

دعوت و تبلیغ کے اصول و احکام

تصحیح شدہ جدید ایڈیشن

افادہ

حکیم الامت حضرت مولانا اشرف علی صاحب تھانویؒ

انتخاب و ترتیب

محمد زید مظاہری ندوی

استاذ حدیث دارالعلوم ندوۃ العلماء لکھنؤ

ناشر

ادارہ افادات اشرفیہ دو بگاہ روٹی روڈ لکھنؤ

تفصیلات

نام کتاب.....	دعوت و تبلیغ کے اصول و احکام
افادات.....	حکیم الامت حضرت مولانا اشرف علی صاحب تھانویؒ
انتخاب و ترتیب.....	محمد زید مظاہری ندوی
سن اشاعت.....	بارنہم ۱۴۳۸ھ
صفحات.....	۲۸۴
قیمت.....	روپے
برائے رابطہ.....	muftizaid@gmail.com
ویب سائٹ.....	www.alislahonline.com
کمپوزنگ.....	9451760611

ملنے کے پتے

- ☆ دیوبند و سہارنپور کے تمام کتب خانے
- ☆ افادات اشرفیہ دو بگا ہر دوئی روڈ لکھنؤ
- ☆ مکتبہ ندویہ، ندوۃ العلماء لکھنؤ
- ☆ مکتبہ رحمانیہ ہتورا، باندہ، پن کوڈ: ۲۱۰۰۱
- ☆ مکتبہ الفرقان نظیر آباد لکھنؤ
- ☆ مکتبہ اشرفیہ ۳۶، محمد علی روڈ بمبئی ۹

اجمالی فہرست

صفحات

عنوانات

۳۰	دعوت و تبلیغ سے متعلق آیات قرآنیہ	باب نمبر ۱
۳۹	امر بالمعروف کی فرضیت قرآن کی روشنی میں	باب نمبر ۲
۵۰	دعوت و تبلیغ کے سلسلہ میں عام کوتاہی	باب نمبر ۳
۸۴	حفاظت دین کا مطلب	باب نمبر ۴
۹۵	عمومی تبلیغ کی ضرورت	باب نمبر ۵
۱۰۶	دعوت و تبلیغ میں مشورہ کی اہمیت و ضرورت	باب نمبر ۶
۱۱۴	کام شروع کرنے کا طریقہ	باب نمبر ۷
۱۲۳	تبلیغی کام کرنے والوں کے لئے ضروری دستور العمل اور اہم ہدایات	باب نمبر ۸
۱۲۹	تبلیغ یعنی امر بالمعروف و نہی عن المنکر واجب ہونے کے شرائط	باب نمبر ۹
۱۴۴	دعوت و تبلیغ کے اصول و آداب سیکھنے کی ضرورت و اہمیت	باب نمبر ۱۰
۱۵۳	تبلیغ و نصیحت کے اقسام اور اس کے طریقے	باب نمبر ۱۱
۱۷۴	عقائد و اعمال کی تبلیغ کا بیان	باب نمبر ۱۲
۱۸۲	کفار کو تبلیغ کرنے کا بیان	باب نمبر ۱۳
۱۸۷	دعوت و تبلیغ کا طریقہ اور حکمت کی تشریح	باب نمبر ۱۴
۱۹۶	دعوت و تبلیغ میں کوشش کرنے کا مطلب	باب نمبر ۱۵
۲۱۱	مبلغین کی اصلاحات اور ضروری ہدایات	باب نمبر ۱۶
۲۱۹	داعی کی دو قسمیں، عامل غیر عامل	باب نمبر ۱۷

صفحات	عنوانات
۲۳۴	باب نمبر ۱۸ علماء سے مل کر کام کرنے کی ضرورت
۲۴۲	باب نمبر ۱۹ دعوت کی دو قسمیں، دعوت خاصہ دعوت عامہ
۲۴۸	باب نمبر ۲۰ تبلیغ کے اقسام، مدراس کا قیام اور درس و تدریس بھی تبلیغ ہے
۲۵۴	باب نمبر ۲۱ دعوت کی نوع کے اعتبار سے داعی کی دو قسمیں
۲۶۱	باب نمبر ۲۲ دعوت و تبلیغ کے ناجائز اور غلط طریقے
۲۷۵	باب نمبر ۲۳ علمی و اصولی مباحث
۲۸۲	باب نمبر ۲۴ تبلیغی جماعت اکابر علماء کی نظر میں

فہرست مضامین

صفحات

عنوانات

- ۲۰ رائے عالی مفکر اسلام حضرت مولانا سید ابوالحسن علی ندوی مدظلہ العالی
- ۲۱ دعائیہ کلمات عارف باللہ حضرت مولانا قاری صدیق احمد صاحب باندوی
- ۲۲ تقریظ از حضرت مولانا برہان الدین صاحب سنبھلی
- ۲۴ مقدمہ الکتاب از حضرت مولانا خالد سیف اللہ رحمانی صاحب زید مجدہم
- ۲۷ عرض مرتب

باب ۱ دعوت و تبلیغ سے متعلق آیات قرآنیہ

- ۳۰ دعوت و تبلیغ کی فضیلت
- ۳۱ اس امت کی فضیلت دعوت و تبلیغ کی وجہ سے ہے
- ۳۲ امر بالمعروف و نہی عن المنکر کے ترک پر وعید و تہدید
- ۳۲ امر بالمعروف و نہی عن المنکر سے متعلق احادیث نبویہ
- ۳۵ منکر پر نکیر نہ کرنے کا وبال، دردناک واقعہ
- ۳۶ حضور صلی اللہ علیہ وسلم کی تبلیغ کا واقعہ
- ۳۷ کفار کے ساتھ حضور صلی اللہ علیہ وسلم کی شفقت اور طائف کا مشہور واقعہ

باب ۲ امر بالمعروف کی فرضیت قرآن کی روشنی میں

- ۳۹ امر بالمعروف کے بغیر اسلام کامل نہیں ہو سکتا
- ۴۰ امر بالمعروف و نہی عن المنکر کے بغیر دین کی تکمیل اور نجات مشکل ہے
- ۴۱ دعوت و تبلیغ کا حکم

۴۲	دعوت و تبلیغ کا فقہی حکم
۴۳	امر بالمعروف و نہی عن المنکر بھی ایک فریضہ ہے
۴۳	دعوت و تبلیغ اصل کام ہے
۴۴	دین میں تبلیغ اصل ہے
۴۵	اصل چیز تبلیغ ہے اسی کے واسطے انبیاء علیہم السلام بھیجے گئے
۴۵	دعوت و تبلیغ کی طرف سے اہل علم کی کوتاہی اور اس کا نتیجہ
۴۶	جملہ اہل علم کی ذمہ داری
۴۶	دعوت و تبلیغ صرف علماء کا کام نہیں
۴۶	بغیر دعوت کے دیندار نہیں بن سکتے
۴۷	امت کے ہر فرد پر تبلیغ واجب ہے
۴۸	کن لوگوں پر تبلیغ واجب ہے؟
۴۸	دعوت و تبلیغ کے وجود و عدم و وجوب کا معیار
۵۰	باب ۳ دعوت و تبلیغ کے سلسلہ میں عام کوتاہی
۵۲	اپنے گھر والوں، بیوی، بچوں کو تبلیغ کرنے میں کوتاہی
۵۲	اولاد کو تبلیغ کرنے میں کوتاہی
۵۳	اعمال کی تبلیغ میں کوتاہی
۵۴	دینداروں سے شکایت
۵۵	خواص امت صوفیاء و مشائخ سے شکایت
۵۶	پیر و مرشد سے شکایت
۵۷	علماء سے شکایت

۵۸	واعظین و مبلغین سے شکایت
۵۸	مدرسہ والوں سے شکایت
۵۹	مبلغین تیار کرنے کی تحریک
۶۰	دارالمبلغین اور تبلیغی مرکز کے قیام کی ضرورت
۶۰	ہر مدرسہ میں تبلیغی نظم ہونے کی ضرورت و افادیت
۶۱	فارغ التحصیل طلبہ کو وعظ تبلیغ کا مکلف بنادینا چاہئے
۶۲	فصل ۱ دعوت و تبلیغ میں کوتاہی کی اصل وجہ
۶۳	کوتاہی کا سبب
۶۳	مخاطب کی ناگواری اور تعلقات کی خرابی کے اندیشہ سے ترک تبلیغ
۶۴	تبلیغ کی وجہ سے مخاطب کی ناگواری یا تعلقات کی خرابی کا خطرہ اور اس کا شرعی حل
۶۵	حکمت اور نرمی کے ساتھ اگر دعوت دے جائے تو ناگواری نہ ہوگی
۶۵	دوست اور ہر مسلمان کو تبلیغ و نصیحت کرنے کی ضرورت
۶۶	مخاطب کے برامانے کا عذر اور اس کا حل
۶۷	خواہ مخواہ کے فضول عذر کی وجہ سے ترک تبلیغ
۶۹	معذور ہونے کا حکم لگانے میں ہر شخص کی رائے کا اعتبار نہیں
۷۰	ترک دعوت و تبلیغ کا شرعی عذر و مانع
۷۱	دعوت و تبلیغ کے سلسلے میں تکلیف برداشت کرنا
۷۲	فصل ۲ صالح کل کا فلسفہ درست نہیں
۷۳	اتحاد و اختلاف کے حدود
۷۴	اتحاد و اتفاق کی وجہ سے ترک تبلیغ کی مذمت

۷۵	عبرت ناک واقعہ
۷۶	ایک حکایت
۷۷	ایک اور حکایت
۷۷	تبلیغ کے مخالفین و معترضین سے چند باتیں
۷۹	فصل ۳ دعوت و تبلیغ سے غفلت کا نتیجہ
۷۹	مسلمانوں کی بے حسی اور دوسری قوموں کی جرأت مندی
۸۰	دعوت و تبلیغ سے کوتاہی کا انجام، غلطی کا اعتراف
۸۱	اسلام کے دو درجے
۸۲	تجربہ کی بات
۸۳	اگر فتنہ ارتداد سے بچنا ہے تو نماز کی پابندی شروع کر دو
۸۴	باب ۴ حفاظت دین کا مطلب
۸۵	دین کی حفاظت کے دو طریقے
۸۶	اندرونی حفاظت کی زیادہ ضرورت ہے
۸۷	اسلام کمزور نہیں ہوا، مسلمان کمزور ہو گئے
۸۹	اگر مسلمان دین کی حمایت نہ کریں گے تو اللہ تعالیٰ دوسری قوم کو کھڑا کر دے گا
۹۰	اسلام کی ترقی کی اشاعت کے لئے دو باتیں کافی ہیں
۹۰	اسلام کی ترقی حسن اخلاق سے ہے، مبلغین کو اخلاق سنوارنے کی ضرورت
۹۱	اسلامی اخلاق، حضور صلی اللہ علیہ وسلم کے اخلاق حسنہ کا نمونہ
۹۲	تبلیغ کی کامیاب شکل، حضرت علیؓ کا واقعہ
۹۴	اسلام کو نقصان مسلمانوں ہی سے پہنچا ہے

باب ۵ عمومی تبلیغ کی ضرورت

۹۵

حالات کا تقاضہ یہ ہے کہ اس وقت ہر شخص کو تبلیغ دین کیلئے کمر بستہ ہو جانا چاہئے

۹۵

امت کی بد حالی اور مسلسل تبلیغی کام جاری رکھنے کی ضرورت

۹۶

ہر طبقہ کو تبلیغ کرنے کی ضرورت

۹۷

ملازمین و مدرّسین کو چھٹی کے زمانہ میں تبلیغ کا کام کرنا چاہئے

۹۷

مشغول اور غیر مشغول حضرات کے کام کرنے کی ترتیب

۹۸

جو لوگ خود تبلیغ میں نہیں جاسکتے وہ کس طرح تبلیغ میں حصہ لیں

۹۸

جس کے پاس نہ علم ہو، نہ مال وہ کس طرح تبلیغ کرے

۹۹

محض دعاء کافی نہیں دعاء کے ساتھ تدبیر بھی ضروری ہے

۹۹

آسان ترکیب

۱۰۰

فصل ۱ دیہاتوں میں جا جا کر تبلیغ کرنے کی ضرورت

۱۰۱

دیہاتوں میں جا کر کام کرنے کا طریقہ

۱۰۲

کفار اور نو مسلموں میں تبلیغ کی ضرورت

۱۰۲

فتنہ ارتداد کے زمانہ میں تبلیغ

۱۰۳

مرتدین اور نو مسلموں میں حضرت تھانویؒ کی تبلیغ کا طریقہ کار

۱۰۳

باب ۶ دعوت و تبلیغ میں مشورہ کی اہمیت و ضرورت

۱۰۶

قرآن کی تعلیم، مشورہ کا مقصد

۱۰۷

امیر کی ضرورت و مصلحت اور ضروری ہدایت

۱۰۸

فصل ۱ نظم و جماعت کے ساتھ کام کرنے کی ضرورت

۱۰۹

تبلیغی مرکز قائم کرنے کی ضرورت

۱۰۹

- ۱۱۰ جہاں تبلیغی مرکز نہ ہو وہاں تبلیغی کام کرنے کا طریقہ
- ۱۱۲ تنخواہ دار مبلغین مقرر کرنے کی صورتیں
- ۱۱۳ مبلغین کے تقرر اور فراہمی چندہ کی صورت

باب ۷ کام شروع کرنے کا طریقہ

- ۱۱۴ جو کام شروع کرتا ہے اس کے لئے راستے خود بخود کھل جاتے ہیں
- ۱۱۵ فائدہ تو کام کرنے ہی سے ہوتا ہے
- ۱۱۵ دعوت و تبلیغ کا مقصد
- ۱۱۶ تبلیغ کا اصلی مقصد
- ۱۱۶ دونیت سے تبلیغ کرنا چاہئے
- ۱۱۷ خصوصی ملاقات کی ضرورت اور اس کا طریقہ
- ۱۱۸ ہر شخص کے کام کی ترتیب اس طرح ہونا چاہئے
- فصل ۱ اپنی اصلاح نہ ہونے اور خود عامل نہ ہونے کے باوجود دوسرے

- ۱۱۹ کو تبلیغ و اصلاح کرنا واجب ہے
- ۱۲۰ اپنی اور دوسروں کی اصلاح ساتھ ساتھ کرتے رہو
- ۱۲۱ ایک غلط استدلال اور اس کا جواب
- ۱۲۱ ایک اور غلط استدلال اور اس کا جواب

باب ۸ تبلیغی کام کرنے والوں کے لئے ضروری دستور العمل اور اہم ہدایات

- ۱۲۴ درجہ بدرجہ تبلیغ، جن امور کی تبلیغ کی جائے اس کی ترتیب
- ۱۲۷ دعوت و تبلیغ کا کام کرنے والوں کے لئے چند مفید نصیحتیں
- ۱۲۸ وعظ و تبلیغ میں چندہ ہرگز مت کرو

(باب ۹ تبلیغ یعنی امر بالمعروف و نہی عن المنکر واجب ہونے کے شرائط)

۱۲۹

علم کی شرط

۱۲۹

مخاطب کو حق نہ پہنچنے کی شرط

۱۳۰

یا جوج ماجوج کو تبلیغ ہو چکی ہے اسلئے ان کو تبلیغ کرنا فرض نہیں

۱۳۰

موقع شناسی و مزاج شناسی کی شرط

۱۳۱

مخاطب کے مزاج اور موقع محل کی رعایت کے بغیر امر بالمعروف کرنے کا نتیجہ

۱۳۱

فتنہ و فساد نہ ہونے کی شرط

۱۳۲

۳۳

ناجاہت تبلیغ

۱۳۳

تبلیغ کرنے میں فتنہ اور خاموش رہنے میں دوسروں کی گمراہی کا خطرہ ہو تو کیا کرنا چاہئے

۱۳۴

مخاطب کے حد پر قائم رہنے کی شرط

۱۳۴

مخاطبین کے اور زیادہ گمراہ نہ ہو جانے کی شرط

۱۳۵

تکبر و عجب نہ ہونے کی شرط

۱۳۶

اپنے شیخ سے اجازت و اطلاع کی شرط

۱۳۶

اپنے کو افضل اور اچھا نہ سمجھنے کی شرط

۱۳۷

ایک حکایت

۱۳۹

استطاعت کی شرط

۱۴۰

قدرت یعنی ضرر لاحق نہ ہونے کی شرط

۱۴۱

قدرت کی تعریف و تقسیم

۱۴۲

چند ضروری مسائل، قدرت بالید و باللسان کا فرق

۱۴۳

ہاتھ سے امر بالمعروف و نہی عن المنکر کرنے کا مکلف کون ہے؟

باب ۱۰ دعوت و تبلیغ کے اصول و آداب سیکھنے کی ضرورت و اہمیت

۱۴۴

دعوت و تبلیغ بھی ایک مستقل فن ہے اسکے آداب سیکھنا ضروری ہے

۱۴۵

اصول و فروع کی تبلیغ اور ان کے آداب سیکھنے کی ضرورت

۱۴۵

۱۴۶

دعوت و تبلیغ کے اصول و آداب سیکھنے کے طریقے

۱۴۶

اصلاح و تبلیغ کے چند ضروری آداب

۱۴۷

اصلاح و تبلیغ کا عمدہ طریقہ

۱۴۸

مخاطب کو سمجھانے اور نصیحت کرنے کا طریقہ

۱۴۹

اصلاح و تبلیغ کا مناسب طریقہ

۱۴۹

نصیحت کرنے کا اہم ادب، سختی سے اجتناب اور نرمی کی ضرورت

۱۵۰

سختی مقصود بالذات نہیں

۱۵۰

دعوت و تبلیغ میں نرمی اختیار کرنے کا فائدہ (مولانا مظفر حسینؒ کی حکایت)

۱۵۱

مولانا شیخ محمد صاحبؒ کی حکایت اور اندازِ تبلیغ

۱۵۳

باب ۱۱ تبلیغ و نصیحت کے اقسام اور اس کے طریقے

۱۵۴

دعوت و تبلیغ امر بالمعروف کے مختلف طریقے، نصیحتِ قابلِ وحالی

۱۵۴

نصیحت و اصلاح کے دو طریقے

۱۵۵

تبلیغ سکوتی یعنی کچھ نہ کہہ کر تبلیغ کرنا

۱۵۷

نصیحت کا ایک اور طریقہ حضرت تھانویؒ کا واقعہ

۱۵۷

نصیحت کرنے کا حکیمانہ طریقہ، حضرت مولانا قاسم صاحبؒ کا واقعہ

۱۵۸

دوسرا واقعہ

۱۵۸

اصلاح کا تدریجی طریقہ، حضرت گنگوہیؒ کی حکایت

۱۶۰	ایک اور بزرگ کی حکایت
۱۶۰	اہل اللہ کی برکت، حاجی امداد اللہ صاحبؒ کا واقعہ
۱۶۱	نصیحت کرنے کی عجیب تدبیر (حضرت شاہ عبدالقادر صاحبؒ کی حکایت)
۱۶۲	نصیحت کرنے کا حکیمانہ طرز، ایک بزرگ کا واقعہ
۱۶۲	حسن تدبیر کے ساتھ تبلیغ کا نمونہ، حضور صلی اللہ علیہ وسلم کا واقعہ
۱۶۳	ایک اور واقعہ
۱۶۳	مولانا مظفر حسین صاحب کی حکایت
۱۶۴	عوام کو صرف زبان ہی سے تبلیغ کرنا چاہئے
۱۶۵	فصل ۱ اصلاح کا عمدہ طریقہ اور عملی تبلیغ کی ضرورت
۱۶۵	عملی فساد میں قوی تبلیغ کافی نہیں، عملی تبلیغ ضروری ہے
۱۶۶	عملی تبلیغ کا طریقہ اور حضرت تھانویؒ کا ایک واقعہ
۱۶۶	دوسرا واقعہ
۱۶۸	ایک وزیر صاحب کا واقعہ
۱۶۹	فصل ۲ باپ بیٹے کو تبلیغ کرنے کا طریقہ
۱۷۰	نواب و امراء اور بڑے لوگوں کی اصلاح کا ایک طریقہ
۱۷۱	اعمال یعنی نماز و روزہ کی تبلیغ کا طریقہ
۱۷۲	زکوٰۃ و حج کی تبلیغ کا طریقہ
۱۷۴	باب ۱۲ عقائد و اعمال کی تبلیغ کا بیان
۱۷۴	عقائدِ حقہ کی تبلیغ اور عقائد و اعمال کی تبلیغ کا فرق
۱۷۵	عمل کی اہمیت اور اعمال میں تبلیغ کی ضرورت

- ۱۷۸ فساق و اہل بدعت سے اختلاط اور منکر پر سکوت خود معصیت ہے
- ۱۷۸ کفار و فساق اور اہل بدعت سے تعلقات رکھنے کی تین صورتیں
- ۱۷۹ مدارات کی ضرورت مدافعت کی ممانعت
- ۱۸۰ دینداروں اور نمازیوں کو بھی عمل کی دعوت دیتے رہنا چاہئے
- ۱۸۲ **باب ۱۳ کفار کو تبلیغ کرنے کا بیان**
- ۱۸۲ تکمیل اسلام و تبلیغ اسلام دونوں ہی کی دعوت دینا چاہئے
- ۱۸۳ کفار کو تبلیغ اسلام کرنے کی ضرورت اور اس کا طریقہ
- ۱۸۴ غیر مسلموں میں کام کرنے کی ترتیب
- ۱۸۴ کفار کو اسلام کی تبلیغ کرنے کا طریقہ
- ۱۸۵ موجودہ حالات میں مسلمانوں کو تبلیغ کیجائے یا غیر مسلموں کو
- ۱۸۷ **باب ۱۴ دعوت و تبلیغ کا طریقہ اور حکمت کی تشریح**
- ۱۸۸ موعظہ حسنہ کی تشریح اور نصیحت کرنیوالوں کی دو قسمیں
- ۱۸۸ مجاہدہ حسنہ کی حقیقت
- ۱۸۹ دعوت و تبلیغ کے سلسلہ میں ترغیب و ترہیب کی ضرورت و اہمیت
- ۱۹۰ ترغیب و ترہیب کی حقیقت اور اس کا طریقہ
- ۱۹۱ عام و عظ و تبلیغ میں مسائل نہیں بیان کرنا چاہئے
- ۱۹۲ **فصل** دعوت و تبلیغ میں نرمی و آسانی اور مخاطب کے موقع محل کی رعایت ضروری ہے
- ۱۹۳ جاہلوں اور دیہاتوں میں حضور صلی اللہ علیہ وسلم کے حالات بیان کرنے میں ضروری احتیاط
- ۱۹۴ اہل بدعت کے مجمع اور قیام میلاد کی مجلس میں پھنس جائے تو کیا کرنا چاہئے؟

۹۴

جہاں میلاد کے علاوہ تبلیغ دین کی کوئی شکل نہ ہو وہاں میلاد کرنا ضروری ہے

۱۹۵

شرعی دلیل

۱۹۶

باب ۱۵ دعوت و تبلیغ میں کوشش کرنے کا مطلب

۱۹۷

تبلیغ کا نہایت اہم ضروری ادب

۱۹۷

ثمرات عاجلہ کے انتظار اور کوشش میں غلو کی ممانعت

۱۹۸

حضور صلی اللہ علیہ وسلم کی حالت اور اللہ تعالیٰ کی ہدایت

۲۰۰

تبلیغ میں کامیابی و ناکامی پر ہم کو توجہ نہیں کرنا چاہئے

۲۰۱

عنایت خداوندی

۲۰۲

فصل ۱ تبلیغ میں کامیابی کی صورت میں شکر کی ضرورت اور زیادہ خوشی کی ممانعت

۲۰۳

تبلیغ میں زیادہ کاوش اور ناکامی پر زیادہ رنج کرنے کی ممانعت

۲۰۴

نصیحت میں مبالغہ کرنا اور بار بار کہنا پسندیدہ اور انبیاء کی سنت ہے

۲۰۴

تبلیغ کرنے میں زیادہ پیچھے نہیں پڑنا چاہئے

۲۰۵

نصیحت میں کسی کے پیچھے پڑ جانے کی خرابی

۲۰۶

فصل ۲ مبلغین کو اہم ضروری ہدایت، بحث مباحثہ سے اجتناب

۲۰۶

تبلیغ میں اگر اختلاف و مزاحمت کی نوبت آجائے

۲۰۷

تبلیغ میں صبر اور بحث مباحثہ سے اجتناب کی ضرورت صحابہ کی حالت

۲۰۹

دعوت و تبلیغ کا ضروری دستور العمل اور نہایت اہم قاعدہ

۲۱۱

باب ۱۶ مبلغین کی اصلاحات اور ضروری ہدایات

۲۱۱

اخلاص کی حقیقت اور اہمیت

۲۱۱

خلوص کی ضرورت اور نام و نمود کی مذمت

۲۱۳	اخلاص کی علامت اور مخلص و غیر مخلص کی پہچان
۲۱۴	نام و نمود شہرت یافتہ مبلغ خطرہ میں ہے
۲۱۴	اخلاص سے متعلق حضرت علیؑ کی حکایت
۲۱۵	حضرت ابوالحسن نوریؒ کی حکایت
۲۱۶	ایک حدیث پاک کا مفہوم اور غیر مخلص کا انجام
۲۱۸	نفس کا دھوکہ اور اخلاص پیدا کرنے کا طریقہ
۲۱۹	باب ۱۷ داعی کی دو قسمیں: عامل، غیر عامل
۲۲۰	ایک واقعہ
۲۲۰	عمل صالح کی ضرورت اور نااہل کو تبلیغ کرنے کی مذمت
۲۲۱	مبلاغین کو اپنی حالت درست کرنے اور خود عمل کرنیکی ضرورت
۲۲۲	تبلیغ کرنے والوں کو اپنی اصلاح کی ضرورت
۲۲۳	اپنی اصلاح کے بجائے دوسروں کے پیچھے پڑنا
۲۲۴	دینداروں کا حال، ہماری بد حالی
۲۲۵	ہمدردی و خیر خواہی کا مقتضی
۲۲۶	دعوت و تبلیغ میں مبلغ کے لئے بڑا مفسدہ
۲۲۷	کام کرنا مقبول ہونے کی دلیل نہیں
۲۲۸	دوسروں کی تحقیر سے احتراز اور حسن ظن کی ضرورت
۲۳۰	ایک حکایت
۲۳۱	ترک لایعنی اور فضولیات سے احتراز
۲۳۲	بعض مبلغین کی بری عادت

۲۳۳

روزمرہ کا مراقبہ

۲۳۴

باب ۱۸ اجاب علماء کی اور علماء سہل کر کام کرنے کی ضرورت

۲۳۴

عالم حقانی کی شان

۲۳۵

علماء کی ماتحتی میں کام کرنے کی ضرورت

۲۳۵

علماء مبالغین و مصلحین کی سختی برداشت کرنا

۲۳۷

علماء کا ادب

۲۳۸

علماء پر بے جا الزام

۲۴۰

مولویوں اور اہل علم پر تبلیغ نہ کرنے کا اعتراض اور اس کا تحقیقی جائزہ

۲۴۱

علماء کے ذمہ گھر گھر جا کر تبلیغ کرنے کا اعتراض غلط ہے

۲۴۲

باب ۱۹ دعوت کی دو قسمیں، دعوت خاصہ، دعوت عامہ

۲۴۳

امت کے ہر طبقہ کو دعوت و تبلیغ کرنے کے طریقے تقسیم کار اور اس کی صورتیں

۲۴۴

دعوت خاصہ و دعوت عامہ کا حکم

۲۴۵

خطاب خاص و خطاب عام کی تفصیل

۲۴۵

دعوت حقیقیہ، دعوت حکمیہ

۲۴۶

دعوت حکمیہ کی تشریح اور طریقہ کار

۲۴۷

دعوت و تبلیغ کے شعبے اور امر بالمعروف کے اقسام

۲۴۸

باب ۲۰ تبلیغ کے اقسام

۲۴۸

مدارس کا قیام اور درس و تدریس بھی تبلیغ ہے، شرعی دلیل

۲۴۹

عُرفی و حسی مثال

۲۴۹

شرعی قواعد کا مقتضی

- ۲۵۰ دعوت و تبلیغ کے لئے مدارس کا قیام بہت ضروری ہے
- ۲۵۱ طلبہ و مدرسین کے لئے پڑھنا پڑھانا بھی تبلیغ ہے
- ۲۵۲ تبلیغ میں غلو، تعلیم کو چھوڑ کر تبلیغ میں جانے کی ممانعت
- ۲۵۲ تبلیغ کی ایک قسم

باب ۲۱ دعوت کی نوع کے اعتبار سے داعی کی دو قسمیں

- ۲۵۵ علماء کے دعوت و تبلیغ کرنے کی کیفیت اور اس کا طریقہ
- ۲۵۶ عوام کو تبلیغ عام اور وعظ کہنے کی اجازت ہے یا نہیں؟
- ۲۵۶ علماء و عوام کی تبلیغ کا فرق اور اس کے حدود
- ۲۵۸ اہل علم کے کام کرنے کی ترتیب
- ۲۵۹ اہل علم کے لئے وعظ تقریر سیکھنے کی آسان ترکیب
- ۲۵۹ فراغت کے بعد دعوت و تبلیغ میں مشغول ہونا چاہئے
- ۲۶۰ ترجمہ و تفسیر وحدیث وفقہ یا کوئی کتاب پڑھ کر سنا دینا بھی تبلیغ ہے

باب ۲۲ دعوت و تبلیغ کے ناجائز اور غلط طریقے

- ۲۶۱ بعض مبلغین کی بہت بڑی کوتاہی
- ۲۶۲ بعض مبلغین کی زبردست غلطی
- ۲۶۳ ایک اور غلطی
- ۲۶۴ وعظ و تبلیغ کا غلط طریقہ
- ۲۶۵ عورتوں کے مجمع میں وعظ و تبلیغ کرنے میں بڑی کوتاہی
- ۲۶۶ ہمارے اعمال بھی قابل قدر ہیں
- ۲۶۶ منکر پر نکیر اور اصلاح و تبلیغ کا غلط طریقہ

۲۶۷	اصلاح و تبلیغ کا ناجائز طریقہ
۲۶۸	فصل ۱ شریعت میں غلو کی ممانعت
۲۶۹	تقویٰ میں غلو کی ممانعت
۲۷۰	توحید میں غلو کی ایک مثال
۲۷۲	فصل ۲ اتباع سنت میں غلو
۲۷۲	سنت کی تعریف و تقسیم
۲۷۳	سنن زوائد و سنن عادیہ میں سختی سے امر بالمعروف کرنا جائز نہیں
۲۷۴	احیاء سنت کی تشریح
۲۷۵	باب ۲۳ علمی و اصولی مباحث
۲۷۵	بدنامی اور احتمالِ فتنہ کی صورت میں اظہارِ حق کرنا چاہئے یا نہیں
۲۷۸	تبلیغ میں باطل مسلک کی تردید سے متعلق اہم مضمون
۲۸۰	فصل چلہ کی اصلیت
۲۸۰	چلہ کے مفید ہونے کی شرط
۲۸۱	چالیس دن نیک صحبت میں وقت گزارنے کی افادیت
۲۸۲	باب ۲۴ تبلیغی جماعت اکابر علماء کی نظر میں
۲۸۲	تبلیغی جماعت حضرت تھانوی کی نظر میں (مولانا عبدالباری کی شہادت)
۲۸۲	شیخ الحدیث حضرت مولانا محمد زکریا صاحب کی شہادت
۲۸۳	حضرت مولانا سید ابوالحسن علی حسنی ندوی کی شہادت
۲۸۳	حضرت مولانا الیاس صاحب گارشاہ گرامی (مولانا منظور صاحب نعمانی کی شہادت)
۲۸۴	حضرت حکیم الامت تھانویؒ کے چند خطوط

بِسْمِ اللّٰهِ الرَّحْمٰنِ الرَّحِیْمِ

رائے عالی

مفکر اسلام حضرت مولانا سید ابوالحسن علی ندوی مدظلہ العالی

فاضل عزیز مولوی محمد زید مظاہری ندوی مدرس جامعہ عربیہ ہتورا (بارک اللہ فی حیاتیہ و فی افادتیہ) نے حضرت حکیم الامت کے افادات و ارشادات اور تحقیقات و نظریات کو مختلف عنوانوں اور موضوعات کے ماتحت اس طرح جمع کر رہے ہیں کہ حضرت کے علوم و افادات کا ایک دائرۃ المعارف (انسائیکلو پیڈیا) تیار ہوتا جا رہا ہے۔

ان خصوصیات اور افادیت کی بنا پر عزیز گرامی قدر مولوی محمد زید مظاہری، ندوی نہ صرف تھانوی اور دیوبندی حلقہ کی طرف سے بلکہ تمام سلیم الطبع اور صحیح الفکر حق شناسوں اور قدر دانوں کی طرف سے بھی شکر یہ اور دعاء کے مستحق ہیں۔

اور اسی کے ساتھ اور اس سے کچھ زیادہ ہی داعی الی اللہ اور عالم ربانی مولانا قاری سید صدیق احمد باندوی سرپرست جامعہ عربیہ ہتورا باندہ (یوپی) اس سے زیادہ شکر یہ اور دعا کے مستحق ہیں جن کی سرپرستی اور نگرانی، ہمت افزائی اور قدر دانی کے سایہ میں ایسے مفید اور قابل قدر کام اور ان کے زیر اہتمام دانش گاہ اور تربیت گاہ میں انجام پا رہے ہیں۔ ”اطال اللہ بقاءہ و عمّ نفعہ جزاہ اللہ خیراً۔“

ابوالحسن علی ندوی

دائرہ شاہ علم اللہ حسنی رائے بریلی

۷ ارزی الحجہ ۱۴۱۵ھ

کلمات بابرکات

عارف باللہ حضرت مولانا قاری صدیق احمد صاحب باندویؒ
(بانی و ناظم جامعہ عربیہ تھوڑا باندہ)

نحمدہ و نصلی علی رسول الکریم و علیٰ آلہ و صحابہ اجمعین۔
حضرت اقدس مولانا الشاہ محمد اشرف علی صاحب تھانوی قدس اللہ سرہ، کو حکیم
الامت اور مجدد المملکت جو کہا جاتا ہے اس کی وجہ یہ ہے کہ حضرت کے علوم اور ان کی تعلیمات کا
ذخیرہ حکمت اور تجدید کی باتوں سے معمور ہے۔ اللہ پاک نے اس صدی میں حضرت سے دین
کے جملہ ابواب میں تجدید کا نمایاں کام لیا ہے جس پر آپ کی گراں قدر تصنیفات، علمی مجالس،
صد ہا موعظ شاہد ہیں۔ اللہ پاک نے حضرت کے دل پر جن چیزوں کا القاء فرمایا اور زبان
سے جو باتیں کہلائیں وہ عوام و خواص سب کے لئے مشعل راہ ہیں۔

حضرت کے علوم و معارف کے سمندر میں دعوت دین کے کام کے لئے بہترین
اصول، آبدار موتیوں کی طرح موجود ہیں۔ ضرورت تھی کہ ان کو اس سے سمندر کی تہ سے برآمد
کر کے ایک لڑی میں پرو دیا جاتا کہ وہ اس پرفتن دور کے داعیوں کی رہنمائی کر سکیں۔

جامعہ عربیہ تھوڑا، باندہ کے باصلاحیت استاذ عزیزم مولوی مفتی محمد زید مظاہری ندوی سلمہ
نے اس اہم کام کو انجام دیا ہے۔ ان کی یہ محنت اس کتاب کی صورت میں آپ کے ہاتھوں میں ہے۔

وہ ماشاء اللہ حضرت حکیم الامت رحمۃ اللہ علیہ کے علوم کی ترتیب و تدوین میں لگے
ہیں۔ بجزہ تعالیٰ اس سلسلے کی ایک درجن کتب کی اشاعت ہو چکی ہے دعاء ہے اللہ پاک اس
سلسلے کو قبول فرما کر سب کیلئے مفید بنائے۔ اور عزیز سلمہ کی عمر میں برکت فرمائے۔ اور ان کو
اپنے مقاصد حسنہ میں کامیاب فرمائے۔

احقر صدیق احمد

خادم جامعہ عربیہ تھوڑا، باندہ، تاریخ ۲۴/ رجب ۱۴۱۳ھ

تقریظ

از حضرت مولانا برہان الدین صاحب سنبھلی

استاذ حدیث و فقہ و ناظم مجلس تحقیقات شرعیہ ندوۃ العلماء لکھنؤ

الحمد لله رب العالمين والصلوة والسلام على رسوله الامين محمد

واله وصحبه اجمعين ومن تبعهم باحسان الى يوم الدين.

غیر مسلموں میں اصل دین مبین کی تبلیغ، اور مسلمانوں میں احکام شرعیہ، عقائد صحیحہ اور اخلاق حسنہ کی اشاعت دینی فرائض میں شامل ہے۔ ظاہر ہے کہ ہر فریضہ کی طرح، اس فریضہ تبلیغ دین و اشاعت احکام شرعیہ وغیرہ..... کے لئے بھی کچھ شرائط، ارکان، آداب اور ترجیحات ہیں جن کے جانے اور ان کو اپنائے بغیر..... ہر فریضہ کی طرح..... اس فریضہ کی ادائیگی بھی ممکن نہیں۔ بصورت دیگر ”نیکی برباد گناہ لازم“ کا مصداق بننے کا خطرہ ہے۔ اسی بناء پر، علماء اعلام اور مفتیان اسلام نے دیگر ابواب کی طرح..... اس باب کے لئے تفصیلی احکام و آداب بیان کرنے میں کوتاہی نہیں کی۔

چنانچہ عصر حاضر..... یا ماضی قریب کے سب سے بڑے صاحب تصنیف محقق عالم، جو بیک وقت مصلح بھی تھے، مرشد بھی، مفسر بھی تھے، فقیہ بھی مفتی بھی تھے، دانا حکیم بھی، جنہیں بجا بطور پر جماعت حقہ کے علماء و خواص کی بڑی تعداد نے اس صدی کا مجدد قرار دیا ہے۔ یعنی حکیم الامت حضرت مولانا اشرف علی تھانوی قدس سرہ و اعلی اللہ مراتبہ کے دیگر شعبہائے دین کی طرح اس شعبہ کے لئے بھی..... ان کی مختلف تصنیفات، ملفوظات، اور مواعظ میں..... تفصیل اور جامع ارشادات ملتے ہیں۔ جو سراسر کتاب و سنت اقوال سلف اور مرشدین و مصلحین کے طرز عمل سے باخوذ ہیں۔ لیکن ان میں سے بہت سے، سمندر کی تہہ میں موتیوں

کی طرح مستور اور مختلف الانواع پھولوں اور پھولوں کے باغ میں کھلنے والے پھولوں اور پھلنے والے شمر کی طرح مہوٹ (بکھرے ہوئے) تھے۔ ضرورت تھی کہ ان موتیوں کو جمع کر کے اور ایک لڑی میں پرو کر ان سے قیمتی ہار تیار کرنے کے محنت طلب اور نازک کام کی ذمہ داری کوئی اہل سنبھالے، اور ان پھولوں و پھولوں کو چن کر انہیں یکجا کر کے افادہ عام کے لئے۔ منظر عام پر لائے، تاکہ..... سہولت پسندی اور عدیم الفرضتی کے اس دور میں..... حضرت کے ان قیمتی افادات سے استفادہ آسان ہو جائے۔ خوش قسمتی سے اس اہم ذمہ داری اور مشکل و نازک کام کا بیڑا ایک نوجوان جمید الاستعداد ہونہار ممتاز عالم و فاضل نے اٹھایا، جنہیں..... بچندہ وجوہ..... حضرت اقدس حکیم الامت اور ان کے علوم سے خاصی مناسبت ہے اور جو اس کام کے ہر طرح اہل بھی ہیں بلکہ اپنی اہلیت کا ثبوت..... حضرت حکیم الامت کے..... ذخیرہ علوم سے خوشہ چینی کر کے متعدد عنوانات کے تحت رسائل مرتب و شائع کر کے پیش بھی کر چکے ہیں۔ میری مراد عزیز گرامی قدر مولوی مفتی محمد زید سلمہ (استاذ و مفتی جامعہ عربیہ اسلامیہ، تھوڑا، باندہ) سے ہے، جو بانی جامعہ عارف باللہ حضرت مولانا قاری محمد صدیق صاحب باندوی (معنا اللہ بطول بقاءہ) کے زیر سایہ و نگرانی علمی و دینی ترقیوں کی راہ پر گامزن ہیں۔

ضرورت اس بات کی ہے کہ معاشرہ، حقوق، عبادات، معاملات سبھی موضوعات پر حضرت تھانوی کے ذخیرہ سے اسی انداز میں اصلاحی رسائل مرتب ہو کر منظر عام پر لائے جائیں کہ لوگ ان سے اپنے گھرانوں میں، مساجد میں اور مجالس میں پڑھ کر علم و اصلاح سے آراستہ ہو سکیں۔ اللہ سے دعاء ہے کہ عزیز موصوف کو علم دین کی..... ہمہ جہتی..... خدمت کرنے کی بیش از بیش توفیق دے اور ان کی یہ محنت بھی قبول فرمائے اور مقبول بنائے۔

اس دعاء از من و از جملہ جہاں آئین باد

احقر محمد برہان الدین سنبھلی

مُقَدِّمَةٌ

از حضرت مولانا خالد سیف اللہ رحمانی صاحب زید مجدہم

(صدر مدرس دارالعلوم سبیل السلام حیدرآباد، قاضی شریعت آندھرا پردیش)

اسلامی تعلیمات میں امر بالمعروف اور نہی عن المنکر کو خاص اہمیت حاصل ہے۔ دراصل تمام اعمال صالحہ اور زندگی کے تمام گوشوں کی صلاح و فلاح کیلئے اس کی حیثیت آب حیات کی ہے۔ جس سماج میں معروف کی طرف..... دعوت دینے والی زبانیں نہ ہوں۔ نیکی کو قوت پہنچانے والا قلم نہ ہو اور خیرات و حسنات کو سماج میں لانے والی مساعی اور کوششیں نہ ہوں۔ جہاں برائیوں پر ٹوکا نہ جاتا ہو، اور جہاں ظلم و تعدی کو روکنے والے ہاتھ نہ ہوں وہاں ممکن نہیں کہ بھلائی اور معروف کا شجرہ طوبیٰ بار آور ہو سکے اور برائی اور منکر کے سیلاب کو تھاما جاسکے۔ اسی لئے اسلام میں امر بالمعروف اور نہی عن المنکر کو خاص اہمیت دی گئی ہے۔

قرآن مجید میں بیسوں مقامات پر اللہ تعالیٰ نے امت کو اس فریضہ کی طرف متوجہ فرمایا ہے اور امت محمدیہ کا تو یہی فریضہ خاص مقرر کیا گیا ہے۔ ”کنتم خیر امة اخرجت للناس تامرون بالمعروف وتنہون عن المنکر“ اس امت کا کام یہ نہیں ہے کہ وہ ہوا کے رخ پر چلتی رہے اور کافرانہ تہذیب کی سیلاب میں بہہ نکلے، اس امت کو اپنی صلاحیت اور دوسروں پر اثر ڈالنے کی کیفیت میں شر و آتش بننا ہے نہ کہ بے روح موم کی صورت اوتی بدلتی رہے۔ قرآن مجید نے نیکی اور بدی کے لئے بڑی عجیب تعبیر اختیار کی ہے اور ان کو معروف و منکر کہا ہے۔ ”معروف“ کے اصلی معنی مروجہ اور مشہور بات کے ہیں، اور ”منکر“ اصل میں ”خلاف رواج“ ان پہچانی چیزوں کے ظہور کو کہتے ہیں۔ پس منشاء خداوندی یہ ہے کہ نیکی کی اس قدرت دعوت دی جائے کہ وہ سماج کی ایک معروف و مروجہ حقیقت بن جائے۔ اور برائی سے اس قدر منع کیا جائے کہ وہ سماج کی ان

پہچانی بات بن کر رہ جائے۔ اسی امر بالمعروف کا دوسرا نام دعوت و تبلیغ ہے۔

دعوت و تبلیغ کا کام جتنا اہم ہے اسی قدر نازک ہے۔ شریعت کے احکام دراصل دو طرح کے ہیں۔ ایک وہ ہیں جن میں مقاصد اور طریق کار دونوں کی خود شریعت نے تعیین کر دی ہے۔ نماز کا مقصد خدا کی یاد کی تجدید ہے۔ روزہ کی فرضیت تقویٰ کے لئے ہے۔ زکوٰۃ اس لئے ہے کہ مال کی محبت پر خدا کی محبت غالب ہو۔ حج رب کائنات سے محبت اور وارثی کا اظہار ہے۔ ان مقاصد کے ساتھ ساتھ شریعت نے ان عبادتوں کے طریقے اور اس کی تمام جزوی تفصیلات کو بھی متعین کر دیا ہے، انسان کا کام صرف اتنا ہے کہ وہ ان تفصیلات کو بجالائے..... لیکن کچھ اعمال ایسے ہیں جن میں شریعت نے منشا و مقصود کو تو واضح کر دیا ہے لیکن طریقہ عمل کی تفصیلات نہیں بتائی ہیں۔ انہی احکام میں ایک دعوت و تبلیغ بھی ہے اس کا مقصد متعین ہے اور وہ ہے معروف اور نیکی کی ترویج اور برائی سے سماج کی حفاظت، لیکن شریعت نے نماز روزہ کی طرح اس کے طریق کار کی تفصیل متعین نہیں کی ہے اور یہ تعین ممکن بھی نہ تھی، مخاطب کبھی لکھا پڑھا اور کبھی ان پڑھ، کبھی حقیقت پسند شخص ہوگا، کبھی ایسے لوگ ہوں گے جن میں ماننے کی صلاحیت نہ ہوگی، کسی کے لئے پند و موعظت کافی ہوگی اور کسی کے لئے لیل و حجت درکار ہوگی، حالات اور مقامات کے فرق سے بھی دعوت و نصیح کے طریق کار میں تبدیلی لانی ہوگی، کہیں گرمی مطلوب ہوگی اور کہیں نرمی، اس لئے داعی کی ضرورت بہت بڑھ جاتی ہے کہ وہ موقع و حال اور مخاطب کی رعایت کرتے ہوئے اس بات کا انتخاب کرے کہ یہاں امر بالمعروف اور نہی عن المنکر کے لئے کون سا طریقہ مؤثر ہوگا۔

اس لئے یہ بات بھی واضح ہو جاتی ہے کہ دعوت دین کے سلسلہ میں کسی خاص طریقہ کار پر اصرار اور اس پر جمود صحیح نہیں ہے، واعظ کا وعظ کہنا بھی دعوت ہے، مفتی کا فتویٰ دینا بھی امر بالمعروف میں داخل ہے، خانقاہوں میں شرعی تعلیمات کے مطابق بیعت اور تزکیہ و احسان بھی تبلیغ ہے، مدارس میں مدرسین کا پڑھانا بھی تبلیغ ہے۔ جمعہ کے خطبہ اور مواعظ بھی دعوت دین

ہے۔ اور قلم اور کتابوں کے ذریعہ خدمت اسلام بھی دعوت دین ہے۔ انفرادی ملاقاتوں میں دین کی طرف توجہ دہانی بھی اشاعت اسلام ہے اور اجتماعات اور جلسوں کے ذریعہ عوام تک دینی باتوں کا پہنچانا بھی..... حکیم الامت حضرت مولانا اشرف علی تھانویؒ نے اپنی پوری زندگی دعوت و نصیح اور اصلاح امت میں صرف کی، اور تھانہ بھون کی سیدھی سادی، بہ ظاہر معمولی، شہر کی رونقوں سے دور اور دیہات کی پگڈنڈیوں سے گزر کر ملنے والی خس پوش، خانقاہ میں بیٹھ کر کیا کچھ نہیں کیا، قرآن کی خدمت کی، حدیث پر کام کیا، فقہ اور فتاویٰ کے ذریعہ رہنمائی کی، مجالس و مواعظ کے ذریعہ رشد و اصلاح کی حقیقی اور سچی دکان سجائی اور ہر طبقہ میں دعوت کا فریضہ انجام دیا۔ اور ہر قدر خوار نے بہ قدر ظرف اسی میکدہ علم و دین اور دعوت و اصلاح سے استفادہ کیا۔

موجودہ حالات میں مسلمان اس فرض سے یکسر غافل ہیں اور جن خوش نصیبوں کو خدا نے تھوڑا بہت اس طرف متوجہ کیا ہے وہ اس کے اصول و آداب سے واقف نہیں ہیں، بڑی ضرورت تھی کہ حکیم الامت کے وہ ”جوہر حکمت“ ان کے سامنے رکھ دیئے جائیں جو اس راہ کے مسافروں کے لئے مشعل نور اور مشعل طور ثابت ہوں۔..... اللہ جزائے خیر دے اخی فی اللہ والدین، جناب مولانا مفتی محمد زید صاحب کو، جو ماشاء اللہ ذہین فاضل ہیں، بلند ذوق کے حامل ہیں۔ میکدہ تھانوی کے مشاق میں ہیں۔ اور ان سب سے بڑھ کر اللہ تعالیٰ کی توفیق خاص سے بہرہ ور ہیں، اللہ نے ان کو حضرت تھانوی کے علوم پر کام کرنے کی توفیق خاص بخشی ہے، موصوف نے دعوت و تبلیغ کے موضوع پر نہایت جامعیت اور حسن ترتیب کے ساتھ افادات تھانوی کو جمع کیا ہے۔ میرا خیال ہے کہ علماء اور عوام خواص سبھوں کے لئے خضر طریق کا درجہ رکھتا ہے اس کے مطالعہ سے نہ صرف بڑا نفع ہوگا، بلکہ دعوت و تبلیغ کے سلسلہ میں اسلام کے مزاج اور مذاق کو سمجھنے میں مدد ملے گی، امید ہے کہ دوسرے مجموعوں کی طرح یہ مجموعہ بھی شوق کے ہاتھوں لیا جائے گا اور اہل ذوق کی آنکھوں کا سرمہ بنے گا،

واللہ الموافق وهو المستعان وعليه التكلان:

خالد سیف اللہ رحمانی

عرض مرتب

”دعوتِ تبلیغ“ امر بالمعروف نہی عن المنکر، یعنی اچھائیوں کے پھیلانے برائیوں سے روکنے کی کوشش کرنا، اس عمل کی اہمیت و افادیت کا کون انکار کر سکتا ہے۔ قرآن و حدیث میں جا بجا اس کی تاکید فرمائی گئی ہے۔ یہی وہ عمل ہے کہ امت کے ہر فرد کو اس کا مکلف بنایا گیا ہے ایک جگہ تو امت کے بنیادی مقاصد میں اسی عمل کو قرار دیا گیا ہے۔ چنانچہ ارشاد ہے۔

”کنتم خیرامة اخرجت للناس تأمرون بالمعروف وتنہون عن المنکر“

ترجمہ: تم لوگ سب سے اچھی جماعت ہو کر وہ جماعت عام لوگوں کے (نفع و ہدایت پہنچانے کے) لئے ظاہر کی گئی ہے (اور نفع پہنچانے کی صورت یہ ہے کہ اہتمام کے ساتھ) تم لوگ نیک کاموں کو بتلاتے ہو اور بری باتوں سے روکتے ہو۔ (بیان القرآن)

لیکن ظاہر ہے کہ جو عمل جتنا مہتمم بالشان ہوگا۔ اتنی ہی اس کی نزاکتیں (اصول، حدود، قیود) بھی ہوں گے۔ دعوتِ تبلیغ بھی کوئی ایسا عمل نہیں کہ کیف ما اتفق جس طرح بن پڑے اندھا دھند شروع کر دیا جائے۔

اس کے اصول و قواعد ہیں۔ کچھ ضروری آداب ہیں جن کی رعایت کئے بغیر دعوتِ تبلیغ سے بجائے فائدے کے نقصان بھی ہو جاتا ہے۔

”دعوت“ اصول کی بھی ہوتی ہے، فروع کی بھی، مسائل کی بھی، عقائد کی بھی، اپنوں کو بھی، غیروں کو بھی، دعوت عامہ بھی ہوتی ہے، خاصہ بھی، انفرادی بھی، اجتماعی بھی۔

الغرض: یہ مستقل موضوع ہے۔ جس کے مختلف اقسام ضروری آداب ہیں، ہر داعی کو جس سے واقف ہونا ضروری ہے۔

حکیم الامت حضرت مولانا اشرف علی تھانوی صاحبؒ کی شخصیت محتاج تعارف نہیں۔ واقعہ اللہ نے آپ کو حکیم بنایا تھا۔ آپ کے ارشادات حکمت کی باتوں سے لبریز ہیں

اللہ نے آپ سے گذشتہ صدی میں تجدیدی کام لیا چنانچہ آپ کے مواعظ ملفوظات، تصانیف، تالیف اور آپ کے کارنامے اسی پر شاہد ہیں۔

”دعوت تبلیغ“ سے متعلق بھی اللہ تعالیٰ نے آپ سے خوب خدمت لی۔ چنانچہ آپ نے اس کی طرف امت کو توجہ دلائی۔ اس کی اہمیت ضرورت کو بتلاتے ہوئے اس کے اصول آداب، اقسام احکام بیان فرمائے جو مختلف مواعظ تصانیف میں منتشر اور بکھرے ہوئے ہیں۔ اس مجموعہ ”دعوت و تبلیغ کے اصول و احکام“ میں حضرت حکیم الامت تھانویؒ کے صدہا کتب مواعظ، ملفوظات سے انتخاب کر کے موضوع سے متعلق جملہ ضروری امور کو مرتب انداز میں تحریر کیا گیا ہے۔

میری معلومات کے مطابق اردو زبان میں اپنے موضوع کی نوعیت کی لحاظ سے منفرد کتاب ہے۔

یہ کتاب دعوت و تبلیغ کا کام کرنے والوں کے لئے خاص طور پر مشعل راہ ہے۔ اللہ تعالیٰ تمام مسلمانوں کو اس سے مستفید ہونے کی توفیق عطا فرمائے۔

اللہ کا شکر ہے اسی انداز پر اصلاح اعمال (نماز، روزہ، زکوٰۃ، حج، قربانی وغیرہ مختلف موضوعات پر حضرت تھانویؒ کے افادات کی ترتیب جاری ہے۔ جس کی ایک کڑی آپ کے ہاتھ میں ہیں ہے۔

قارئین کرام سے گزارش ہے کہ اس سلسلہ کی تکمیل اور قبولیت کی دعا فرمائیں اور زائد سے زائد مساجد میں پہنچانے کی کوشش فرمائیں۔ وما ذالک علی اللہ بعزیز، وما توفیقی الا باللہ علیہ توکلت والیہ انیب۔ فقط

محمد زید

۱۲/شوال ۱۴۱۳ھ

دعوت و تبلیغ کے اصول و احکام

افادہ

حکیم الامت حضرت مولانا اشرف علی صاحب تھانویؒ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی
سَیِّدِ الْمُرْسَلِیْنَ مُحَمَّدٍ وَعَلٰی الْهُوِّ وَاصْحَابِهِ اَجْمَعِیْنَ



دعوت و تبلیغ سے متعلق آیات قرآنیہ

دعوت و تبلیغ کی فضیلت

حق تعالیٰ کا ارشاد ہے: ”وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنِّي مِنَ الْمُسْلِمِينَ“ اس سے بہتر کس کی بات ہو سکتی ہے جو لوگوں کو خدا کی طرف بلائے اور خود بھی نیک عمل کرے اور کہے کہ میں فرما بر داروں میں سے ہوں۔ (بیان القرآن)

حق تعالیٰ نے ان آیات میں اسی عمل (دعوت و تبلیغ) کی فضیلت بیان فرمائی ہے اس میں استفہام انکاری ہے یعنی اس سے اچھا کسی کا قول نہیں، جو اللہ کی طرف بلائے احسن سے معلوم ہوا کہ اچھی باتیں تو اور بھی ہیں مگر جتنی اچھی باتیں ہیں ان سب میں زیادہ اچھی بات دعوت الی اللہ ہے۔ استفہام بقصد نفی ہے اور۔ اس میں مبالغہ زیادہ ہے، کیوں کہ عادت یہ ہے کہ جس جگہ پر تردد ہوتا ہے کہ کوئی جواب دیدے گا وہاں پوچھا نہیں کرتے ہیں، مثلاً یوں کہتے ہیں کہ فلاں تجارت سے اچھی کون تجارت ہے؟ یہ وہاں کہتے ہیں جہاں مخاطب کو متکلم کی رائے سے اختلاف نہ ہو اور جہاں یہ گمان ہوتا ہے کہ شاید مخاطب خلاف جواب دے دے گا وہاں پوچھا نہیں کرتے، بلکہ یوں بتلاتے ہیں کہ میاں اس سے اچھی کوئی تجارت نہیں۔ اور جہاں یہ احتمال نہیں ہوتا بلکہ اعتماد ہوتا ہے کہ مخاطب بھی پوچھنے پر یہی جواب دے گا وہاں پوچھا کرتے ہیں کہ تمہیں بتلاؤ کہ کون سی بات زیادہ اچھی ہے؟ کیوں کہ ظاہر بات ہے کہ بدیہی اور حسی

بات کا کوئی انکار نہیں کر سکتا۔ اسی طرح اس دعوت الی اللہ کی فضیلت اتنی صاف بدیہی اور محسوس تھی کہ صرف پوچھنا کافی ہو گیا۔ گویا یہ کوئی کہہ ہی نہیں سکتا کہ اس سے اچھی فلاں بات ہے استفہام میں یہ بلاغت ہے۔

(الدعوت الی اللہ: ص ۲۵)

اس امت کی فضیلت دعوت و تبلیغ کی وجہ سے ہے

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“ (ال عمران)

ترجمہ: اے امت محمدیہ تم لوگ سب اہل مذاہب سے اچھی جماعت ہو کہ وہ جماعت عام لوگوں کے نفع ہدایت پہنچانے کے لئے ظاہر کی گئی ہے اور نفع پہنچانے کی صورت (کہ وہی وجہ سب سے اچھی ہونے کی بھی ہے) یہ ہے کہ تم لوگ نیک کاموں کو بتلاتے ہو اور بری باتوں سے روکتے ہو اور خود بھی اللہ پر ایمان لاتے ہو۔ (بیان القرآن)

دیکھئے قرآن میں جہاں اس امت کے فضائل بیان کئے گئے ہیں ان میں بطور خصوصیت کے اصلاح غیر (یعنی دعوت و تبلیغ کے ذریعہ دوسرے کی اصلاح کرنے کو) بھی ذکر کیا گیا ہے چنانچہ اس (مذکورہ) آیت میں اس امت کی تین فضیلتیں بیان فرمائی ہے۔ جن میں ایمان باللہ کی فضیلت تو ہر شخص کے پاس اپنے لئے ہے اور باقی دو فضیلتیں امر بالمعروف و نہی عن المنکر کی، یہ دوسروں کے نفع کے لئے ہیں، کیوں کہ اس سے دوسرے پر نفع کا اثر پہنچتا ہے۔ اور قواعد کا مقصد نصاب تھا کہ (تو منون باللہ کو مقدم فرماتے کیوں کہ وہ اساس اعمال) (یعنی تمام اعمال کی بنیاد) ہے مگر موخر کرنے میں غالباً یہ نکتہ ہے کہ عوارض پر نظر کر کے اصلاح غیر کا اہتمام (یعنی دوسروں کی اصلاح کا اہتمام) زیادہ مقصود ہے، کیونکہ اپنی ضرورت کا اہتمام تو ہر شخص خود ہی کر لے گا ورنہ فی نفسہ اپنی اصلاح غیر کی اصلاح سے مقدم ہے۔

(وعظ ضرورت تبلیغ ماحقہ دعوت و تبلیغ: ص ۲۹۸)

امر بالمعروف و نہی عن المنکر کے ترک پر وعید و تہدید

”وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً وَاعْلَمُوا أَنَّ اللَّهَ شَدِيدُ الْعِقَابِ“۔ (الانفال)

اور تم ایسے وبال سے بچو جو کہ خاص ان ہی لوگوں پر واقع نہ ہوگا جو تم میں ان گناہوں کے قریب ہوئے ہیں بلکہ ان گناہوں کو دیکھ کر جنہوں نے مداہنت کی ہے وہ بھی اس میں شریک ہوں گے اور یہ جان رکھو کہ اللہ تعالیٰ سخت سزا دینے والا ہے اس کی سزا سے خوف کر کے مداہنت سے بچو اور اس سے بچنا یہی ہے کہ مداہنت مت کرو۔

تشریح: جس طرح تم پر اپنی اصلاح کے متعلق طاعت واجب ہے اسی طرح یہ بھی طاعت واجبہ میں داخل ہے کہ بقدر وسعت دوسروں کی اصلاح میں امر بالمعروف و نہی عن المنکر کے طریقہ سے کوشش کرو، ورنہ مداہنت کی صورت میں ان منکرات کا وبال جیسے منکرات کے مرتکبین پر واقع ہوگا ایسا ہی کسی درجہ میں ان مداہنت کرنے والوں پر بھی واقع ہوگا۔ (بیان القرآن: ج ۳ ص ۷۴، الانفال)

وَاتَّقُوا فِتْنَةً النخ، (مذکورہ آیت) کی یہی تفسیر آئی ہے کہ ایک شخص کسی ہستی میں گناہ کرتا رہتا ہے لوگ اس کو دیکھتے ہیں اور خاموش رہتے ہیں اس سے کنارہ کشی نہیں کرتے نہ اس پر کچھ تشدد کرتے ہیں تو اس شخص کی وجہ سے سیکڑوں بے گناہ عذاب میں گرفتار ہو جاتے ہیں۔
(تجدید تعلیم و تبلیغ ج ۲ ص ۲۳۹)

امر بالمعروف و نہی عن المنکر سے متعلق احادیث نبویہ

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى مِنْكُمْ مُنْكَرًا فَلْيُغَيِّرْهُ، بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ۔ (رواه مسلم)

ترجمہ: رسول اللہ صلی اللہ علیہ وسلم نے ارشاد فرمایا کہ جو شخص تم سے کسی منکر (یعنی ناجائز کام) کو دیکھے اس کو چاہئے، اس کو اپنے ہاتھ سے بدل دے۔ اگر اس کی طاقت نہ ہو تو زبان سے منع کر دے۔ اگر اس کی بھی طاقت نہ ہو (یعنی زبان سے روکنے میں فتنہ کا اندیشہ ہو) تو پھر اپنے دل سے اس کو بُرا جانے اور یہ کمزور درجہ کا ایمان ہے (روایت کیا اس کو ابوداؤد نے)

۲: وَقَالَ عَلَيْهِ الصَّلَاةُ وَالسَّلَامُ إِذَا عُمِلَتِ الْخَطِيئَةُ فِي الْأَرْضِ مَنْ شَهِدَهَا فَكْرِهْهَا كَأَن كَمَنْ غَابَ عَنْهَا، وَمَنْ غَابَ فَرَضِيهَا كَأَن كَمَنْ شَهِدَهَا. (رواہ ابوداؤد)

ترجمہ: رسول اللہ صلی اللہ علیہ وسلم نے ارشاد فرمایا کہ جب زمین میں کوئی گناہ کیا جاتا ہے تو جو اس کو دیکھ رہا ہو اور دل سے ناپسند کرتا ہو تو وہ ایسا ہے جیسا کہ اس گناہ میں موجود اور شریک نہ ہو اس سے غائب ہو اور جو وہاں موجود نہ ہو اور اس گناہ سے راضی ہو تو وہ ایسا ہے جیسے اس گناہ میں شریک ہو۔

۳: وَقَالَ عَلَيْهِ الصَّلَاةُ وَالسَّلَامُ مَا مِنْ قَوْمٍ يُعْمَلُ فِيهِمْ بِالْمَعَاصِي ثُمَّ يَقْدِرُونَ عَلَى أَنْ يُعَيِّرُوا ثُمَّ لَا يُعَيِّرُونَ إِلَّا يُوشِكُ أَنْ يَعْمَهُمُ اللَّهُ بِعِقَابٍ أَى قَبْلَ أَنْ يَمُوتُوا كَمَا فِي رَوَايَتِهِ. (ابوداؤد، ابن ماجہ)

ترجمہ: رسول اللہ صلی اللہ علیہ وسلم نے ارشاد فرمایا کہ کوئی قوم ایسی نہیں جس میں گناہ کے کام کئے جاتے ہوں اور قوم کے لوگ اس کو روکنے کی طاقت رکھتے ہوں اور پھر بھی نہ روکتے ہوں تو قریب ہے کہ اللہ تعالیٰ ان پر ان کی موت سے پہلے عذاب نازل کر دے۔

(ابوداؤد، ابن ماجہ)

۴: وَقَالَ عَلَيْهِ الصَّلَاةُ وَالسَّلَامُ أَوْحَى اللَّهُ عَزَّ وَجَلَّ إِلَى جِبْرِيلَ عَلَيْهِ السَّلَامُ أَنْ أَقْلِبَ مَدِينَةَ كَذَا كَذَابًا بِأَهْلِهَا، فَقَالَ يَا رَبِّ! إِنَّ فِيهِمْ عَبْدَكَ فَلَا نَأْمَ

يُعْصِكَ طَرْفَةَ عَيْنٍ، قَالَ فَقَالَ أَقْبَلَهَا عَلَيْهِ وَعَلَيْهِمْ فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ. (بیہقی)

ترجمہ: رسول اللہ صلی اللہ علیہ وسلم نے ارشاد فرمایا کہ اللہ تعالیٰ نے جبرئیل علیہ السلام کی طرف وحی بھیجی کہ فلاں شہر کو اس کے باشندوں کے ساتھ الٹ پلٹ کر دو۔ (یعنی عذاب نازل کر دو) حضرت جبرئیل نے عرض کیا۔ اے پروردگار! بیشک ان میں تیرا فلاں بندہ ہے جس نے آنکھ چھپکنے کے برابر بھی تیری نافرمانی نہیں کی۔ ارشاد ہوا کہ اس شہر کو الٹ پلٹ کر دو۔ ان لوگوں پر اور اس بندہ پر بھی۔ کیونکہ ایک دن بھی میرے لئے اس کا چہرہ متغیر نہیں ہوا۔ (بیہقی، خطبات الاحکام للتھانوی: ص ۲۵)

۵: رسول اللہ صلی اللہ علیہ وسلم نے فرمایا: قسم ہے اس ذات کی جس کے قبضہ میں میری جان ہے تم نیک کاموں کا حکم کیا کرو اور برے کاموں سے روکا کرو، ورنہ قریب ہے کہ حق تعالیٰ تم پر اپنا عذاب نازل کرے پھر تم اس سے (عذاب دور کرنے کی) دعا مانگو گے اور تمہاری دعا قبول نہیں کی جائے گی۔ (ترمذی، اصلاح الرسوم: ص ۱۰)

۶: رسول اللہ صلی اللہ علیہ وسلم ارشاد فرماتے ہیں، بیشک اللہ تعالیٰ عام طور پر عذاب نہیں بھیجتا۔ بعض لوگوں کی نافرمانی کی وجہ سے یہاں تک کہ وہ اپنے سامنے نافرمانی کو دیکھیں اور وہ اس کے منع کرنے پر قادر بھی ہوں پھر بھی اس کو نہ روکیں جب وہ ایسا کریں تو حق تعالیٰ سب عام و خاص کو عذاب میں مبتلا کر دیتا ہے۔ (شرح السنہ)

۷: ایک حدیث میں ارشاد ہے: "كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ" (مشکوٰۃ) یعنی ہر ایک تم میں سے نگہبان ہے اور ہر ایک تم میں سے اپنی رعیت کے بارے میں پوچھا جائے گا۔ اس سے بھی معلوم ہوا کہ دوسرے کی اصلاح بھی ضروری ہے۔

اگر دوسرے کی اصلاح ضروری نہیں ہے تو پھر آخر ان آیات اور احادیث کے کیا معنی ہیں یہ مسئلہ اتنا بدیہی ہے کہ اب زیادہ تفصیل سے شرم آتی ہے۔ (ضرورت تبلیغ: ص ۳۰۲)

منکر پر نکیر نہ کرنے کا وبال، ایک دردناک واقعہ

حدیث شریف میں ایک واقعہ آیا ہے کہ حق تعالیٰ نے حضرت جبرئیل علیہ السلام کو کسی بستی کے الٹ دینے کا حکم دیا۔ حضرت جبرئیل علیہ السلام نے عرض کیا یا اللہ! اس میں ایک ایسا آدمی بھی ہے جس نے کبھی گناہ نہیں کیا، جس نے عمر بھر میں کبھی آپ کی نافرمانی نہیں کی، کیا اس کے سمیت الٹ دوں؟ فرمایا کہ ہاں اس کے سمیت الٹ دو اگرچہ اس نے گناہ نہیں کیا لیکن۔

لَمْ يَتَمَعَّرْفِيْ وَجْهَهُ قَطُّ. یعنی وہ ہماری نافرمانی دیکھتا تھا، اور کبھی اس کی پیشانی پر بل نہیں پڑا۔ یہ وبال ہے منکر پر سکوت کرنے کا۔

(حقوق القرآن: جس ۲۹، الافاضات: جس ۱/۷۱ ج ۲)

اس نے بظاہر کوئی گناہ نہیں کیا مگر گنہگاروں کو دیکھ کر اس کے چہرہ پر بل نہیں پڑا، وہ ہمارے دشمنوں سے ویسی دوستی و محبت کے ساتھ ملتا رہا جیسا دوستوں سے (ملا جاتا ہے) تو یہ کیسی محبت ہے کہ ہمارے دشمنوں پر بھی غصہ نہ آئے۔ اس لئے وہ بھی انہیں کے مثل ہے۔

(تجدیدِ تعلیم و تبلیغ: جس ۲۳۹)

اس کی مثال تو دنیا میں موجود ہے جو شخص حکومت اور سلطنت کے باغیوں سے میل جول رکھتا ہے یا ان کو امداد دیتا ہے وہ شخص بھی باغیوں میں شمار کیا جاتا ہے۔ ہم جس کے وفادار ہیں وفاداری اسی وقت تک ہے کہ ہم اس کے دشمنوں سے نہ ملیں ورنہ ایسے شخص کو وفادار ہی نہ کہیں گے جو دشمنوں سے ملے یہ تو اجتماعِ ضدّین ہے۔ (الافاضات الیومیہ: جس ۱/۷۱ ج ۲)

یاد رکھو کہ باوجود قدرت کے منکر کی تغیر (یعنی اصلاح) نہ کرنا اور سکوت کرنا اس میں شامل ہونا ہے بعض پڑھے لکھے لوگ کہہ دیا کرتے ہیں کہ سکوت میں مصلحت ہے (یہ سخت غلطی ہے)

(حقوق القرآن ملحقہ حقوق و فرائض: جس ۲۹)

حضور صلی اللہ علیہ وسلم کی تبلیغ کا واقعہ

حضور صلی اللہ علیہ وسلم کی شفقت کی یہ شان ہے کہ آپ نے تیس (۲۳) برس میں اس قدر تبلیغ کی اور اس قدر جانفشانی برداشت کی کہ کوئی نہیں کر سکتا کلیات (اصول و عقائد) کی علیحدہ تبلیغ فرمائی، اور جزئیات (فروع و مسائل) کی علاحدہ پھر جزئیات میں ایک جزئی کی تبلیغ فرمادی یہ تو تبلیغ قولی تھی۔ آپ نے اس پر اکتفا نہیں کیا، بلکہ تبلیغ عملی بھی فرمائی ہے، یہ سب حضور کی شفقت ہے۔ (حقوق و فرائض جس ۱۴۰)

جس وقت یہ آیت نازل ہوئی، وَأَنْذِرْ عَشِيرَتَكَ الْأَقْرَبِينَ (کہ اپنے رشتہ دار اور خاندان والوں کو تبلیغ کیجئے) تو آپ ایک پہاڑ پر چلے گئے اور وہاں جا کر پکارا، يَا صَبَا حَاهُ! يَا صَبَا حَاهُ! اس کلمہ کے معنی تو یہ ہیں کہ اے صبح کے وقت کی لوٹ، اے صبح کے وقت کی لوٹ اور ماخذ (مطلب) اس کا یہ ہے کہ عرب میں رات کو لوٹ مار کم ہوتی تھی، صبح کے وقت لوٹتے تھے کیوں کہ لوگوں کے سونے اور سنائے کا وقت ہوتا ہے تو جب کبھی کوئی لوٹا جاتا تھا یا اور کوئی امر عظیم پیش آتا تو، يَا صَبَا حَاهُ! يَا صَبَا حَاهُ! پکارا جاتا تھا خواہ صبح کا وقت نہ بھی ہو۔ یہ آواز سن کر ساری قوم اس کی امداد کے لئے جمع ہو جاتی تھی، چنانچہ اس محاورہ کے موافق حضور صلی اللہ علیہ وسلم نے کوہ صفا پر چڑھ کر يَا صَبَا حَاهُ! پکارا۔ تھوڑی سی دیر میں ساری قوم جمع ہو گئی۔

آپ نے فرمایا مجھے جانتے ہو، میں کون ہوں؟ انہوں نے کہا ہاں، آپ محمد امین ہیں آپ نے فرمایا اگر میں تمہیں خبر دوں کہ اس پہاڑی کے پیچھے ایک لشکر ہے جو عنقریب تمہیں آ کر ہلاک کر دے گا۔ تو تم کیا سچ سمجھو گے؟ انہوں نے کہا مَا جَرَبْنَا عَلَيْكَ إِلَّا صِدْقًا ہم نے آپ کو جہاں تک آزمایا سچا ہی پایا، لہذا ہم اسے بھی سچ سمجھیں گے۔ آپ نے فرمایا: بس میں تم کو خدا کے عذاب سے ڈراتا ہوں کہ وہ عنقریب آنے والا ہے اگر تم اس سے بچنا چاہتے ہو تو صدق دل سے کہو لا الہ الا اللہ۔ بس یہ سن کر جل بھن گئے، (ابولہب آپ کا چچا تھا چلا کر کہنے لگا)

”تَبَّ لَكَ سَائِرُ الْيَوْمِ الْهَذَا جَمَعْنَا؟“ خدا تمہیں برباد کرے کیا یہی بات تھی جس کے لئے ہمیں جمع کیا تھا؟ حق تعالیٰ کو اس کا یہ کلمہ اپنے رسول کی شان میں برا معلوم ہوا، اس کے جواب میں ارشاد ہوتا ہے ”تَبَّتْ يَدَا أَبِي لَهَبٍ وَتَبَّ“ ابولہب کے ہاتھ ٹوٹ جائیں اور وہ برباد ہو جائے مَا اَعْنَى عَنْهُ مَالُهُ وَمَا كَسَبَ“ اور بربادی سے نہ اسے مال بچا سکتا ہے نہ اس کی کمائی۔ ”وَأَمْرَاتُهُ حَمَّالَةَ الْحَطَبِ“ اس کی بیوی لکڑیاں چننے والی ہے۔

بعض لوگوں نے اس کی تفسیر میں یہ کہا ہے کہ - یہ جنگل سے خاردار لکڑیاں چن کر لاتی تھی اور حضور ﷺ کے راستہ میں بچھا دیتی تھی تاکہ آتے جاتے آپ کو تکلیف ہو۔ ایک مرتبہ حضور ﷺ کے مارنے کے لئے ایک پتھر لائی مگر آپ اسے نظر نہ آئے۔ اگر حضور اس وقت صلح کل سے کام لیتے تو تمام عرب مسخر ہو جاتا (اور حضور کی مخالفت نہ ہوتی) تو معلوم ہو گیا کہ صلح کل ملحدوں کا مذہب ہے، اسی لئے میں اس سے منع کرتا ہوں۔ لہذا اپنی اصلاح کے ساتھ دوسروں کی بھی اصلاح کرنا ضروری ہے۔

(التبشیر ماحقہ دعوت و تبلیغ جس ۳۸۹)

کفار کے ساتھ حضور صلی اللہ علیہ وسلم کی شفقت اور طائف کا مشہور واقعہ

حضور صلی اللہ علیہ وسلم نے کفار کے ساتھ ہمیشہ شفقت کا معاملہ فرمایا ہے، چنانچہ ایک بار آپ دعوت اسلام کے لئے طائف تشریف لے گئے تو وہاں کے رئیسوں نے آپ کو سخت جواب دیا اور اتباع (یعنی آپ کی بات ماننے) سے انکار کیا، اور اسی پر بس نہیں کیا، بلکہ اوباشوں (بد معاشوں) کو آپ کے پیچھے لگا دیا جنہوں نے حضور صلی اللہ علیہ وسلم پر پتھر برسائے یہاں تک کہ آپ کی ایڑی سے خون بہنے لگا، اس وقت غضب الہی جوش میں آیا اور حق تعالیٰ کے حکم سے جبرئیل علیہ السلام ملک الجبال (پہاڑوں کے فرشتے) کو ساتھ لے کر حاضر ہوئے اور فرمایا اے محمد! (صلی اللہ علیہ وسلم) حق تعالیٰ نے آپ کی قوم کا جواب سنا اور

ان کا معاملہ آپ کے ساتھ دیکھا۔ اب یہ ملک الجبال (پہاڑوں کے فرشتے) آپ کے حکم کے تابع ہے آپ جو چاہیں اس کو حکم دیں اگر آپ چاہیں تو یہ اسی وقت مکہ اور طائف کے پہاڑوں کو باہم ٹکرا کر سب آدمیوں کو پیس ڈالے گا۔

صاحبو! تم دنیا کے محکموں کو کیا کہتے ہو؟ حق تعالیٰ کے یہاں ہر چیز کا محکمہ ہے پہاڑوں کا بھی ایک محکمہ ہے جس پر فرشتے مقرر ہیں اور پہاڑ ان کے حکم کے تابع ہیں، جب اللہ تعالیٰ چاہتے ہیں فرشتے پہاڑوں کو ہلا دیتے ہیں جس سے زلزلہ آجاتا ہے۔ بعضے پہاڑ پھٹ جاتے ہیں۔ کسی سے چشمے ابلنے لگتے ہیں، اسی طرح ہوا کا ایک محکمہ ہے، اس پر بھی فرشتے مقرر ہیں، پانی کا بھی ایک محکمہ ہے۔

غرض ملک الجبال حاضر ہوا اور اس نے عرض کیا یا رسول اللہ! میں آپ کے حکم کے تابع ہوں، جو چاہے حکم دے دیجئے، اگر آپ چاہیں تو میں پہاڑوں کو آپس میں ٹکرا کر ان سب کافروں کو پیس ڈالوں جنہوں نے آپ کے ساتھ ایسا معاملہ کیا ہے، حضور صلی اللہ علیہ وسلم نے فرمایا، مجھے اور میری قوم کو چھوڑ دو، میں جانوں اور وہ مجھے جانیں، مجھے امید ہے کہ شاید ان میں سے یا ان کی اولاد میں سے کچھ لوگ موحد (اللہ کو ایک ماننے والے) پیدا ہوں۔ پھر خدا تعالیٰ سے عرض کیا کہ خداوندان کی ہلاکت سے کیا نفع؟ میں تو چاہتا ہوں کہ آپ ان کی آنکھیں کھول دیں تاکہ وہ مجھ کو پہچان لیں۔ یہ اندھے ہیں۔ مجھے پہچانتے نہیں اس لئے ایسا برتاؤ میرے ساتھ کرتے ہیں۔

رَبِّ اِهْدِقَوْمِي فَاِنَّهُمْ لَا يَعْلَمُونَ ، کا مطلب یہی ہے۔ حضور صلی اللہ علیہ وسلم کی شفقت تو دشمنوں پر بھی اس قدر تھی اور دشمن بھی کیسے جو رات دن تکلیفیں دیتے تھے۔ اور افسوس ہے کہ ہم کو اپنے احباب سے بھی اس قدر شفقت نہیں، سنت رسول اللہ یہی ہے کہ بتلائے جہل پر رحم کیا جائے۔

﴿باب ۲﴾

امر بالمعروف کی فرضیت قرآن کی روشنی میں

امر بالمعروف کے بغیر اسلام کامل نہیں ہو سکتا

اسلام بہت بڑی نعمت ہے اور نعمت کا حق یہ ہے کہ اس کو کامل طور پر حاصل کیا جائے تو اسلام کا بھی ہم پر یہ حق ہوا کہ ہم اسے کامل طور پر حاصل کریں۔ اب سمجھئے کہ اسلام کیسے کامل ہوتا ہے۔ تو شریعت نے بتلادیا کہ جیسے اسلام صوم و صلوٰۃ (نماز روزہ) کے بغیر کامل نہیں ہوتا ایسے ہی اور ایک چیز ہے کہ اس کے بغیر بھی اسلام کامل نہیں ہوتا۔ اس کا بیان یہ ہے کہ ہم نے جو احکام کو دیکھا تو جہاں ”اقِیْمُوا الصَّلٰوَةَ وَآتُوا الزَّكٰوَةَ“ کا حکم ہے یعنی نماز ادا کرو زکوٰۃ دو۔ اور ارشاد ہے: ”کُتِبَ عَلَیْکُمُ الصَّیَامُ“ یعنی روزہ فرض ہے، اور ”اتِمُّوا الْحَجَّ وَالْعُمْرَةَ لِلّٰهِ“ یعنی حج کا بھی حکم ہے۔ یہ سارے احکام تو ہم پر فرض ہیں ہی، نماز روزہ حج زکوٰۃ سب ہی کے ادا کرنے کا حکم ہے اور ”اتْلُ مَا أُوحِيَ إِلَیْکَ مِنَ الْکِتَابِ“ میں تلاوت قرآن کا حکم ہے، ان احکام کے ساتھ ہی ایک حکم یہ بھی فرمایا ہے ”وَأْمُرْ بِالْمَعْرُوفِ وَانْهَ عَنِ الْمُنْکَرِ“ یعنی دوسروں کو بھی بھلائی کا حکم کرو اور برائی سے روکو۔ اور یہ حکم مذکورہ احکام کے مقابل نہیں بلکہ جہاں نماز کا حکم ہے وہاں ہی امر بالمعروف کا حکم ہے، چنانچہ ارشاد ہے: ”بَیِّنَاتٍ آتَمَّ الصَّلٰوَةَ وَالْمَعْرُوفَ وَانْهَ عَنِ الْمُنْکَرِ“۔

ترجمہ: بیٹا نماز پڑھا کرو۔ اور اچھے کاموں کی نصیحت کیا کرو اور برے کاموں سے منع کیا کرو، اور ارشاد ہے ”وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْکَرِ وَيُقِيمُونَ الصَّلٰوَةَ وَيُؤْتُونَ الزَّكٰوَةَ وَيَطِيعُونَ اللّٰهَ وَرَسُولَهُ أُولَئِكَ سَيَرْحَمُهُمُ اللّٰهُ إِنَّ اللّٰهَ عَزِيزٌ حَكِيمٌ“۔ (توبہ)

ترجمہ: اور مسلمان مرد اور مسلمان عورتیں آپس میں ایک دوسرے کے رفیق ہیں، نیک باتوں کا حکم کرتے ہیں اور بری باتوں سے منع کرتے ہیں اور نماز کی پابندی کرتے ہیں اور زکوٰۃ دیتے ہیں۔ اور اللہ اور اس کے رسول کا کہنا مانتے ہیں، ان لوگوں پر ضرور اللہ تعالیٰ رحمت کرے گا، بلاشبہ اللہ تعالیٰ قادر ہے حکمت والا ہے۔ اور جہاں جنت کا وعدہ ہے وہاں نماز کے ساتھ امر بالمعروف کا وصف بھی مذکور ہے۔ چنانچہ مذکورہ آیت میں ان اوصاف کے بعد ہی ارشاد ہے: ”وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ“۔

اللہ تعالیٰ نے مسلمان مردوں اور مسلمان عورتوں سے ایسے باغوں کا وعدہ کر رکھا ہے جن کے نیچے سے نہریں جاری ہوں گی،

جہاں ان کے اور فضائل بیان کئے گئے ہیں اس کے ساتھ یہ بھی مذکور ہے کہ وہ امر بالمعروف و نہی عن المنکر کرتے ہیں۔

سو حکم تو یہ ہے کہ جیسے اور احکام فرض ہیں ایسے ہی امر بالمعروف بھی فرض ہے مگر ہماری حالت یہ ہے کہ اس کا بالکل خیال ہی نہیں۔ اول تو ہم لوگوں کو خود ہی دین کی طرف توجہ نہیں اور جو دیندار ہیں بھی، ان کی حالت یہ ہے کہ صرف اپنی تو خیر مناتے ہیں مگر دوسروں کی خیر نہیں، کسی کو نہ نیک کام کی ترغیب دیتے ہیں اور نہ برائی سے روکتے ہیں، گویا یہ حکم قرآن میں ہے ہی نہیں۔ (الاتمام لعمۃ الاسلام: ص ۱۰۷)

امر بالمعروف و نہی عن المنکر کے بغیر دین کی تکمیل اور نجات مشکل ہے

نصوص کثیرہ میں صلاح کے ساتھ دوسروں کی اصلاح کی تاکید وارد ہے اور سورہ والعصر تو اسی موضوع کے لئے نازل ہوئی۔ اس میں جہاں تصحیح عقائد و اصلاح اعمال کو نجات کی شرط فرمایا ہے جو حاصل ہے خسران سے بچنے کا وہیں و تَوَاصَوْا بِالصُّوِّ وَ تَوَاصَوْا بِالصَّبْرِ میں دوسروں کی تعلیم عقائد و اعمال کو بھی شرط نجات میں داخل فرمایا ہے۔

اس کے علاوہ قرآن و حدیث میں اسی مضمون کے اور بے شمار نصوص امر بالمعروف نہی عن المنکر، اور وعظ و تذکیر کے عنوان کے نہایت تاکید و اہتمام کے ساتھ مذکور ہیں اور اس میں سستی و ترک پر شدید وعیدیں بھی وارد ہیں، نیز انبیاء علیہم السلام کا خاص فریضہ یہی رہا ہے۔ اس کے بعد امر بالمعروف و نہی عن المنکر کے ضروری ہونے میں کیا شبہ رہا۔

(تجدید تعلیم و تبلیغ، ص ۱۸۶)

اس سورہ (والعصر) میں حق تعالیٰ نے ہم کو اس پر متوجہ کیا ہے کہ جب تک تم دین کامل نہ کرو گے خسارہ میں رہو گے، اور دین کا کمال دو باتوں پر موقوف ہے، ایک اپنی تکمیل (اصلاح) پھر دوسروں کی تکمیل۔ دوسروں کی تکمیل تو دعوت اور تبلیغ سے ہوتی ہے۔ اور اس کے دو محل ہیں، دونوں کو حق تعالیٰ نے اس جگہ بیان فرمایا ہے ایک کو لفظ ”حق“ سے اور دوسرے کو لفظ ”صبر“ سے، حق سے مراد اصول (عقائد) ہیں اور صبر سے مراد فروع (احکام) ہیں اسی کو میں نے کہا تھا کہ تبلیغ اصولاً بھی فرض ہے اور فروعاً بھی۔ یا یوں کہئے کہ حق سے مراد علوم ہیں اور صبر سے مراد اعمال ہیں..... حاصل یہ ہوا کہ خسارہ سے وہ لوگ بچے ہوئے ہیں جو خود بھی ایمان لائیں اور دوسروں کو بھی ایمان کی ترغیب دیں اور خود بھی عمل صالح کریں اور دوسروں کو بھی عمل صالح کی نصیحت کریں۔ (التواصی بالحق، ص ۱۶۸)

دعوت و تبلیغ کا حکم

”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“ یعنی اے محمد مصطفیٰ صلی اللہ علیہ وسلم آپ لوگوں کو اللہ کے راستہ کی طرف حکمت اور موعظت حسنہ کے ساتھ بلائیں..... ظاہر ہے کہ ”ادع“ کا خطاب حضور کو ہے مگر حکم حضور کے ساتھ خاص نہیں بلکہ رسول اور تبعین سب اس کے مخاطب ہیں، ہاں حضور کو خطاب اولاً ہے اور دوسروں کو ثانیاً۔

اب دیکھنا چاہئے کہ اس باب میں ہماری کیا حالت ہے اور ہم کو اس حکم کی طرف توجہ ہے یا

نہیں تو غور کرنے سے معلوم ہوتا ہے کہ ہم کو ادھر بالکل توجہ نہیں اعتقاداً، تو اس کو مامور بہ سمجھتے ہیں بلکہ اس میں بھی غور کر کے دیکھا جائے تو معلوم ہوگا کہ جس درجہ کا مامور بہ ہے اس درجہ سے بہت کم سمجھا جاتا ہے اس کو واجب سمجھنے والے تو بہت کم لوگ ہوں گے۔ کوئی مستحب سمجھتا ہے کوئی مستحسن، اور غضب یہ کہ مستحسن سمجھنے میں بھی قید لگاتے ہیں کہ مستحسن (پسندیدہ) بھی جب ہے کہ مصلحت سیاسیہ کے خلاف نہ ہو، ورنہ وہ بھی ندارد..... لہذا مستحب بھی نہ رہا اب اس کو بالکل مامور بہ (واجب) نہیں سمجھتے بلکہ تعجب نہیں کہ ایک دن کسی مصلحت کی وجہ سے مامور بہ (واجب) کو منہی عنہ (ناجائز) بتلانے لگیں۔ (آداب تبلیغ جس: ۷۸)

دعوت و تبلیغ کا فقہی حکم

تبلیغ ہمارے اوپر فرض ہے اصولاً (یعنی عقائد کی) بھی اور فروعاً (مسائل کی) بھی، اس کا فرض ہونا تو اس سے معلوم ہو گیا کہ اللہ تعالیٰ نے جس طرح ایمان و عمل صالح کا امر فرمایا ہے اسی طرح تو اسی بالحق (یعنی وصیت کرنے) کا بھی حکم فرمایا ہے اور اس مجموعہ پر خسارہ سے بچنے کو موقوف کیا ہے۔

حق تعالیٰ فرماتے ہیں: وَالْعَصْرَ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّاصَوْ بِالْحَقِّ وَتَوَّاصَوْ بِالصَّبْرِ. (پ: ۳۰)

حق تعالیٰ اس جگہ قسم کھا کر فرماتے ہیں کہ قسم ہے زمانہ کی کہ انسان خسارہ میں ہے مگر وہ لوگ جو ایمان لائے اور عمل صالح کرتے رہے۔ اور باہم ایک دوسرے کو حق کی وصیت کرتے رہے اور باہم ایک دوسرے کو صبر کی وصیت کرتے رہے۔

اللہ تعالیٰ نے جس طرح ایمان و عمل صالح پر خسارہ سے بچنے کو موقوف کیا ہے اسی طرح ”تواصی بالحق“ پر بھی موقوف کیا ہے جس کے معنی ہیں ایک دوسرے کو دین کی نصیحت کرنا۔ دوسروں کو دین کی تبلیغ کرنا۔ (التواصی بالحق جس: ۱۵۵، ۱۵۶)

پھر قادر کے ذمہ تو اس کا وجوب علی الکفایہ ہے اگر اتنے آدمی اس کام کو کرتے ہوں کہ بقدر حاجت کام چل رہا ہو، تو دوسرے اہل قدرت کے ذمہ سے ساقط ہو جائے گا۔

(بیان القرآن، ص ۴۵)

امر بالمعروف و نہی عن المنکر بھی ایک فریضہ ہے

امر بالمعروف بھی ایک فریضہ ہے جیسے اور فرائض ہیں۔ اور کوئی ایسی حالت نہیں جس میں فرائض ساقط ہو سکیں، بجز، جنون، واکراہ، و غلبہ عقل اور خاص خاص اعذار کے (یعنی ان اعذار میں تو فریضہ ساقط ہو جاتا ہے) باقی کسی حال میں فرائض ساقط نہیں ہوتے، اور مغلوب العقل وہی معتبر ہے جس کو شریعت مغلوب العقل تسلیم کرے تمہاری من گھڑت تفسیر کا اعتبار نہیں۔

(آداب التبیغ، ص ۸۲)

یاد رکھو! جیسے طاعت خود واجب ہے ویسے ہی دوسروں کی طاعت کے لئے کوشش کرنا بھی واجب ہے۔ جہاں زبان کی استطاعت ہو، وہاں زبان سے کرے جہاں ہاتھ پاؤں سے کر سکے ہاتھ پاؤں سے کرے، روپے پیسے سے کرے۔ خلاصہ یہ کہ محض اپنا عمل درست کر لینا کافی نہیں۔

(ضرورت تبلیغ، ص ۲۹۸)

اپنی اصلاح کے ساتھ دوسروں کی بھی اصلاح ضروری ہے۔ (التبشیر، ص ۳۸۹)

دعوت و تبلیغ اصل کام ہے

اس کے اصل ہونے کی دلیل یہ ہے کہ یہ دیکھ لیا جائے کہ حضرات انبیاء علیہم السلام کی تعلیم کا کیا طرز تھا کیا وہ کتابیں پڑھایا کرتے تھے؟ ہرگز نہیں، ان کی تعلیم کا طریقہ یہی وعظ (وتبلیغ) تھا۔ اور اصل مقصود یہی تھا۔

مگر وعظ کہنے کے واسطے ہم جیسوں کو ضبط علوم کی ضرورت ہے، حضرات انبیاء علیہم

السلام کی تعلیم تو وہی علوم تھے ان کو نہ کتاب پڑھنے کی ضرورت تھی نہ وہ اس کے محتاج تھے کہ کتاب سامنے رکھ کر دوسروں کو پڑھائیں۔ کیونکہ وہ حقائق کو بغیر اصطلاحات کی مدد کے سمجھانے پر قادر تھے وہ معقول کو محسوس بنا دیتے تھے اس لئے ان کو کتابیں پڑھنے اور پڑھانے کی ضرورت نہ تھی۔

پھر بعد میں صحابہ بھی حضرات انبیاء علیہم السلام کے ساتھ سب سے زیادہ مشابہ تھے وہ بھی اس کے محتاج نہ تھے بعد میں جب حفظ میں کمی آئی اور علوم و ہدیہ کی استعداد کم ہو گئی تو علوم کو کتابوں میں مدون کیا گیا اور اس کی ضرورت محسوس ہوئی کہ کتابیں پڑھی اور پڑھائی جائیں۔ مگر اس کی ضرورت اسی بات کے واسطے ہوئی کہ کتابوں سے علم حاصل کر کے عوام کو صحیح علوم کی تبلیغ کریں، غلط سلط باتیں نہ بتائیں۔ اس کا مطلب یہ نہ تھا کہ کتابیں پڑھانے ہی کو مقصود سمجھ لو، اور تبلیغ و انداز کو چھوڑ کر بیٹھ جاؤ۔ (حقوق و فرائض: ص ۱۱۱)

دین میں تبلیغ اصل ہے

دین میں تبلیغ اصل ہے اور درس و تدریس اس کے مقدمات ہیں، مگر شرط یہ ہے کہ بلا ضرورت کسی مفسدہ میں مبتلاء نہ ہو ورنہ سکوت ہی بہتر ہے۔ (الافاضات الیومیہ: ص ۳۸ ج ۲)

انبیاء علیہم السلام کا خاص فریضہ یہی رہا ہے باقی دین کے جتنے شعبے ہیں، مثلاً افتاء، درس، تصنیف وغیرہ سب اسی کے آلات و مقدمات (ذرائع) ہیں خود تنظیم (حکومت) جس کی ضرورت سب کو تسلیم ہے اسلام میں وہ بھی اسی کے تابع اور اس کا مقدمہ ہے چنانچہ ارشاد ہے:

”الَّذِينَ اِنْ مَكَّنَّاهُمْ فِي الْاَرْضِ اَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْاُمُورِ“ (حج)

یہ لوگ ایسے ہیں کہ اگر ہم ان کو دنیا میں حکومت دیدیں تو یہ لوگ خود بھی نماز کی پابندی کریں اور زکوٰۃ دیں اور دوسروں کو بھی نیک کاموں کے کرنے کو کہیں اور برے کاموں سے منع

کریں اور سب کاموں کا انجام تو خدا ہی کے اختیار میں ہے۔ (بیان القرآن: ص ۷۵/ج ۷)
 اس آیت میں جہاں تمکین (قدرت و حکومت) کے مقاصد ذکر فرمائے ہیں ان میں
 امر بالمعروف و نہی عن المنکر (اچھائیوں کا حکم کرنے اور برائیوں سے روکنے) کو بھی جزء مقصود
 فرمایا گیا ہے۔ (تجدید تعلیم و تبلیغ: ص ۱۸۸)

اصل چیز تبلیغ ہے اسی کے واسطے انبیاء علیہم السلام بھیجے گئے

دعوت و تبلیغ کی طرف سے اہل علم کی کوتاہی اور اس کا نتیجہ

ہم لوگ جو پڑھے لکھے کہلاتے ہیں بس طالب علموں کے پڑھانے کو بڑی معراج
 سمجھتے ہیں مگر جو اصلی غایت (مقصد) اور تعلیم و تعلم کی صحیح غرض ہے۔ اور جو انبیاء علیہم السلام کا
 خاص کام ہے یعنی تبلیغ و اشاعت جو بذریعہ وعظ ہوتی ہے اس کا کہیں پتہ بھی نہیں۔ بلکہ جو
 اساتذہ علامہ کہلاتے ہیں وہ اسے موجب تذلیل اور باعث عار سمجھتے ہیں اور اس زعم باطل میں
 مبتلا ہیں کہ وعظ کہنا جاہلوں کا کام ہے۔

بس جی! تم نے جاہلوں کا کام سمجھ کر اسے چھوڑ دیا تو پھر جاہلوں ہی نے اسے لے لیا
 ۔ جنہیں معافی کی تو کیا خبر ہوتی الفاظ تک درست اور صحیح نہیں ادا کر سکتے لوگوں نے وعظ کہتے
 دیکھ کر انہیں عالم سمجھ لیا اور عالم سمجھ کر وعظ کے بعد فتوے پوچھنا شروع کر دیئے، یہ پچارے
 عالم تو تھے نہیں مگر یہ کہتے ہوئے شرم آئی کہ مجھے مسائل نہیں معلوم۔ مجبوراً جو جی میں آیا بتا دیا اور
 غلط سلط فتویٰ دے دیا، حدیث شریف میں ہے: ”اتَّخَذُوا رُؤْسًا جَهَا لَا فَافْتَنُوا بغيرِ عِلْمٍ
 فَضَلُّوا وَأَضَلُّوا“ کہ آخر زمانہ کے لوگ جاہلوں کو سردار بنالیں گے جو بغیر علم کے فتویٰ
 دیں گے، خود بھی گمراہ ہوں گے لوگوں کو بھی گمراہ کریں گے۔

تو یہ نوبت کیوں آئی؟ صرف اس لئے کہ جن کا یہ کام تھا انہوں نے چھوڑ دیا اور اپنے

لئے موجب استخفاف (حقارت) سمجھا، حالانکہ حضرات انبیاء کا یہ اصل کام تھا، ان حضرات نے سوائے وعظ و پند اور تبلیغ و اشاعت کے کبھی مدرسہ نہیں بنایا۔ (الدعوت الی اللہ: ص ۲۲)

واقعی مسلمانوں کو اس بات نے بے حد تباہ کیا کہ وعظ (و تبلیغ) کہنے والے زیادہ تر جاہل ہیں اور علماء و وعظ نہیں کہتے، اگر علماء و وعظ کہتے ہوتے تو مسلمانوں کی حالت تباہ و برباد نہ ہوتی۔

(حقوق و فرائض: ص ۱۱۱)

جملہ اہل علم کی ذمہ داری

عموماً اہل علم کی ساری جماعتوں سے یہ بھی عرض ہے کہ ان معین اوقات کے علاوہ دوسرے عام اوقات میں اپنی اپنی جگہ خاص و عام تبلیغ سے غافل نہ رہیں۔ (تجدید تعلیم و تبلیغ: ص ۱۹۳)

دعوت و تبلیغ صرف علماء کا کام نہیں

بغیر دعوت کے دیندار نہیں بن سکتے

آج کل لوگوں نے یہ سمجھ رکھا ہے کہ یہ کام تو مولویوں کے ذمہ ہے، سو اگر یہ کام تہا مولویوں کے ذمہ ہے تو پھر نماز روزہ کو بھی پیروں کے ذمہ سمجھو، اور تم آزاد زندگی گزارو، بس شکایت اس کی ہے کہ جو لوگ دیندار اور نمازی ہیں جس طرح وہ نماز کو ضروری سمجھتے ہیں کیا اسی درجہ میں تبلیغ کو بھی ضروری سمجھتے ہیں؟ ہرگز نہیں اگر کبھی نماز قضا ہو جائے تو اس پر تو ندامت ہوتی ہے مگر ترک تبلیغ پر ذرا بھی ندامت نہیں ہوتی۔ اور اگر کبھی اتفاقاً کسی کو نصیحت کر دیتے ہیں تو بجائے اس کے کہ اس پر شکر کریں کہ آج مدت کے بعد فرض کی ادائیگی کی ہم کو توفیق ہوئی، الٹا اس پر ناز کرتے ہیں کہ ہم نے بڑا کام کیا، جیسے شب قدر میں جاگنے پر فخر ہوتا ہے۔ مگر ظہر کی نماز پڑھ کر کوئی فخر نہیں کرتا، کھانا کھا کر کوئی ناز نہیں کرتا پھر نصیحت کر دینے پر فخر کیوں کرتے ہیں۔ راز وہی ہے کہ ظہر کی نماز تو اپنے ذمہ فرض سمجھتے ہیں اور تبلیغ کو فرض نہیں سمجھتے اس

کو زائد کام سمجھ رکھا ہے..... اس لئے اگر اس کی نوبت آجاتی ہے تو اس پر فخر کرتے ہیں اگر اس کو بھی فرض سمجھتے تو اس پر فخر نہ ہوتا بلکہ یہ سمجھتے کہ یہ تو ہمارے ذمہ ضروری تھا اور جس طرح نماز کے ترک پر ندامت ہوتی ہے اس کے ترک پر بھی ندامت ہوتی اپنے نفس کو ملامت کی جاتی مگر اس کے ترک پر کوئی اپنے نفس کو ملامت نہیں کرتا۔ یہ تو ایسا ہوا، جیسے ایک آدمی صرف چار نمازیں پڑھے عشاء کی نماز نہ پڑھے تو یہ کوئی نمازی ہے؟ اس کو کوئی بھی نمازی نہ سمجھے گا پھر آپ تبلیغ کو ترک کر کے اپنے کو دیندار کیوں سمجھتے ہیں؟ خوب سمجھ لیجئے کہ اس کے بغیر آپ دیندار نہیں ہو سکتے۔

میں بتلا چکا ہوں کہ تبلیغ صرف مولویوں کے ذمہ نہیں بلکہ ہر مسلمان کے ذمہ ہے البتہ تبلیغ عام بطور وعظ کے علماء کے ساتھ خاص ہے باقی تبلیغ خاص انفرادی طور پر ہر شخص کے ذمہ ہے۔

امت کے ہر فرد پر تبلیغ واجب ہے

دوسرے نصوص میں دعوت و تبلیغ نہ کرنے کی وعید عام ہے۔ چنانچہ ترمذی میں ایک حدیث ہے کہ جو لوگ امر بالمعروف نہیں کرتے اللہ تعالیٰ ان کو عام عتاب کرے گا، اور آپ نے استشہاد کے لئے یہ آیت پڑھی۔

وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً. (انفال)

اور تم ایسے وبال سے بچو جو کہ خاص ان ہی لوگوں پر واقع نہ ہوگا جو تم میں ان گناہوں کے مرتکب ہوئے ہیں۔ (بیان القرآن) اس کی تشریح ماقبل میں گذر چکی ہے۔

اس کے انضمام (ملانے) سے معلوم ہوا کہ امت کا ہر فرد بھی وجوب دعوت کے حکم میں داخل ہے، نیز حضور صلی اللہ علیہ وسلم نے فرمایا ہے کہ پہلی امتیں امر بالمعروف کے ترک سے ہلاک ہوئی ہیں اور امم سابقہ (گذشتہ قوموں) کے حالات نقل کر کے اگر اس پر نکیر نہ کی

جائے تو وہ بھی حجت ہوتے ہیں۔

اور سنئے! حق تعالیٰ نے بنی اسرائیل کے صید (شکار) کے قصہ میں فرمایا ہے: **وَاذْ قَالَتْ اُمَّةٌ مِّنْهُمْ لِمَ تَعْطُونَ قَوْمًا نَّالَهُ مِهْلِكُهُمْ اَوْ مَعَذِّبُهُمْ عَذَابًا شَدِيدًا .** یعنی بعض صلحاء نے دوسروں سے کہا تھا کہ ان نافرمانوں کو نصیحت کیوں کرتے ہو (جب مانتے ہی نہیں) انہوں نے جواب دیا: **قَالُوا مَعْدِرَةٌ اِلَى رَبِّكُمْ** کہ خدا کے یہاں عذر قائم کرنے کے لئے تا کہ معذور سمجھ جائیں کہ ہم نے تو ان سے ترک معصیت (گناہ چھوڑنے) کے لئے کہا تھا، مگر انہوں نے نہیں مانا۔

اس سے معلوم ہوتا ہے کہ نصیحت (تبلیغ) کرنے میں کسی کی تخصیص نہیں بلکہ امتی کے ذمہ بھی امر بالمعروف ضروری ہے اور حکم سب کو عام ہے، ہاں اس میں تفصیل ہے کہ کس کے ذمہ کیا ہے، تبلیغ عام تو علماء کا منصب ہے اور تبلیغ خاص ہر جگہ اور ہر شخص پر ہے۔ بہر حال حکم عام ہے اور امر بالمعروف خاص کسی فرد بشر سے ساقط نہیں ہوتا، اور امر بالمعروف عام یعنی وعظ کہنا یہ صرف علماء پر واجب ہے۔

(آداب و تبلیغ ج ۱۰، ص ۱۰۵)

کن لوگوں پر تبلیغ واجب ہے؟ دعوت و تبلیغ کے وجوب و عدم وجوب کا معیار

امر بالمعروف (کے وجوب) کا خاص مدار قدرت پر ہے یعنی جس کو جس کسی پر جتنی قدرت ہے اس کے ذمہ واجب ہے کہ اس کو امر بالمعروف کرے جن لوگوں پر قدرت ہے وہ یہ لوگ ہیں: بیوی، بچے، نوکر، مرید، شاگرد اور جن پر قدرت نہیں وہ یہ لوگ ہیں: دوست، احباب، بھائی، برادری، عزیز قریب، اور اجنبی لوگ۔ ماں باپ کے ذمہ واجب ہے کہ اپنی اولاد کو نماز روزہ کی نصیحت کریں۔

خاوند فرض ہے کہ اپنی بیوی کو احکام شرعیہ پر مجبور کرے، آقا کے لئے لازم ہے کہ اپنے نوکر چاکر اور جوان کے ماتحت میں ہیں ان کو امر بالمعروف کریں۔

غرض! ہر شخص پر واجب ہے کہ اپنے ماتحتوں کو امور خیر (بھلی باتوں) کا حکم کرے اور خلاف شرع باتوں سے روکے، اس میں عالم ہونے کی ضرورت نہیں، ہاں جہاں علم درکار ہے مثلاً کوئی مختلف فیہ مسئلہ ہے یا ایسا کوئی مسئلہ ہے جس کی بہت سی شقیں ہیں اور وہ ان شقوں کا احاطہ نہیں کر سکا یا احاطہ کر لیا مگر اس کا درجہ نہیں معلوم، تو ایسا مسئلہ بتلانا ہر شخص کے لئے جائز نہیں، یہ علماء کے بتلانے کا کام ہے۔

پس تبلیغ خاص کے لئے تو مسئلہ کی حقیقت کا پورے طور سے منکشف ہونا اور قدرت ہونا شرط ہے اور تبلیغ عام یعنی وعظ کہنا یہ علماء کا کام ہے۔ (آداب و تبلیغ، ص ۲۲۳، ۱۰۶)

﴿باب﴾

دعوت و تبلیغ کے سلسلہ میں عام کوتاہی

ہر شخص اپنی حالت دیکھ لے کہ شب و روز (دن رات) میں کتنے منٹ اور کتنا وقت اس کام کے لئے اس نے خاص کر رکھا ہے۔ یوں تو ہم میں عابدین بھی ہیں زاہدین بھی ہیں، علماء بھی ہیں، طلبہ بھی ہیں، غرض طرح طرح سے دین کی خدمتوں کی جارہی ہیں اور ان کا اہتمام بھی ہے، مگر یہ دیکھ لیں کہ جتنی دیر وظیفہ، تلاوت ذکر و شغل اور نفلوں پڑھنے میں صرف کرتے ہیں اور کسب حلال میں مشغول رہتے ہیں، آیا اس وقت میں سے کوئی حصہ اس کام میں بھی صرف ہوتا ہے کہ دوسروں کو حق تعالیٰ کی طرف متوجہ کریں؟

اب فرمائیے! ایسے کتنے ہیں جو اس کام کو کرتے ہیں؟ غور کرنے سے معلوم ہوتا ہے کہ شاید مہینے کے مہینے خالی جاتے ہیں جن میں ایک شخص بھی اللہ کی طرف متوجہ نہیں کیا جاتا، یعنی اس کی نوبت ہی نہیں آتی کہ کافر کو اسلام کی ترغیب، ضعیف الاسلام (یعنی جس کا اسلام کمزور ہو اس) کو تقویتِ اسلام کی ترغیب دیں، اور جو متردد (شک میں) ہیں جن کے اسلام سے نکل جانے کا اندیشہ ہے ان کو اسلام پر ثابت قدم رہنے کی ترغیب دیں، یہ بے توجہی تو اصول کے اعتبار سے تھی۔

اب فروع کے اعتبار سے دیکھیں تو اس میں وہ بھی کوتاہی نظر آئے گی یعنی امر بالمعروف اور نہی عن المنکر کا باب ہی مفقود ملے گا۔ امر بالمعروف یعنی نیک کام کی ترغیب، جن پر نماز فرض ہے ان کو نماز کی ترغیب، جن کے پاس بقدر نصاب مال ہے انہیں زکوٰۃ کی ترغیب، جن پر حج فرض ہے انہیں حج کی ترغیب دی ہو، یا جس کے اخلاق باطنی اچھے نہ ہوں اسے اخلاق مہذب کرنے کے طریقے بتلائے ہوں کہ یہ سب دعوت الی اللہ ہی کے شعبے ہیں اور امر بالمعروف ہی کے اقسام ہیں، یا کسی کو نہیں عن المنکر کیا ہو کہ کسی معصیت میں مبتلا شخص

کو معصیت سے روکا ہو خواہ وہ صغیرہ ہوں یا کبیرہ۔ (الدعوت الی اللہ جس ۱۲)

الغرض! دیکھ لیجئے کہ ہمارے دن رات کے اوقات میں دعوت الی اللہ کے حصہ میں کتنے منٹ آتے ہیں۔ غرض دوسرے کی اصلاح کی ذرا بھی فکر نہیں ہے اس مضمون کا خلاصہ یہ ہے کہ اپنی اصلاح کے ساتھ دوسرے کو بھی خطاب ہونا ضروری ہے خواہ وہ خطاب خاص ہو یعنی جس شخص کا جس پر اثر ہو اس کو روزمرہ کی مخالفت و مکالمت (ملنے جلنے بات چیت) میں ضروریات دین سے آگاہ کیا جائے جیسے اپنے اہل و عیال دوست و احباب اور ملنے جلنے والوں کو آگاہ کرنا اور خواہ خطاب عام ہو کہ مجمع عام میں وعظ کے طور پر نصائح کی جائیں خواہ وہ اہل اسلام ہوں خواہ غیر اہل اسلام۔ (الدعوت الی اللہ جس ۲۲)

غرض امر بالمعروف نہی عن المنکر کا باب آج کل بالکل ہی متروک ہو گیا ہے۔ باپ بیٹے کو، استاذ شاگرد کو، پیر مرید کو، آقا نوکر کو، اور خاوند بیوی کو بھی تو امر بالمعروف نہیں کرتا، حالانکہ یہ رشتے ایسے ہیں، جن میں انسان کا پورا اثر ہوتا ہے یہ تو بہت بڑی کوتاہی ہے جس کا ہم سے سوال ہوگا۔ (حقوق و فرائض جس ۱۱۲)

قرآن مجید میں ہے: ”يَا أَيُّهَا الَّذِينَ آمَنُوا قُوا أَنفُسَكُمْ وَأَهْلِيكُمْ نَارًا“ اے ایمان والو اپنے کو اور اپنے اہل و عیال کو دوزخ کے عذاب سے بچاؤ (اس آیت میں) اپنے اہل و عیال کو دوزخ کے عذاب سے بچانے کا حکم ہے، سو اس کا تو ہر شخص کو اپنے گھر میں اور تعلقات کے لوگوں میں اہتمام کرنا چاہئے۔

اور حدیث میں ہے: ”كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ“ کہ تم میں سے ہر ایک راعی و نگراں ہے اور تم میں سے ہر ایک سے قیامت میں پوچھا جائے گا کہ رعیت کے ساتھ کیا کیا۔ (الدعوات الی اللہ جس ۵۴)

ہر شخص سے اس کے ماتحتوں کے متعلق باز پرس ہوگی..... تو یہ گھر والے تمہارا پیچھا کب چھوڑیں گے۔ اگر یہ جہنم میں گئے تو تم بھی ان کے ساتھ ہی رہو گے۔ (التواصی بالحق جس ۱۵۷)

اپنے گھر والوں، بیوی، بچوں کو تبلیغ کرنے میں کوتاہی

اپنی حالت دیکھنے کہ اولاً تو دعوت الی اللہ کا باب ہی گم ہو گیا ہے حتیٰ کہ جہاں قدرت ہے وہاں بھی نہیں اور جہاں قدرت نہیں وہاں کا تو پوچھنا ہی نہیں ہے۔ ہمارے بزرگ تو وہ تھے کہ جہاں قدرت نہ تھی وہاں بھی حق کی دعوت سے باز نہیں رہتے تھے اور ہم ہیں کہ قدرت کی جگہ بھی نہیں کرتے، بیوی، بچوں، نوکروں کو باوجود قدرت کے ہم کبھی امر بالمعروف نہیں کرتے۔

مگر یہ برتاؤ صرف خدا کے معاملات میں ہے، اپنے معاملات میں ہرگز نہیں۔ گھر میں آئیں گے تو پوچھیں گے کہ کھانا تیار ہوا یا نہیں؟ مگر یہ کبھی نہیں پوچھیں گے کہ بیوی نے نماز پڑھی یا نہیں۔ بہت سے لوگ کہیں گے کہ بیوی سے کہا تو تھا مگر وہ نہ پڑھے تو کیا کریں، بھائی کہنے کے دو طریقے ہیں ایک مشورہ، ایک حکم، ایک اس طرح کہنا کہ نماز پڑھا کرو، ہمیں نماز نہ پڑھنا اچھا نہیں معلوم ہوتا یہ تو مشورہ کی صورت ہے کہ اس کی مخالفت سے بیوی کو ناراضی کا ڈر نہیں، اور ایک یہ کہنا ہے کہ جیسے بیوی کھانے میں نمک تیز کر دے تو ایک دن تو نرمی سے کہیں گے دوسرے دن سختی سے کہیں گے اور تیسرے دن جو ذرا اکھڑ ہیں وہ ڈنڈے سے کہیں گے تو یہ حکم کی صورت ہے جس کی مخالفت سے بیوی کو ڈر ہو جائے کہ میاں سخت ناراض ہونگے، ذرا انصاف سے کہو کیا نماز کے لئے اسی طرح کہا تھا جس طرح نمک کو کہتے ہو۔ یوں کیوں نہیں کہتے کہ اگر نماز نہ پڑھو گی تو پھر ہم تمہارے ہاتھ کی روٹی نہیں کھائیں گے۔ اور ایسا ہی کر دو بھی اور ڈر و مت کہ روٹی نہ ملے گی، بہت سے بہت ایک ہی آدھ روز ایسا کرنا پڑے گا پھر تو وہ پابند ہی ہو جائے گی۔

(الدعوت الی اللہ ج ۵۰)

اولاد کو تبلیغ کرنے میں کوتاہی

اسی طرح اولاد کو نہ نماز پڑھنے پر کچھ کہتے ہیں۔ اور نہ احکام پر۔ ہاں اگر بچہ اسکول میں

فیل ہو جائے تو آپ اس کو بے حد ملامت کرتے ہیں اور اسی ملامت (و بدنامی) کے خیال سے بچے بھی خوب محنت کرتے ہیں اور ملامت بھی اس درجہ کی کرتے ہیں کہ اس کا تحمل نہ کر کے بعض لوگ ایسی ندامت میں جان تک دے دیتے ہیں۔ چنانچہ یہاں کانپور ہی کا واقعہ ہے کہ ایک لڑکا فیل ہو گیا تھا جا کے ریل کی پٹری میں لیٹ گیا ریل آئی کٹ گیا۔ یہ تو اسکول کے امتحان کی کیفیت تھی۔ لیکن اگر صاحبزادہ صاحب نماز پر نماز قضا کرتے چلے جائیں تو تباہ جان مارے محبت کے کچھ نہ کہیں گے۔ الغرض دعوتِ الی اللہ کا اہتمام ہی دل سے نکل گیا۔ (الدعوت الی اللہ: ص ۵۳)

اگر آپ کہیں کہ وہ سنتا نہیں، تو میں کہتا ہوں کہ اگر وہ کبھی امتحان میں فیل ہو جائے تو اس وقت آپ اس کو کیوں مارتے ہیں اور کیوں سزا دیتے ہیں، اس وقت وہ آپ کی بات کیوں کر سننے لگتا ہے، یہ سب بہانے لغو ہیں اصل بات وہی ہے کہ آپ اس کی ضرورت ہی نہیں سمجھتے۔

بھلا اگر کوئی آپ کا دوست آپ کے سامنے زہر کھانے لگے تو کیا آپ اس کو نہیں روکیں گے؟ یقیناً ہاتھ پکڑ کر زور سے جھٹکا دے کر زہر کو اس کے ہاتھ سے لے لیں گے۔ اگر آپ تنہا قادر نہ ہوں گے تو دوسروں کو امداد کے واسطے بلائیں گے۔ پھر اس کی کیا وجہ ہے کہ دین میں جو افعال مضر ہیں ان سے روکنے میں اس اہتمام سے کام نہیں لیا جاتا۔

معلوم ہوا کہ آپ دین کے ضرر کو ضرر نہیں سمجھتے اور یہ سخت مرض ہے جس کا علاج ضروری ہے۔ مگر افسوس اس قدر غفلت ہے کہ خدا کی پناہ کسی کو بھی اس مرض کے علاج کی طرف توجہ نہیں۔ (الاشاء اللہ۔)

اعمال کی تبلیغ میں کوتاہی

میں آج کل عام طور پر اپنی جماعت کا حال دیکھ رہا ہوں کہ وہ کسی کے عقائد اچھے دیکھ کر پھر اس کی عملی کوتاہی پر بالکل نظر نہیں کرتے۔ نہ اس کے اعمال سے نفرت ظاہر کرتے ہیں۔ نہ دل سے کراہت و انکار کرتے ہیں اور یہ حالت خطرناک ہے اس حالت پر وعید وارد ہے۔

ہم لوگوں کو اعمال کی حیثیت سے بالکل غفلت ہے۔ ہم ان کو بالکل ضروری نہیں سمجھتے۔ اور ظاہر ہے کہ جب لوگ اعمال کی ضرورت و اہمیت ہی سے غافل ہیں تو ان کی اصلاح و تبلیغ سے غفلت بھی ظاہر ہے۔ چنانچہ ہماری حالت یہ ہے کہ ہفتے کے ہفتے گزر جاتے ہیں کہ ہم: "افْعَلْ كَذَا وَلَا تَفْعَلْ كَذَا" (یعنی ایسا کرو ایسا نہ کرو) کبھی نہیں کہتے، اور اصلاح، اعمال اور احکام عملیہ کی تبلیغ میں یہ کوتاہی اس درجہ بڑھ گئی ہے کہ جن پر قدرت نہیں ہے ان کی تبلیغ کا تو کیا اہتمام ہوتا جس پر قدرت ہے وہاں بھی اس کا استعمال نہیں ہوتا۔

جن پر قدرت ہے وہ یہ لوگ ہیں بیوی، بچے نوکر، مرید، شاگرد، اور جن پر قدرت نہیں وہ یہ لوگ ہیں دوست، احباب، بھائی، برادری، عزیز قریب رشتہ دار، اور اجنبی لوگ۔ اور جب وہ لوگ بھی جن کو بظاہر قدرت سے خارج سمجھا جاتا ہے زیادہ تر محل تبلیغ ہیں اور ان کی ترک تبلیغ میں ہم معذور نہیں۔ تو بتلایئے جو لوگ ضابطہ سے ہمارے ماتحت ہیں اور ظاہر میں ان کی تبلیغ ہماری قدرت میں داخل ہے وہاں ترک تبلیغ سے ہم کیوں کر معذور و معذور (عند اللہ گنہگار نہ ہوں گے؟) مگر حیرت ہے کہ ہم قدرت کے موقع میں بھی تبلیغ و نصیحت سے غفلت کر جاتے ہیں۔ (التواصی بالصرح ج ۲۲۴)

دینداروں سے شکایت

شکایت اسی کی ہے کہ جو لوگ دیندار اور نمازی ہیں جس طرح وہ نماز کو ضروری سمجھتے ہیں کیا اسی درجہ میں تبلیغ کو بھی ضروری سمجھتے ہیں؟ اگر کبھی نماز قضا ہو جائے تو اس پر تو ندامت ہوتی ہے مگر ترک تبلیغ پر ذرا بھی ندامت نہیں ہوتی، انصاف سے کہئے کیا کبھی بیوی کو نصیحت نہ کرنے پر بھی آپ کو ندامت ہوئی ہے؟ یا کسی دوست کی وضع خلاف شریعت تھی کیا اس کو نصیحت نہ کرنے پر بھی ندامت ہوئی ہے؟ کبھی نہیں۔ (التواصی بالحق ج ۱۶۰)

اس بے توجہی کی وجہ یہ ہے کہ اپنے اغراض کی وجہ سے بے حد تساہل (سستی)

کرتے ہیں، حتیٰ کہ اگر اپنی آنکھ سے بھی دیکھیں کہ کسی نے نماز میں تعدیل ارکان نہیں کی، تو ہماری ہمت یہ نہیں ہوتی کہ اس سے اتنا کہ دیں کہ نماز پھر سے پڑھو، تمہاری نماز کماحقہ ادا نہیں ہوئی۔ (آداب تبلیغ، ص ۷۸)

ہم لوگ اس سے کس قدر غافل ہیں..... کہ مرد گھر میں آتے ہیں، تو سوائے اس کے کہ کھانے پینے پر بیوی پر عتاب ہو گیا کرتہ نہ سینے پر غصہ ہوگا، دین کی ایک بات بھی ان سے نہ کہی جائے گی..... جو مرد خود دیندار نہیں میں ان کی زیادہ شکایت نہیں کرتا، بلکہ مجھے زیادہ شکایت دین داروں اور نمازیوں کی ہے کہ وہ بھی اپنے گھر والوں کو دین پر متنبہ نہیں کرتے نہ اس کی خبر رکھتے ہیں کہ آج بیوی بچوں نے نماز پڑھی یا نہیں؟ اور کوئی کام خلاف شرع تو نہیں کیا؟ بس ان لوگوں نے یہ سمجھ لیا ہے کہ ہم کو خود اپنی اصلاح کر لینی چاہئے، اس طرح ہم خود جنت میں پہنچ جائیں گے حالانکہ یہ خیال غلط ہے آپ سے اس کا بھی مواخذہ ہوگا کہ تم نے اپنے گھر والوں کو دین کے راستہ پر کیوں نہیں چلایا؟ اس کے متعلق باز پرس ہوگی۔ اگر یہ جہنم میں گئے تو تم بھی وہاں ان کے ساتھ ہی رہو گے۔ (التواصی بالحق، ص ۱۵۷)

خواص امت، صوفیاء و مشائخ سے شکایت

خواص میں دو قسم کے لوگ ہیں ایک وہ جو مشائخ نہیں۔ ان کی تو کیا شکایت، کیوں کہ عوام ان کے زیادہ معتقد نہیں ہوتے ان میں جو مشائخ ہیں وہ مقتدائے وقت مانے جاتے ہیں جن کے بہت لوگ معتقد ہیں، سب سے زیادہ کوتاہی انہیں میں ہے وہ بس اسی کو کافی سمجھتے ہیں کہ ہاتھ میں تسبیح لے کر بیٹھ جائیں جنت میں پہنچ جائیں گے ان کو کسی کی اصلاح کی کچھ پروا نہیں، بلکہ اس کو تو شانِ مشیخت سے اس قدر بعید سمجھتے ہیں کہ اگر کوئی شیخ اس کام کو شروع کر دے تو اس کو مشیخت کے دفتر سے خارج کر کے محض علماء کے دفتر میں داخل سمجھتے ہیں۔

غضب تو یہ ہے کہ آج کل تو درویش کے یہ معنی سمجھے جاتے ہیں کہ بس کچھ نہ کرے

اور کسی سے کچھ نہ کہے بلکہ سب کے ساتھ صلح کل ہو کر رہے وہ تو درویشی ہے ورنہ نہیں، اور اسی کے لئے ایک شعر گڑھا ہے اور اس کو حافظ شیرازی کی طرف منسوب کیا ہے لیکن احکام الہی کے سامنے کوئی چیز حجت نہیں۔ اس لئے یہ اشعار بھی کچھ حجت نہیں، غرض امر بالمعروف یقیناً واجب ہے۔

(آداب التبیغ، ص ۸۶، ۹۸)

پیر و مرشد سے شکایت

(ہم لوگوں کو) جن لوگوں پر (امر بالمعروف) کی قدرت ہے وہ دو قسم کے ہیں۔ ایک تو وہ جنہوں نے التزام اطاعت کا ہم سے وعدہ نہیں کیا جیسے بیوی، بچے کہ گوشہ عاان پر ہماری اطاعت واجب ہے مگر انہوں نے صراحتاً اس کا التزام نہیں کیا کہ تم ہم کو تبلیغ کرو، ہم تمہاری تعلیم پر عمل کریں گے۔ مگر ایک تعلق ایسا ہے جس میں دوسرا شخص صریح معاہدہ سے ہماری اطاعت کا التزام کرتا ہے اور وہ تعلق پیری مریدی کا ہے۔ کیوں کہ پیری مریدی نام ہے معاہدہ اطاعت من جانب المرید و معاہدہ تعلیم و اصلاح من جانب الشیخ کا (یعنی مریدی کی جانب سے اطاعت کا معاہدہ اور پیر کی جانب سے تعلیم و اصلاح کا معاہدہ ہونا یہ حقیقت ہے، پیری مریدی کی) صرف ہاتھ لے کر سبق پڑھا دینے کا نام پیری مریدی نہیں جیسا کہ آج کل عام طور سے اس میں غلطی ہو رہی ہے کہ ہاتھ میں ہاتھ دینے کو بیعت سمجھتے ہیں اور تعلیم و اتباع کو ضروری نہیں سمجھتے..... بیعت کی حقیقت یہ ہے کہ مرید کی طرف سے اتباع کا التزام ہو، اور شیخ کی طرف سے تعلیم کا التزام ہو۔

اب میری شکایت کا حاصل یہ ہے کہ جہاں صریح التزام اور اطاعت کا معاہدہ ہے غضب کی بات ہے کہ وہاں بھی آج کل تبلیغ نہیں کی جاتی (تعب ہے) جہاں قدرت بھی ہے اور التزام بھی ہے وہاں حضرت شیخ کیسے خاموش ہیں جس میں ترک تبلیغ کے گناہ کے ساتھ وعدہ خلافی بھی شامل ہے، کیوں کہ جس طرح مرید نے اطاعت کا وعدہ کیا ہے ایسے ہی شیخ

صاحب بھی تو اصلاح کا وعدہ کئے ہوئے ہیں۔ حیرت کی بات ہے کہ مقتضی موجود اور موانع سب مرتفع ہیں پھر بھی پیر صاحب مریدوں کے افعال پر خاموش ہیں، کچھ روک ٹوک نہیں کرتے اس سے معلوم ہوتا ہے کہ یا تو یہ شیوخ پیری مریدی کی حقیقت کو نہیں سمجھے یا عمد اُجان بوجھ کر پہلو تہی کرتے ہیں۔

(التواصی بالصبر: ص ۲۲۵)

علماء سے شکایت

علماء نے آج کل یہ کام بالکل چھوڑ دیا جو انبیاء علیہم السلام کا کام تھا اس لئے آج کل واعظ زیادہ تر جہلاء نظر آتے ہیں۔ علماء واعظ بہت کم ہیں..... آپ نے ایک شعبہ تو لے لیا یعنی تعلیم درسیات اور دوسرا شعبہ تعلیم عوام کا چھوڑ دیا، اگر علماء عوام کی تعلیم نہیں کریں گے تو کیا جہلاء کریں گے؟ اگر جہلاء یہ کام کریں گے تو وہی ہوگا، جو حدیث میں آیا ہے کہ خود بھی گمراہ ہوں گے اور دوسروں کو بھی گمراہ کریں گے۔ اس لئے علماء کو تعلیم درسیات کی طرح وعظ و تبلیغ کا بھی کام کرنا چاہئے۔

(وعظ علم و الخشیہ: ص ۳۳)

تعلیم دین کا اصل طریقہ جس کے واسطے حضرات انبیاء علیہم السلام مبعوث ہوئے یہی وعظ ارشاد ہے جس کے ذریعہ دین کی تبلیغ فرماتے تھے باقی درس و تالیف وغیرہ تو اس کے تابع ہیں۔

(حقوق العلم: ص ۹۳)

میں ہمیشہ علماء کو صوفیہ پر ترجیح دیتا ہوں، کیوں کہ دین اور اس کے حدود کے محافظ علماء ہی ہیں، اسی لئے میں علماء کو بجائے خلوت نشینی کے اس کو ترجیح دیتا ہوں کہ وہ درس تدریس وعظ تبلیغ میں اپنا وقت زیادہ صرف کریں۔

(مجالس حکم الامت: ص ۱۱۸)

(وعظ و تبلیغ) تو ہمارا فرض منصبی ہے اس کے لئے کسی کی خوشامد، یا سفارش کا انتظار کرنا چہ معنی، اگر کوئی درخواست نہ کرے جب بھی ہم کو یہ کام کرنا ہے اور درخواست کرنے پر تو کسی طرح اس سے انکار نہ ہونا چاہئے۔

(حسن العزیز: ص ۱۹۸، ۲۶۱، ج ۴)

واعظین و مبلغین سے شکایت

شاید بعض لوگ یہ کہیں کہ ہم تو وعظ کہتے رہتے ہیں تو تبلیغ ہوگئی جیسے مثلاً میں ہی وعظ کہہ رہا ہوں۔ سو میں وعظ کی حقیقت کو خوب جانتا ہوں۔ خود کوئی کسی جگہ جا کر وعظ نہیں کہتا بلکہ پہلے ان سے درخواست کی جاتی ہے جس پر یہ سو بہانے کرتے ہیں، نخرے کرتے ہیں کہ اس وقت سر میں درد ہے ناک میں درد ہے۔ میں کہتا ہوں کہ یہ عذر خطاب طویل (لمبی تقریر) کے لئے تو ہو سکتا ہے مگر اس میں درد سر کیا مانع ہو سکتا ہے کہ کسی سے ایک دو بات کہہ دی جائے بس شکایت اسی کی ہے۔ (التواصی بالحق: ص ۱۶۰)

(اور جو لوگ وعظ و تبلیغ کرتے ہیں ان کی بھی حالت یہ ہے کہ) ہم لوگ جہاں پلاؤ، قورمہ کی امید ہوتی ہے وہاں تو خوب دوڑ کر جاتے ہیں، اور ایسی جگہ جہاں سٹو گھول کے کھانا پڑے وہاں جانے کی ہماری ہمت نہیں ہوتی۔ (ضرورت تبلیغ: ص ۳۲۰)

مدرسہ والوں سے شکایت

میں اپنے تعلق کے بعض مدارس کو بار بار لکھا کہ جیسے آپ کے یہاں مدرسین کو تنخواہ ملتی ہے اور یہ تعلیم و تدریس گویا خاص تبلیغ ہے، اسی طرح مدرسہ سے تبلیغ عام کا بھی انتظام ہونا چاہئے اور مدرسہ کی طرف سے تنخواہ دار مبلغ رکھے جائیں اور ان کو اطراف و جوانب میں بھیجا جائے اور ان کو تاکید کی جائے کہ چندہ نہ مانگیں صرف احکام پہنچادیں۔ مگر کسی نے اس کی طرف توجہ نہ کی۔ حالانکہ اس سے بہت نفع کی امید تھی، بلکہ اس سے چندہ بھی زیادہ وصول ہوتا۔

(القول الجلیل: ص ۴۳)

میری رائے ہے کہ مدارس اسلامیہ، جیسے دیوبند، سہارنپور کی طرف سے ہر جگہ مبلغ نہیں تمام ممالک کے ہر حصہ میں مستقل طور پر ان کا قیام ہو۔ باضابطہ نظم ہو اور دیگر ممالک میں

مبلغ تیار کر کے بھیجے جائیں۔ (انفاس عیسیٰ، ص ۶۲۰، ج ۲، الافاضات الیومیہ، ص ۲۳۵، ج ۶، قسط ۲)
یہ واعظ خواہ متحجر عالم نہ ہو مگر دینیات پر کافی نظر ہو کہ تقریر میں یا کسی کے سوال کے جواب میں غلط روایت یا غلط مسئلہ بیان نہ کرے۔

میرے پاس روپیہ نہیں ورنہ کم از کم ایک ہی واعظ بابرکت اور خوش بیان ملازم رکھ لیتا، جہاں ضرورت ہوتی بھیج دیا کرتا۔ (ملفوظات حکیم الامت، تجدید تعلیم و تبلیغ ص ۱۸۸)

مبلغین تیار کرنے کی تحریک

احکام کی تبلیغ اور مخالفین کے مضامین کو تحریراً و تقریراً رد کرنے کے لئے ایسے منہی طلبہ کو منتخب کیا جائے جن کے ظاہر و باطن میں کچھ تو دین کی طرف خاص میلان موجود ہو اور پھر ان کو حضرات اہل اللہ کی خدمت میں رکھا جائے جس سے ان کا اخلاص راسخ ہو جائے اور ان کو اخلاق کی درستی ہو، یہ مطلب نہیں کہ خواجواہ عرفی صوفی ہو جائیں اور ضربیں لگانے لگیں، بلکہ ان کی صحبت سے انشاء اللہ اخلاق کا کچھ حصہ ضرور مل جائے گا۔ حسب استعداد جب کافی مدت تک ان کی خدمت سے مستفید ہو لیں تب ان کو تحریری و تقریری تبلیغ کے منصب پر مقرر کیا جائے۔ اس وقت ان کی تحریر و تقریر نئے پرانے کسی طرز کی بھی انشاء اللہ مفید ہی ہوگی۔ مضر نہ ہوگی، باقی جو لوگ اس کے بغیر آج کل کے مذاق کی تحریر و تقریر کے عادی ہو رہے ہیں وہ یاد رکھیں کہ ان کی بڑائی کا کچھ اثر بے وقوفوں پر تو ہو جاتا ہے ورنہ اصلاح یا تبلیغ جو بتائی جاتی ہے اس کا اثر برائے نام ہی ہوتا ہے۔ (تجدید تعلیم و تبلیغ، ص ۸۳)

دارالمبلغین اور تبلیغی مرکز کے قیام کی ضرورت

ایسی تدبیریں نکالنا چاہئے جس سے تبلیغ کا کام ہمیشہ چلتا رہے۔ جس کی آسان صورت یہ ہے کہ جس طرح مسلمانوں نے اسلامی مدارس عربی کی تعلیم کے لئے قائم کر رکھے

ہیں جو زمانہ دراز سے چلے آرہے ہیں۔ اسی طرح کچھ مستقل مدارس صرف تبلیغ کے لئے قائم کر دیں۔ جن میں صرف اس کام کی تعلیم دی جائے۔ اور مبلغین تیار کئے جائیں۔ مدارس عربیہ کے ساتھ اس کام کو ملحق نہ کیا جائے (کیونکہ) اس سے علوم دین کے کام میں نقص پیدا ہونے کا اندیشہ ہے۔ چنانچہ تجربہ سے معلوم ہو جائے گا۔ (وعظ محاسن اسلام، ص ۲۹۶)

ہر مدرسہ میں تبلیغی نظم ہونے کی ضرورت و افادیت

علماء کو آج کل مدارس کی طرف بہت توجہ ہے اور ہونا بھی چاہئے۔ کیوں کہ علوم اسلامیہ کے بقاء کی یہی صورت ہے اور اس کے لئے وہ چندہ وغیرہ کرتے ہیں اور مدارس کا زیادہ تر مدار چندہ پر ہے اور چندہ دینے والے زیادہ تر عوام ہیں تو علماء کو چاہئے کہ عوام کو اپنی طرف مائل کریں، اس کا طریقہ یہ ہے کہ ہر مدرسہ میں ایک واعظ صرف و وعظ و تبلیغ کے لئے رکھا جائے جس کا کام صرف یہ ہو کہ احکام کی تبلیغ کرے۔ اور اس کو ہدیہ لینے سے قطعاً منع کر دیا جائے اور یہ بھی کہہ دیا جائے کہ مدرسہ کے لئے بھی چندہ نہ کرے بلکہ اگر کوئی خود بھی دے تو قبول نہ کرے بلکہ مدرسہ کا پتہ بتلا دے کہ اگر تم کو بھیجنا ہو تو اس پتہ پر بھیج دو، واعظ کو محصل چندہ نہ ہونا چاہئے۔ محصل چندہ اور لوگ ہیں واعظ کا کام صر و وعظ کہنا ہو، اس سے یہ فائدہ ہوگا کہ اس کے وعظ میں جب چندہ کا ذکر نہ ہوگا، تو بے غرض و وعظ ہوگا اس کا مخاطب پر بڑا اثر ہوتا ہے پھر عوام کو مدرسہ سے تعلق ہوگا کہ اس مدرسہ سے ہم کو نفع پہنچ رہا ہے اس کی امداد کرنا چاہئے۔ اور آج کل تو عوام کو یہ بڑا اعتراض ہوتا ہے کہ صاحب ہم کو مدرسہ سے کیا نفع، بس عربی پڑھنے والوں کو ہی کچھ نفع ہوگا، اور واقعی ایک حد تک یہ اعتراض بھی صحیح ہے اس لئے جن عوام سے آپ چندہ لینا چاہتے ہیں ان کو بھی تو کچھ نفع پہنچنا چاہئے جس کی صورت میں نے بتلا دی کہ ہر مدرسہ میں ایک واعظ صرف و وعظ (تبلیغ) کے لئے ہونا چاہئے، اگر ایک مدرسہ میں ایک ایک واعظ (مبلغ) ہو جائے تو پھر دیکھئے عوام کو مدرسہ سے کیسا تعلق ہوتا ہے اور

چندہ کی بھی کیسی کثرت ہوتی ہے۔ یہ چلتے ہوئے نسخے ہیں اگر شبہ ہو تو تجربہ کر کے اس کے نفع کا مشاہدہ کر لیجئے۔

میں اہل مدرسہ سے کہتا ہوں کہ امتحان کے طور پر کچھ عرصہ کے لئے اس پر عمل کر کے دیکھ لو اگر تمہارے مدرسہ کو اس سے نفع نہ ہو تو اس کام کو بند کر دینا ہر وقت تمہارے اختیار میں ہے۔ (العبدالربانی: ص ۱۱۷)

فارغ التحصیل طلبہ کو وعظ و تبلیغ کا مکلف بنا دینا چاہئے

علماء سے بطور مشورہ میری گزارش ہے کہ جو لوگ (طلباء) فارغین عن الدریسات باحیا ہوں ان کو ابھی سے وعظ کہنے کی اجازت دیدی جائے اصلاح کامل کا انتظار نہ کریں کیونکہ وعظ کہہ کر وہ بہت جلد اپنی اصلاح کر لے گا۔

(کیوں کہ) وعظ یعنی امر بالمعروف و نہی عن المنکر کلام انشائی ہے لیکن صورتہ اس میں ایک قسم کا دعویٰ بھی ہے کہ ہم خود اس پر عامل ہیں اس دعویٰ ضمنی کے اعتبار سے باحیا آدمی شرماتا ہے اور جلد اصلاح کر لیتا ہے، اس لئے بعض لوگوں کا طرز عمل دیکھا ہے کہ جس کام کی ان کو ہمت نہیں ہوتی اس کے بارے میں ایک دو دفعہ وعظ کہہ دیئے جس سے شرماکر بہت جلد ہی خود بھی عامل ہو گئے۔

دوسری بات اس میں اور بھی ہے کہ وعظ سے ہمت ہونے کا سبب ایک توفطری حیا ہے دوسرے یہ کہ وعظ کے ذریعہ جب اس نے اہل اسلام کی خدمت کی۔ ان کو احکام کی تبلیغ کی۔ جس میں اہل اللہ بھی ہوتے ہیں تو یہ اہل اللہ خوش ہو کر دعا دیتے ہیں، اس کی برکت سے حق تعالیٰ اس کی بھی اصلاح کر دیتے ہیں۔

فصل (۱)

دعوت و تبلیغ میں کوتاہی کی اصل وجہ

افسوس کہ ہم لوگ اس فریضہ کو چھوڑے ہوئے ہیں جس کی وجہ زیادہ تر یہ ہے کہ ہمارے قلوب مخلوق کی ہیبت سے بھرے ہوئے ہیں، اس لئے ہم کو تبلیغ سے رکاوٹ ہوتی ہے اور ہر شخص کو تبلیغ کرنے کی ہمت نہیں ہوتی، خواہ ہم کو کسی ہی قدرت ہو، اور دوسرا ہمارا ماتحت ہی کیوں نہ ہو۔
(التواصی بالصبر: ص ۲۵۴)

(لیکن ہماری حالت تو یہ ہے کہ) اگر کہیں طمع یا خوف ہو تو روکنے کے تو کیا معنی اور اس کی تقریر و تائید کرتے ہیں کہ کہیں دوست کے ناراض ہونے کا اندیشہ ہوتا ہے۔ کہیں طمع (لاچ) و توقع کا خیال رہتا ہے، کہیں محسنوں کے احسان کا اثر ہوتا ہے۔ بہر حال طمع (لاچ) میں آدمی بہت ڈھیلا ہو جاتا ہے۔ اور حالت بہت گر جاتی ہے۔ یہاں تک کہ ذلت و پستی کو اختیار کر لیتا ہے کہ ایسے ایسے موقعوں تک نظر جاتی ہے جہاں دوسروں کا خیال اور وہم بھی نہیں پہنچ سکتا۔
(الدعوت الی اللہ: ص ۱۴)

اگر انصاف سے دیکھو تو معلوم ہوگا کہ اصل میں دنیا کو قبلہ و کعبہ بنا رکھا ہے امر بالمعروف نہ کرنے کی وجہ فقط اتنی ہی ہے کہ اس سے دنیوی اغراض فوت ہوتے ہیں، دوستی نہیں رہے گی۔ میل ملاپ نہ رہے گا، ہنسی خوشی جاتی رہے گی، اگر ہم نے کسی کو ٹوکا تو وہ ناخوش ہو جائے گا، پھر ناخوش ہو کر آزار و تکلیف کے درپے ہو جائے گا، پھر ہم کو تکلیف ہوگی، اور یہ آزار و تکلیف بھی سب وہمی (اور خیالی)۔ ایسے مواقع کے متعلق ذرا علماء سے دریافت کر لو، کہ صاحب امر بالمعروف میں اگر ایسی باتیں پیش آئیں تو ایسی حالت میں ہم معذور ہیں یا نہیں؟
(آداب تبلیغ: ص ۷۹)

کو تا ہی کا سبب

تبلیغِ اسلام کا کام زیادہ تر شفقت سے ہوا۔ جس کو امت کے حال پر شفقت ہوگی، دینِ تبلیغ کی مصیبتیں خوشی سے برداشت کر سکے گا۔ اب چونکہ ہم لوگوں میں شفقت نہیں رہی، اس لئے تبلیغ میں کمی ہو رہی ہے، ہم لوگ جو جھوٹے سچے مولوی کہلاتے ہیں ہم بھی وعظ کہنے وہیں جاتے ہیں جہاں کھانے کو عمدہ عمدہ غذائیں ملیں۔ نخروں سے بلائیں جائیں۔ کرایہ ڈبل ملے۔ (الاتمام لعممۃ الاسلام: ص ۲۹۴)

مخاطب کی ناگواری اور تعلقات کی خرابی کے اندیشہ سے ترکِ تبلیغ

آج کل عموماً ہر قسم کی تبلیغ اس لئے متروک ہے کہ مخاطب کو اس سے ناگواری ہوتی ہے اور عقائد کی تبلیغ میں یہ ناگواری زیادہ ہوتی ہے۔ تو لوگ سمجھتے ہیں کہ مخلوق کی ناگواری کون اپنے سر لے لے کر یہ کوئی عذر نہیں۔ اگر ہمارے اسلاف بھی اس کا خیال کرتے تو آج ہم میں سے کسی کو بھی کلمہ شہادت نصیب نہ ہوتا۔ آخر ہمارے آبا و اجداد میں کوئی تو اول المسلمین ہوگا، اس کو جس نے اسلام کی تبلیغ کی تھی۔ کیا اس نے بھی مخاطب کی ناگواری کوئی رعایت کی تھی؟ ہرگز نہیں۔

یاد رکھو کہ محض مخاطب کی ناگواری کوئی عذر نہیں، حق تعالیٰ فرماتے ہیں: "أَفَنَضْرِبُ عَنْكُمْ الذِّكْرَ صَفْحًا أَنْ كُنْتُمْ قَوْمًا مُّسْرِفِينَ" کیا ہم تم کو نصیحت کرنے سے اس لئے پہلو تہی کر لیں کہ تم لوگ حد سے نکلنے والے ہو۔ حالانکہ حق تعالیٰ کے ذمہ امر بالمعروف و واجب نہیں وہ اس سے پاک ہیں کہ ان پر کوئی بات واجب ہو، لیکن پھر بھی وہ مخاطب کی ناگواری کی پروا نہیں کرتے، یہی حکم ہم کو ہے۔ (التواصی بالحق: ص ۱۸۰)

اللہ کے بندے تو ایسے بھی ہیں کہ اللہ کے لئے سختیاں برداشت کرتے ہیں، اور

ایک ہم ہیں کہ نبی عن المنکر اس لئے نہیں کرتے کہ آپس میں ایسا انبساط نہیں رہے گا، وہ شگفتگی نہیں باقی رہے گی، اذیت کا اندیشہ تو کیا ہوتا، محض انشراح (دلی خوشی) کی کمی بھی نہیں چاہتے، اور اگر اس خوف کے ساتھ طمع (لاالچ) بھی ہو تو پھر کچھ نہ پوچھئے، منع کرنا تو درکنار بلکہ خوشامد کے مارے خود اس منکر کی الٹی تائید کرتے ہیں، اگر امراء میں سے کوئی شطرنج کھیلتا ہو اور کوئی دوسرا ٹوکے..... تو یہ کہہ دیں گے کہ امام شافعیؒ نے شطرنج کو مباح کہا ہے حالانکہ ان کا بھی یہ قول نہیں رہا۔ انہوں نے اس سے رجوع کر لیا ہے۔ (الدعوت الی اللہ جس ۲۰)

تبلیغ کی وجہ سے مخاطب کی ناگواری یا تعلقات

کی خرابی کا خطرہ اور اس کا شرعی حل

جن لوگوں پر قدرت نہیں ہے ان میں دو قسم کے لوگ ہیں ایک وہ کہ جن کو تبلیغ کرنے میں ضرر کا اندیشہ ہے جیسے دشمن اور مخالف، اور بعض لوگ وہ ہیں جہاں ضرر کا اندیشہ نہیں، صرف ناگواری کا خطرہ ہے۔ اور ان میں زیادہ تر ایسے لوگ ہیں، چنانچہ دوست، احباب، بھائی اور عزیز (رشتہ دار) سے ضرر جسمانی یا مالی کا خطرہ نہیں ہوتا۔ بس ان کی تبلیغ سے اس واسطے پہلو تہی کی جاتی ہے کہ ان کو ہماری روک ٹوک ناگوار ہوگی۔

سو اس کا علاج یہ ہے کہ نصیحت کا عنوان ایسا اختیار کرو، جس سے مخاطب کو ناگواری نہ ہو اور اس پر بھی کسی کو ناگواری ہو تو اس کی پروا نہ کرنی چاہئے۔ (التواصی بالصبر جس ۲۲۳، ۲۱۱)

غرض نصیحت میں اپنی طرف سے سختی نہ کرے اس کے باوجود اگر کوئی برامانے تو مانا کرے اپنے فعل کا تو انتظام ہو سکتا ہے کہ برامانے کا طرز اختیار نہ کرے مگر دوسرے کے فعل کی پروا نہ کرے۔

(الدعوت الی اللہ جس ۹۱)

”وَتَوَاصَوْا بِالصَّبْرِ“ میں مبلغ کو تنبیہ ہے کہ جب تم دوسروں کو صبر کی نصیحت کرتے

ہو تو ذرا خود تبلیغ میں بھی صبر و استقلال سے کام لینا، کیوں کہ تبلیغ میں بعض ناگواریاں بھی پیش آتی ہیں، اگر صبر و استقلال سے کام نہ لیا تو تبلیغ دشوار ہو جائے گی۔ (التواصی بالحق: ص ۱۷۸)

مگر یہ ضروری ہے کہ اپنی طرف سے سختی اور دشمنی کا اظہار نہ کریں بلکہ نرمی اور شفقت سے امر بالمعروف کرے، اس پر بھی مخالفت ہو تو تحمل کرے اور اگر تحمل کی طاقت نہ ہو تو خطاب خاص نہ کرے محض عام خطاب پر اکتفاء کرے۔ (حقوق و فرائض: ص ۱۱۳)

حکمت اور نرمی کے ساتھ اگر دعوت دی جائے تو ناگواری نہ ہوگی

حق تعالیٰ فرماتے ہیں: ”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“ یعنی اپنے رب کی طرف لوگوں کو حکمت اور موعظہ حسنہ سے دعوت دو۔

اگر نصیحت موعظہ حسنہ سے ہوگی اس سے کسی کو ناگواری نہ ہوگی، اور بالفرض اگر نصیحت سے کوئی دوسرا غصہ بھی ہو گیا تب بھی اس سے لڑومت۔ اس وقت چپ رہو، دوسرے وقت سمجھاؤ کہ بھائی تم تو برا مان گئے۔ غور کرو یہ کیسی اچھی بات ہے اس کو قبول کر لو، اگر ایک دفعہ سے کام نہیں چلتا تو بار بار سمجھاؤ اور صرف اسی پر اکتفا نہ کرو، بلکہ خلوت میں اللہ تعالیٰ سے دعاء بھی کرو کہ خطاب کا اثر اس کے دل میں پیدا کر دے (اور یہ دعاء کرے) یا اللہ ہم نے کام شروع کیا ہے تو اس کو پورا فرما۔ اگر پکے رہو اور ان کے سر ہو جاؤ (یعنی لگے رہو) تو انشاء اللہ کام ضرور بن جائے گا۔ (الاتمام للعمامة الاسلام: ص ۱۲۸)

دوست اور ہر مسلمان کو تبلیغ و نصیحت کرنے کی ضرورت

اگر تمہارے کسی دوست کا رویہ راستہ میں گر پڑے تو تم پر حق یہ ہے کہ اسے اٹھا کر دے دو، اور اس سے کہو کہ اچھی طرح باندھ کر رکھو۔ اور ایسا ہی کرتے بھی ہیں۔ یہ نہیں کرتے کہ رویہ کو راستہ ہی میں پڑا رہنے دیں کہ ہمیں کہنے کی کیا ضرورت ہے۔ یہ کوئی بچہ ہے؟ خود

خیال کیوں نہیں کرتا؟ نہیں، بلکہ روپیہ کو اٹھا کر ضرور دیتے ہیں، کیوں کہ سمجھتے ہیں، کہ یہ دوست ہے اس سے بیچارہ کو نفع ہوگا، لاؤ اٹھا کر دیدو، اور سمجھا دو، یہ اس کے کام آئے گا۔

اسی طرح ہر مسلمان کو چاہئے کہ جب اپنے بھائی مسلمان کو دیکھے کہ نماز نہیں پڑھتا ہے اور اس کی نماز چھوٹ گئی ہے تو یہ سمجھے کہ گویا اس کا روپیہ کھو گیا ہے۔ بلکہ روپیہ اور اشرفی کی بھی اس کے سامنے کیا حقیقت ہے تو اس کو بھی ضرور سمجھا دو، مگر یہاں یہ کہتے ہو کہ ہمیں کیا غرض پڑی؟ کیوں صاحبو! کیا نماز روپیہ سے بھی کم ہے؟ (الاتمام لعمۃ الاسلام: ج ۱۰ ص ۱۰۹)

مخاطب کے برامانے کا عذر اور اس کا حل

تم ایک عذر کرو گے کہ وہاں تو بتلانے سے دوسرا احسان مانے گا اور یہاں (دین کی بات بتلانے سے) برامانتا ہے۔ حضرت! یہ کوئی عذر نہیں۔ تم کہنے کے طریقے سے کہو، ہرگز کوئی برانہیں مانے گا۔ اس طرح کیوں کہتے ہو جس سے دوسرا بھڑک اٹھے۔ تم تو طعن و تشنیع سے کہتے ہو اس سے بے نمازی تو کیا جو نمازی ہیں وہ بھی برامانے گا۔ مگر یہ مرض ایسا عام ہو گیا ہے کہ جو بے نمازی کبھی نماز کے لئے آتا ہے اس پر ضرور طعن کرتے ہیں۔

صاحبو! کہنے کا اثر کیوں نہ ہو اور دوسرا برا کیوں مانے، تم اس طریقے سے کہہ کر تو دیکھو۔ آپ تو طعن سے کہتے ہیں۔ یوں تو اگر روپیہ بھی طعن سے اٹھا کر دو، تو دوسرا ضرور برا مانے گا۔ مثلاً اتنے زور سے اس کے ابو پر مارو کہ آنکھ پھوڑ دو تو ضرور برامانے گا۔

غرض برے طریقے سے کہا جائے گا تو دوسرا ضرور برامانے گا۔ خواہ روپیہ کا معاملہ ہو یا نماز کا معاملہ ہو۔ اور اچھے طریقے سے (دیا جائے یا کہا جائے تو) ممنون ہوگا۔

(الاتمام لعمۃ الاسلام: ج ۱۰ ص ۱۱۰)

کہنے کا بھی طریقہ ہوتا ہے کہنا کبھی صریح ہوتا ہے کبھی تدبیر سے، موقع محل کا خیال کرنا چاہئے۔ مگر کہنے کی فکر ہو۔ اگر اسی دھن میں لگے رہو تو یہ طریقہ معلوم کرنے کا بھی شوق

ہوگا، مگر یہاں تو یہ فکر ہی نہیں بلکہ اپنی خیر منائی جاتی ہے اور نصیحت کریں گے بھی تو برے طریقے سے، جیسے دوسروں کے سر پر کلہاڑی ماردی جائے اس کی بھی پرواہ نہیں کہ کس طرح کہنے سے فائدہ ہوگا۔

میں کہتا ہوں، جس کو نصیحت کرنا ہو اس کا طریقہ بزرگوں سے سیکھ لے۔ میں یہ نہیں کہتا کہ نصیحت نہ کرے بلکہ طریقہ سیکھے، نصیحت سب کو کرو، مگر بزرگوں سے سیکھ کر، ہر چیز حاصل کرنے سے حاصل ہوتی ہے، کوئی چیز یوں ہی نہیں آیا کرتی۔ اور حاصل کرنے کی صورت یہ ہے کہ ان کے پاس رہو ان سے پوچھتے رہو۔ وہ بتلائیں گے۔ یاد رکھو! نصیحت میں سختی نہ کرو، لطافت اور نرمی سے کہو، اور اگر ممکن ہو تو دوسروں پر رکھ کر سنا دو۔ (الاتمام: ص ۱۱۱، ۱۱۲)

خواہ مخواہ کے فضول عذر کی وجہ سے ترک تبلیغ

اب اگر کوئی یہ کہے کہ صاحب اگر کسی کو عذر ہو مثلاً یہ کہ ہم کسی کو نصیحت کریں اور وہ اس سے برا مانتا ہے، ناک، منہ چڑھاتا ہے اور ایذا (تکلیف) پہنچانے کے درپے ہو جاتا ہے تو کیا پھر بھی امر بالمعروف کریں؟

اس کا جواب یہ ہے کہ پہلے آپ امر بالمعروف کریں جب کام شروع کر کے کہیں گاڑی اٹلگی اس وقت استفتاء کر لینا، ابھی سے اعذار کا حکم دریافت کرنے کا آپ کو حق نہیں، بلکہ اس وقت اعذار کا حکم دریافت کرنا گویا جان بچانے کی تدبیریں ڈھونڈنا ہے۔

سب مسلمان جانتے ہیں کہ شریعت نے طاقت سے زیادہ کوئی حکم نہیں دیا مگر پھر بھی اس قسم کے اعذار کو دوسرے کاموں کے بارے میں کوئی پیش نہیں کرتا، مثلاً وضو، بعض دفعہ عذر سے ساقط ہو جاتا ہے، اور نماز میں قیام عذر سے ساقط ہو جاتا ہے مگر جس وقت نماز کے لئے کسی کو کہا جاتا ہے وہ کبھی نہیں یہ کہتا ہے کہ پہلے مجھے یہ تو بتلا دو کہ وضو اور قیام کن کن عذروں سے ساقط ہو جاتا ہے۔ کیوں کہ وہاں آپ نماز پڑھنے کو ضروری سمجھتے ہیں، اور عذر کو عارضی۔

اسی طرح کھانے میں بھی طبیب سے یہ نہیں پوچھا جاتا، کہ حکیم جی کھانے کے شرائط تو بتلا دو، اور یہ بھی تو سمجھا دو کہ کس وقت کھانا چھوڑ دیا جائے؟ کیوں کہ یہاں بھی کھانے کو ضروری اور نہ کھانے کو عارضی سمجھا جاتا ہے اسی طرح رمضان میں جو لوگ روزہ رکھتے ہیں، وہ کبھی پہلے یہ نہیں پوچھتے کہ مولوی صاحب روزہ کن کن وجوہ سے ساقط ہو جاتا ہے؟ بلکہ اگر کوئی کبھی ایسا سوال کرے تو اس کے بارے میں عام طور پر یہ بدگمانی ہوتی ہے کہ شاید روزہ نہ رکھنے کے ارادے ہیں۔ صاحبو! آپ کو چاہئے تھا کہ امر بالمعروف شروع کرتے پھر کسی وقت کسی باوجاہت آدمی کو خلاف شرع وضع پر نصیحت کرنے یا کافر کو تبلیغ اسلام کرنے میں گاڑی نکلتی، اس وقت مولوی صاحب سے پوچھتے کہ اس موقع پر کیا کروں۔ یہ کیا کہ آپ نہ حاکم کو امر بالمعروف کریں، نہ محکوم کو نہ مسلم کو نہ کافر کو، نہ بیوی کو، نہ اولاد کو، اور پہلے ہی سے لگے عذر کا حکم دریافت کرنے۔

شاید آپ یہ کہیں کہ نماز روزہ میں تو عذر کم پیش آتے ہیں اور امر بالمعروف میں تو اکثر پیش آتے رہتے ہیں، میں کہتا ہوں کہ یہ خیال غلط ہے، اپنے گھر والوں کو امر بالمعروف کرنے میں کون سا عذر مانع ہے؟ بیوی نے نماز نہ پڑھی تھی اس کو نصیحت کرنے میں کیا خوف تھا؟ کیا وہ آپ کو مار ڈالے گی؟ یا لڑکا نماز نہیں پڑھتا تو وہ آپ کا کیا کر لے گا؟۔

(التواصی بالحق: ص ۱۶۶)

سچی بات تو یہ ہے کہ شرائط و آداب کا حقیقی طالب بھی وہی ہوگا جس نے پکارا وہ امر بالمعروف و نہی عن المنکر کا کر لیا ہو اس کو البتہ حق ہے شرائط و ضوابط پوچھنے کا۔ وہ اگر آداب و اعذار معلوم کرے تو اس کو سب کچھ بتلا دیا جائے گا، باقی موجودہ حالت میں جب کہ اس کی طرف توجہ اور التفات ہی نہیں اس حالت میں آپ کو اعذار و شرائط پوچھنے اور سمجھنے کا بھی کچھ حق نہیں، جو شخص کام کا ارادہ ہی نہ کرے اس کو نہ شرائط و ضوابط بتلائے جائیں گے اور نہ ہی اس کو آداب و اعذار پوچھنے کا حق ہے۔ اس کی وجہ یہ ہے کہ وہ تو شرائط و اعذار اس لئے تلاش کرے گا، تا کہ امر بالمعروف کرنا نہ پڑے بلکہ کسی طرح اس سے چھٹکارا مل جائے۔ جب اعذار معلوم

ہو جائیں گے تو کوئی نہ کوئی بات تراش لے گا کہ مجھ میں یہ یہ عذر موجود ہیں۔ یہ شرطیں مجھ میں نہیں پائی جاتیں، ہم کیسے امر بالمعروف کریں۔ اسی لئے علماء کو چاہئے کہ عمل شروع کرنے سے پہلے کسی کو اعذار و شرائط بتلایا ہی نہ کریں، جیسے کوئی شخص نماز پڑھنے کا ارادہ ہی نہ رکھتا ہو اور علماء سے پوچھتا ہے کہ نماز کے شرائط کیا ہیں اس کے اعذار و مواعظ کیا کیا ہیں ایسے شخص کو شرائط و اعذار نہ بتلانا چاہئے ورنہ وہ تو ہر وقت اسی دھن، میں رہے گا کہ کوئی بات ایسی ہو، جس سے نماز پڑھنے سے چھٹی مل جائے البتہ جس کا پڑھنے کا ارادہ ہو، وہ پوچھے تو اس کو بیشک بتلادیا جائے، لیکن اگر یہ معلوم ہو جائے کہ محض چھٹکارا حاصل کرنے کا متلاشی ہے، تو مفتی کو چاہئے کہ ایسے شخص کو ہرگز جواب نہ دے، بلکہ میرے نزدیک ایسوں کو مواعظ و اعذار کی اطلاع کرنا بھی جائز نہیں ہوگا۔

(آداب و تبلیغ: ص ۷۸)

معذور ہونے کا حکم لگانے میں ہر شخص کی رائے کا اعتبار نہیں

ان تاویلات کا جو تمہاری تراشی ہوئی ہیں کچھ اعتبار نہیں۔ تمہارے فتوے سے امر بالمعروف ساقط نہیں ہو سکتا۔ یہ نہیں کہ جو تمہارا دل چاہے وہی ہو جائے تمہاری رائے معتبر نہیں۔ بلکہ ضرورت اس کی ہے کہ کسی صاحب کمال سے پوچھنا چاہئے اگر وہ کہہ دے کہ تم معذور ہو تو ٹھیک ہے ورنہ تمہارے خیالات کا، یا جاہلوں کے کہنے کا کچھ اعتبار نہیں۔ کسی صاحب بصیرت کی شہادت ہونی چاہئے ورنہ اس طرح تو ہر شخص کوئی نہ کوئی عذر تراش لے گا۔ غرض پہلے ہر شخص قلب کو ٹٹول کر دیکھ لے کہ امر بالمعروف کا مقصد ہے یا نہیں؟ یا محض اس سے خلاصی ہی چاہتا ہے، اگر قصد ہو تو بیشک وہ اس کے آداب و اعذار و شرائط سیکھے۔ علماء سے پوچھ کر یا کتابوں سے دیکھ کر۔

(آداب و تبلیغ: ص ۸۲)

(حاصل یہ) کہ تبلیغ کے شرائط و ضوابط و آداب و اعذار، علماء سے دریافت کرو خود مفتی بن کر کیوں فتویٰ لگا لیا کہ ہم تو معذور ہیں۔ (آداب و تبلیغ: ص ۷۹)

ترک دعوت و تبلیغ کا شرعی عذر و مانع

بس یاد رکھئے کہ ترک امر بالمعروف کے لئے عذر صرف یہ ہے کہ لائق ضرر (یعنی نقصان) کا اندیشہ ہو اور ضرر بھی جسمانی، محض منفعت کا فوت ہونا عذر نہیں۔

اب غور کیجئے کہ ضرر کا لائق ہونا ترک تبلیغ کے کتنے مواقع میں ہوتا ہے، زیادہ تر تو یہ ہے کہ محض مخاطب کی ناگواری کا خیال مانع ہوتا ہے تو اس شخص کی ناگواری کی پرواہ کیوں کی جاتی ہے۔ (التواصی بالحق جس ۱۸۰)

ہاں نبی عن المنکر میں اگر اندیشہ ہو، ایسی اذیت (یعنی تکلیف پہنچ جانے) کا کہ جس اذیت کا یہ متحمل نہ ہو تو اس وقت نبی عن المنکر معاف ہے۔ اور جہاں ایسی اذیت نہیں فقط اندیشہ ہے کہ مخاطب برامانے گا، یا ہمارا مرتبہ اس کی نظر میں کم ہو جائے گا، یا ہمیں شاید کچھ دینے کا ارادہ رکھتا ہو اور اب نبی عن المنکر کر دینے سے، نہ دے گا۔ یہ سب خیال فاسد ہیں، اس وجہ سے نبی عن المنکر معاف نہیں۔ مگر اب تو یہ نوبت ہے کہ محض اپنے حفظ جاہ و مال (مادی منفعت) کے لئے نبی عن المنکر سے بچتے ہیں۔

اللہ کے بندے تو ایسے بھی ہوئے ہیں کہ امر بالمعروف و نبی عن المنکر میں اندیشہ تو کیا اذیت واقع بھی ہو جائے تب بھی وہ باز نہیں آتے تھے۔ (الدعوت الی اللہ جس ۱۹)

(خلاصہ یہ کہ) تبلیغ سے ایک مانع تو عدم قدرت (یعنی قدرت نہ ہونا) ہے اور ایک مانع عدم التزام ہے (یعنی بات ماننے کا وعدہ نہ کرنا) گو التزام واقع میں مانع نہیں، بلکہ قدرت کے بعد تبلیغ واجب ہے، گو دوسرے نے صراحتاً التزام نہ کیا ہو، جیسے بیوی، بچے کہ شرعاً ان پر ہماری اطاعت واجب ہے۔ مگر انہوں نے صراحتاً اس کا التزام نہیں کیا (ان سب پر بھی تبلیغ واجب ہے)۔

دعوت و تبلیغ کے سلسلے میں تکلیف برداشت کرنا

افسوس انبیاء علیہم السلام کی تو یہ حالت تھی کہ جن لوگوں نے ان کے خون بہائے، سر پھوڑے، دانت توڑے، لوہے کا خود سر میں گھسا دیا، ایسے لوگوں کو بھی تبلیغ کرتے رہے، تمام تکلیفیں جھیلنے رہے مگر تبلیغ سے نہ رکے۔ اور بڑا کمال یہ ہے کہ ایسی ایسی تکلیفیں سہنے پر بھی کفار کے حق میں بددعا نہیں کی شفقت کا یہ عالم تھا کہ ایسے دشمنوں کے واسطے بھی ان کے منہ سے یہ دعاء ہی نکلتی تھی: ”رَبِّ اِهْدِ قَوْمِيْ فَاِنَّهُمْ لَا يَعْلَمُوْنَ“۔

الہی میری قوم کی آنکھیں کھول دیں، کیوں کہ یہ مجھ کو پہچانتے نہیں ہیں، اس لئے میرے ساتھ ایسا برتاؤ کر رہے ہیں۔ اگر یہ مجھ کو پہچان لیتے تو ہرگز میرے ساتھ یہ معاملہ نہ کرتے۔

حضور صلی اللہ علیہ وسلم کی تو بڑی شان ہے آپ کے غلامان غلام بھی امت کے حال پر ایسے شفیق و مہربان ہوئے ہیں کہ اپنے تکلیف پہونچانے والوں کے لئے ہمیشہ دعاء ہی کرتے تھے۔

(الانتمام لنعمة الاسلام، جس ۲۸۷)

فصل (۲)

صلح کل کا فلسفہ درست نہیں

محبوب کے دشمن سے صلح کرنے میں محبوب کی رضا ہرگز نہیں ہو سکتی اللہ تعالیٰ کا طریقہ صلح کل کا نہیں۔ صلح کل کا طریقہ ہوتا تو موسیٰ علیہ السلام کو عمالقمہ سے مقاتلہ (جنگ) کرنے کا کیوں حکم ہوتا؟ خود جناب رسول اللہ ﷺ کو یہ خطاب کیوں ہوتا؟ ”جَاهِدِ الْكُفَّارَ“ (یعنی اے محمد ﷺ آپ کفار سے جہاد کیجئے)۔

اگر حضور صلی اللہ علیہ وسلم صلح کل سے کام لیتے تو تمام عرب مسخر ہو جاتا۔ معلوم ہو گیا کہ صلح کل ملحدوں کا مذہب ہے اس لئے میں اس سے بھی منع کرتا ہوں۔

(الانبیاء لمحققہ دعوت و تبلیغ جس ۳۸۹)

جو شخص خدا سے بیگانہ ہے اگر اس کو احکام الہی کی تبلیغ ناگوار ہے تو ہماری جوتی سے۔ ہم تبلیغ سے کیوں رکیں، بس ہم کو خدا پر نظر رکھنا چاہئے چاہے تمام عالم ناراض ہو جائے۔ بس تمام عالم سے کہہ دو کہ ہم نے ایک ذات سے تعلق جوڑ لیا ہے، جو اس سے ملے وہ ہمارا دوست ہے جو اس سے الگ وہ ہم سے الگ ہے۔

ابراہیم علیہ السلام نے اپنے باپ کو اسلام کی دعوت دی تھی جب وہ راہ پر نہ آئے تو صاف فرمایا: ”سَلَامٌ عَلَيْكَ سَأَسْتَغْفِرُ لَكَ رَبِّي“۔ کہ بس میرا اسلام لو، اب تم سے کوئی واسطہ نہیں رکھتا، اپنے خدا سے دعاء کروں گا۔ صاحبو! ابراہیم علیہ السلام کا طریقہ اختیار کرو، اسلام کا مقتضی یہی ہے، پس ہم کو کسی کی ناگواری کی پرواہ نہ کرنی چاہئے، اور مخاطب کی ناگواری کی وجہ سے تبلیغ میں کوتاہی نہ کرنی چاہئے۔

(التواصی بالحق جس ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰)

اتحاد و اختلاف کے حدود

فرمایا کہ نا اتفاقی اس واسطے بری ہے کہ یہ دین کو مضر ہے اور اگر دین کو مفید ہو گویا کو مضر ہو تو وہ بری نہیں۔ چنانچہ ایک نا اتفاقی وہ بھی ہے جس کو حضرت ابراہیم علیہ السلام نے اختیار فرمایا تھا۔ حق تعالیٰ فرماتے ہیں: ”قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ حَتَّىٰ تُوْمِنُوا بِاللَّهِ وَحَدَّهُ“۔ (پ ۲۸، سورہ ممتحنہ)

ترجمہ: تمہارے لئے ابراہیم میں اور ان لوگوں میں جو کہ ان کے شریک حال تھے ایک عمدہ نمونہ ہے، جب کہ ان سب نے اپنی قوم سے کہہ دیا کہ ہم تم سے اور جن کو تم اللہ کے سوا معبود سمجھتے ہو ان سے بیزار ہیں، ہم تمہارے منکر ہیں، اور ہم میں اور تم میں ہمیشہ کے لئے عداوت اور بغض ظاہر ہو گیا، جب تک تم ایک اللہ پر ایمان نہ لاؤ۔ (بیان القرآن)

اور ایک اتفاق وہ تھا جس کے بارے میں ابراہیم علیہ السلام فرماتے ہیں: وَقَالَ إِنَّمَا اتَّخَذْتُمْ مِنْ دُونِ اللَّهِ أَوْثَانًا مَوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَامَةِ يَكْفُرُ بَعْضُكُم بِبَعْضٍ. وَيَلْعَنُ بَعْضُكُم بَعْضًا وَمَأْوَاكُمُ النَّارُ۔ (عنکبوت)

اور ابراہیم علیہ السلام نے فرمایا کہ تم نے جو خدا کو چھوڑ کر بتوں کو تجویز کر رکھا ہے، پس یہ تمہارے باہمی دنیا کے تعلقات کی وجہ سے ہے۔ پھر قیامت میں تم میں ایک دوسرے کا مخالف ہو جائے گا، اور ایک دوسرے پر لعنت کرے گا اور تمہارا ٹھکانہ دوزخ ہوگا۔ (بیان القرآن)

اس سے صاف معلوم ہوا کہ ابراہیم علیہ السلام کے مقابلہ میں جو کفار تھے ان میں آپس میں اتحاد و اتفاق کامل طور سے تھا۔ مگر کیا اس اتفاق کو کوئی محمود (پسندیدہ) کہہ سکتا ہے؟ ہرگز نہیں۔ بلکہ حضرت ابراہیم علیہ السلام نے تو اس اتفاق کی بنیادیں اکھاڑ کر پھینک دی تھیں، کیونکہ یہ اتفاق حق کے خلاف تھا۔

خوب سمجھ لو، اتفاق صرف اسی وقت مطلوب و محمود ہے، جب کہ دین کے اعتبار سے مفید ہو۔ اور نا اتفاقی اس وقت مذموم ہے جب کہ دین کی مضر ہو۔ اور اگر اتفاق و اتحاد دین کو مضر ہو اور نا اتفاقی دین کو مفید ہو، تو اس وقت نا اتفاقی ہی مطلوب ہوگی۔

فرمایا قرآن کا ایک لقب فرقان بھی ہے، جس سے معلوم ہوا کہ قرآن ہمیشہ جوڑتا ہی نہیں۔ بلکہ کہیں جوڑتا ہے اور کہیں توڑتا ہے جو لوگ حق پر ہوں ان کے ساتھ وصل (ملنے) کا حکم ہے۔ اور جو باطل پر ہوں ان کے ساتھ فصل (علاحدگی) کا حکم ہے۔

(ملفوظات کمالات اشرفیہ: ص ۲۶، مطبوعہ پاکستان)

اتحاد و اتفاق کی وجہ سے ترک تبلیغ کی مذمت

آج کل ایسے بھی مسلمان ہیں جو تبلیغ کے کام میں روڑے اٹکاتے ہیں اور کہتے ہیں کہ یہ کام چھوڑ دو، اس سے ہندو مسلم اتحاد میں فرق آتا ہے۔ ”اَنَا لِلّٰهِ وَاَنَا اِلَيْهِ رَاجِعُونَ“ ان کے یہاں اب بھی ہندوؤں سے..... اتحاد باقی ہے۔ مگر مزہ یہ ہے کہ اتحاد تو جانین سے ہوتا ہے مگر ان کا اتحاد ایک طرفی ہے کہ ہندو تو ان کی ذرا بھی رعایت نہیں کرتے۔ جہاں ان کو موقع ملتا ہے مسلمانوں کو مرتد کر لیتے ہیں، آبروریزی، مال و جان کے درپے ہو جاتے ہیں، مگر ان حضرات کا اتحاد اب بھی باقی ہے، بھلا ان سے کوئی پوچھے کہ مسلمانوں کو جب ہندو مرتد بنا رہے ہیں تو کیا مسلمانوں کو مرتد ہونے دیا جائے، ان کو سنبھالنے کی کوشش نہ کی جائے؟ اگر ان کی یہی رائے ہے تو اس کا مطلب یہ ہوا کہ چاہے ایمان جاتا رہے مگر اتحاد نہ جائے تو ایسے اتحاد پر لعنت ہے، جس کے واسطے اسلام و ایمان کی بھی پرواہ نہ رہے۔ جن لوگوں کی یہ رائے ہے وہ خود تبلیغ نہ کریں، مگر جو لوگ یہ کام کرنا چاہتے ہیں، ان کو یہ کس لئے روکتے ہیں، مسلمانوں کو اللہ کے نام پر (اسلام کی دعوت و تبلیغ) شروع کر دینا چاہئے اور ان لوگوں کی باتوں پر توجہ نہ کرنا چاہئے۔

عبرت ناک واقعہ

میں آپ کو عبرت ناک کثیر الوقوع واقعہ سناتا ہوں کہ ایک چودہ برس کی ناقص العقل لڑکی جس نے ماں باپ کی گودوں پر ورش پائی اور ان کے گھر کو اپنا گھر، ان کے دوست کو اپنا دوست ان کے دشمنوں کو اپنا دشمن سمجھتی تھی، دو لفظوں سے نکحت اور قبلت سے (میں نے نکاح قبول کیا) اس کی یہ حالت ہو جاتی ہے کہ نہ معلوم ان دو لفظوں میں کیا جادو بھرا ہوا ہے کہ جہاں اس کے منہ پر سے ہاتھ اترے، اب شوہر کا گھر اس کا گھر ہے، اس کا دوست اس کا دوست ہے، اس کا دشمن اس کا دشمن ہے، گوشوہر کا دوست اس کے باپ کا دشمن ہی کیوں نہ ہو، اور شوہر کا دشمن اس کے باپ کا دوست ہی کیوں نہ ہو، بلکہ اگر کسی وقت اس کا باپ بھی اس کے شوہر کا دشمن ہو جائے تو عموماً عورتیں اپنے شوہر کا ساتھ دیتی ہیں۔

افسوس اس لڑکی نے تو عقد کے ایجاب و قبول کو اس پختگی کے ساتھ نبھایا، اور ایسی مردانگی (یعنی ہمت) دکھائی۔ اور ہم لوگوں نے باوجود مرد ہونے کے خدا تعالیٰ سے معاملہ منعقد کر کے (یعنی ایمان لا کر) اس کو نہیں نبھایا، کہ ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کہہ کر خدا تعالیٰ کے دوست کو اپنا دوست اور خدا کے دشمن کو اپنا دشمن نہیں سمجھتے۔ غضب (اور تعجب) ہے کہ ناقص العقل لڑکی تو ایک انسان سے تعلق جوڑ کر صرف اسی کی ہو جاتی ہے اور ہم خدا سے تعلق جوڑ کر صرف اس کے نہیں ہوتے۔

آپ کا حال تو یہ ہونا چاہئے کہ..... بس تمام عالم سے کہہ دو، کہ ہم نے ایک ذات سے تعلق جوڑ لیا ہے جو اس سے ملے، وہ ہمارا دوست ہے اور جو اس سے الگ ہے وہ ہم سے الگ ہے۔

ایک حکایت

اللہ کے بندے ایسے بھی ہوتے ہیں کہ امر بالمعروف و نہی عن المنکر میں اندیشہ تو کیا واقعی اذیت بھی پہنچ جائے تب بھی وہ باز نہیں آتے۔ چنانچہ ایک حکایت ہے کہ ایک مقام پر جامع مسجد میں ایک عطر کا تاجر آیا، جماعت کے بعد لوگ حسب معمول سنتیں پڑھنے لگے اتفاق سے نمازیوں میں کوئی بڑے عہدہ دار بھی تھے، وہ سنتوں میں وہی رسمی اٹھک بیٹھک کرنے لگے۔ جس میں ارکان کی تعدیل نہ تھی۔ جب سلام پھیرا تو اس تاجر نے جو ایک غریب آدمی تھا، سامنے آکر سلام کیا اور عرض کیا کہ حضور آپ کی نماز ٹھیک نہیں ہوئی۔ اسے پھر دوبارہ پڑھ لیجئے۔ کیوں کہ مجھے آپ کے وقت کا بڑا قلق ہے کہ یوں ہی رائیگاں جا رہا ہے۔ اس نماز سے آپ کو کوئی فائدہ نہیں ہوا۔ بس اتنا سننا تھا کہ مارے غصہ کے آگ بن گئے، کہ نالائق بیہودہ تیری یہ جرأت؟ ارے تجھے کیا چپ رہ۔ خبر دار اگر پھر ایسی گستاخی کی۔ اس نے کہا صاحب! یہ گستاخی نہیں خیر خواہی ہے کہ نماز پھر پڑھ لیجئے۔ بہر حال دونوں میں یہاں تک گفتگو بڑھی، کہ عہدہ دار نے اسے مارا۔ اس نے کہا کہ آپ اور مار لیجئے مگر میں آپ کو مسجد سے نہ نکلنے دوں گا، جب تک آپ نماز نہ دہرائیں گے۔ جب شور و غل زیادہ ہوا تو چاروں طرف سے لوگ جمع ہو گئے اور عہدہ دار صاحب سے کہا کہ اس میں اس قدر برامانے کی کیا بات ہے۔ سچ تو کہتا ہے، کیوں نہیں پھر پڑھ لیتے۔

غرض اس نے انہیں پھر نماز پڑھوائی۔ پھر تو ایسی تعدیل سے (ٹھہر ٹھہر کر) پڑھی کہ شاید عمر بھر میں یہ پہلی نماز ہوگی، کیوں کہ اگر یہ بھی ویسی ہی پڑھتے تو پھر جھگڑا ہوتا۔ جب وہ عہدہ دار نماز پڑھ کے چلے گئے تو بستی میں تاجر کی خوب شہرت ہوئی۔ لوگ اسے بزرگ سمجھنے لگے، اور جدھر جاتا ہے لوگ کہتے ہیں کہ حضرت ذرا، یہاں بیٹھ جائیے۔ اور ذرا ہمارے گھر تشریف لے چلئے۔ اب لوگ ضرورت سے نہیں، بلکہ تبرکاً عطر خریدتے ہیں، داموں میں

بھی کچھ تکرار نہیں کرتے کہ اگر زیادہ بھی چلے جائیں گے تو برکت ہی ہوگی، غرض اس کا سبب عطر بھی خوب بکا، اور دین کی ایک بات (کی تبلیغ کرنے) سے دنیا کا بھی فائدہ ہو گیا، غرض اللہ کے بندے ایسے بھی ہیں، کہ اللہ کے لئے سختیاں برداشت کرتے ہیں۔

(الدعوت الی اللہ: ص ۲۰، ملحقہ دعوت و تبلیغ)

ایک اور حکایت

ہمت کی برکت پر ایک حکایت یاد آئی، کہ ایک بزرگ تھے کہ لمبے سفر میں تو نماز اور جماعت کے خیال سے ایک دو آدمی کو ساتھ رکھتے تھے (تا کہ جماعت سے نماز پڑھ سکیں) اور چھوٹے سفر میں اس انداز سے سفر کرتے تھے کہ نماز کے وقت منزل پر پہنچ جائیں، اتفاق سے ایک چھوٹے سفر میں راستہ میں کچھ حرج ہو گیا، اور ظہر کا وقت آ گیا، گاڑی والا ہندو تھا۔ انہوں نے وضو کیا، اور سنتیں پڑھیں کوئی اور نمازی نہیں دکھائی دیا انہوں نے دعاء مانگی کہ اے اللہ! ہمیشہ میں جماعت سے نماز پڑھتا ہوں، اور اس وقت میں مجبور ہوں اگر آپ چاہیں تو اس وقت بھی جماعت سے مشرف کر سکتے ہیں، مصلیٰ بچھا کر یہ دعاء ہی کر رہے تھے کہ گاڑی والا سامنے آیا اور کہنے لگا کہ میاں! مجھے تم مسلمان کر لو۔ (بزرگ کو) بڑی مسرت ہوئی۔ سمجھ گئے کہ دعاء قبول ہوئی۔ کیا پوچھنا ہے اس مسرت کا وجد ہو رہا ہوگا۔

اسی وقت مسلمان کیا، اور وضو کرا کر کہا کہ جس طرح میں کروں اسی طرح تو بھی کر، اور سب ارکان میں سبحان اللہ سبحان اللہ کہتے رہنا، دیکھئے!..... یہ برکت تھی ہمت کی۔ (اور دعا کی)

(دعوت الی اللہ: ص ۵۱)

تبلیغ کے مخالفین و معترضین سے چند باتیں

تمام تدبیروں میں سب سے زیادہ سخت ضرورت باہمی اتفاق کی ہے۔ مگر افسوس

ہے کہ مسلمانوں میں جہالت کے ساتھ نا اتفاقی...جدوجہ کی ہے اس حسد اور نا اتفاقی کی بدولت اپنا آپ نقصان کئے لیتے ہیں۔

غضب تو یہ ہو رہا ہے کہ بعض مبلغین دوسری جماعت کے مبلغین کی مذمت کر کے ان ناواقف بے خبر تو مسلموں کو ان کی اتباع کرنے سے روکتے ہیں۔

بھائی! اس وقت تو اسلام کی مشترک تعلیم ضروری ہے عقائد و فروع کا اختلاف پھر دیکھا جائے گا، یا اسلام کی بھی دو حیثیتیں بنالیں..... ایک یہ کہ میں سکھاؤں اس حیثیت سے اسلام برحق ہے۔ اور ایک یہ کہ تو سکھائے اس حیثیت سے برحق نہیں۔ اگر یہ ہے تو خیر تم ہی اسلام سکھاؤ۔ لیکن اگر اس حیثیت سے برحق نہیں۔ اگر یہ ہے تو خیر تم ہی اسلام سکھاؤ۔ لیکن اگر اس حیثیت سے برحق نہیں۔ اگر یہ ہے تو خیر تو ہی اسلام سکھاؤ۔ لیکن اگر خود ہمت نہ ہو، تو دوسروں کو سکھلانے دو، یہ کیا خرافات ہے کہ نہ خود سکھاؤ اور نہ کسی اور کو سکھانے دو؟

ہماری حالت یہ ہے کہ نہ خود کام کریں اور نہ کسی کام کرنے والے کو کرنے دیں، (اور کام کرنے والوں میں) عیب نکالتے ہیں کہ یہ تو بد مذہب ہیں بد عقیدہ ہیں اگر اس نے کسی کو مسلمان بنالیا، وہ ایسا ہی ہوگا جیسا یہ ہے پھر ایسا مسلمان بنانے سے کیا فائدہ؟۔

ارے بھائی! مسلمان تو بنالینے دو، پھر تم جا کر اپنے عقائد سکھلا دینا۔

بہر حال اتفاق کے ساتھ دعوت الی الاسلام کا کام کرنا نہایت اہم اور ضروری ہے۔

(الدعوت الی اللہ ص ۶۲)

فصل (۳)

دعوت و تبلیغ سے غفلت کا نتیجہ

مسلمانوں کی بے حسی اور دوسری قوموں کی جرأت مندی

اس وقت ایک ایسا واقعہ پیش آیا ہے، جس کی خبریں اخباروں میں آپ کو بھی معلوم ہیں کہ ہمارے مسلمان بھائیوں کو دوسری قومیں مرتد بنا رہی ہیں، اس کے متعلق مجھے ایک آیت یاد آئی: ”وَدُّواْ لَوْ تَكْفُرُوْنَ كَمَا كَفَرُوْا فَانكُوْنَ سَوَاءً فَلَا تَتَّخِذُوْا مِنْهُمْ اَوْلِيَاءَ“۔

(پ ۵، سورہ نساء)

اس کے ترجمہ سے اس وقت کی حالت کا اندازہ کر کے آپ کو عبرت ہوگی، ترجمہ یہ ہے کہ کفار تو دل سے پسند کرتے ہیں کہ تم بھی کافر ہو جاؤ، تاکہ سب برابر ہو جائیں، آگے مسلمانوں کو ارشاد ہے کہ ان سے دوستی اور اتحاد مت کرو، کیوں کہ جب ان کی یہ حالت ہے کہ وہ دل سے تمہارا کافر بنا پسند کرتے ہیں تو لامحالہ وہ تم سے مل کر اسی کی کوشش کریں گے۔

افسوس! مسلمانوں کو تو ان سے ملتے ہوئے اس کا خطرہ بھی نہیں ہوتا کہ ان کو مسلمان بنائیں اور وہ ہر وقت دل میں یہی خیال رکھتے ہیں، کہ مسلمانوں کو کافر بنائیں، خدا کے واسطے تم ان سے دوستی اور اتحاد مت کرو، ہاں تھوڑی سی اتنی رعایت کر دیا کرو کہ وہ تمہارے اخلاق کے گرویدہ ہو کر اسلام قبول کر لیں، مگر افسوس کہ وہ تو رات دن اس کوشش میں منہمک ہیں کہ پرانے مسلمانوں کو بھی کافر بنا دیں، اور ہمیں اس کی بھی پروا نہیں، کہ ہمارے جو بھائی پہلے سے مسلمان ہیں ان ہی کو اسلام کے اندر رکھنے کی کوشش کریں۔

صحابہ نے تو کس جانفشانی سے اسلام پھیلایا تھا، آج ہم اسے اپنی غفلت سے

مٹا رہے ہیں.. ہمارے اسلاف کے تو یہ کارنامے تھے کہ غیر قومیں ان میں خود بخود جذب (یعنی داخل) ہوتی تھیں، اگر تم غیر قوموں کو اپنے اندر جذب نہیں کر سکتے تو کم از کم اپنے بھائیوں کو تو ان میں جذب ہونے اور گرنے سے تھام لو۔

ہم نے مانا کہ تمہیں غیر قوموں سے خود اپنا اندیشہ نہیں مگر اپنے بھائیوں کا تو غم ہونا چاہئے کہ غیر قومیں ان کو تباہ کر رہی ہیں۔ (ضرورت تبلیغ: ص ۳۰۸)

دعوت و تبلیغ سے کوتاہی کا انجام غلطی کا اعتراف

ہم کو عقائد حقہ اسلامیہ کی تبلیغ کرنا چاہئے کفار میں بھی اور کفار سے پہلے ان نو مسلموں میں بھی جن پر ارتداد کا اندیشہ ہے۔ کیوں کہ آج کل بعض اہل باطل کی طرف سے فتنہ ارتداد شروع ہو رہا ہے۔ وہ ناواقف نو مسلم جماعتوں کو بہکا رہے ہیں، اور اسلام سے ہٹانے کی کوشش کر رہے ہیں۔ ہم کو اس طرف توجہ کرنا چاہئے، اور واقعی اب تک ہم کو اس طرف توجہ نہ تھی، ہم اپنی کوتاہی کی تاویل نہ کریں گے، تاویل سے کیا ہوتا ہے، خدا تعالیٰ کو تو حقیقت حال کا علم ہے اللہ تعالیٰ معاف کرے، واقعی اب تک ہم اس کام سے غافل تھے۔ اب جو غور کر کے دیکھا جاتا ہے تو حالت یہ ہے کہ بعض دیہات والوں کا اسلام نہایت کمزور اور نازک ہو رہا ہے۔ بعض لوگوں کو نماز روزہ کی تو کیا خبر ہوتی، ان کو کلمہ تک بھی نہیں آتا، ان لوگوں میں تبلیغ اسلام کی سخت ضرورت ہے، خیر اب تک جو غفلت ہوئی وہ تو ہو چکی، لیکن آئندہ کے لئے ہم کو ہوشیار ہو جانا چاہئے۔ (التواصی بالحق: ص ۱۸۹)

اس معاملہ میں ایک بڑی کوتاہی یہ بھی معلوم ہوئی کہ برسوں سے حق بات اپنے بھائیوں تک پہنچائی ہی نہیں گئی، چنانچہ سننے میں آیا ہے کہ جب مبلغین محل ارتداد (جہاں فتنہ ارتداد پھیلا ہے) پہنچے تو ان لوگوں نے یہ کہا کہ ہم نے دس بارہ برس میں آج عالم کی صورت دیکھی ہے، اگرچہ ہم ساری دنیا کی اصلاح کے ذمہ دار نہیں ہیں، مگر پھر بھی ہمیں چاہئے کہ جتنا

ہم سے ہو سکے کوشش تو کریں، کیوں کہ اس کی ہم سے پوچھ ہوگی، اور کامیابی یا ناکامی پر ہمیں توجہ نہ کرنا چاہئے کیوں کہ ہم سے اس کی پوچھ نہ ہوگی۔ (ضرورتِ تبلیغ: ص ۳۰۸)

بجملہ اللہ اس وقت کسی قدر توجہ مسلمانوں کو اس کام کی طرف شروع ہوئی ہے مگر ان میں انتظام نہیں بلکہ محض رسم پرستی ہے۔ (التواصی الحق، ص ۱۸۹)

اسلام کے دو درجے

اسلام کے دو درجے ہیں، ایک درجہ تو لفظ شہادتیں (یعنی کلمہ پڑھنے کا ہے) کہ خدا کو وحدہ لا شریک لہ سمجھے، اور رسول اللہ صلی اللہ علیہ وسلم کی رسالت کا اقرار کرے (یہ تو اسلام کا ادنیٰ درجہ ہے) اور ادنیٰ درجہ کے معنی یہ ہیں کہ یہ تو ضروری ہے اس کے بغیر تو نجات ہو ہی نہیں سکتی۔ ادنیٰ درجہ سے یہ تو برکت حاصل ہو جاتی ہے کہ اس کی بدولت کسی نہ کسی وقت جہنم سے چھٹکارا حاصل ہو جائے گا۔

اور ایک درجہ اس سے اعلیٰ ہے کہ شہادتین کا اقرار کر کے فرائض اور واجبات اسلامیہ کی بھی پابندی کی جائے۔ اس سے نجات کامل حاصل ہوتی ہے کہ بغیر عذاب کے جنت میں جانا نصیب ہوتا ہے۔ اور بڑے بڑے درجات ملتے ہیں، تو معلوم ہوا کہ نجات کامل کے لئے تکمیلِ اسلام کی ضرورت ہے، اور ظاہر ہے کہ ہر شخص کامل نجات ہی کا متوقع اور خواہش مند ہوتا ہے، مقدمات میں ہر شخص کی یہی کوشش ہوتی ہے کہ کسی طرح بغیر سزا و جرمانہ کے رہائی ہو جائے۔ اس کا متوقع اور خواہشمند کوئی نہیں ہوتا کہ بس رہائی ہو جائے، خواہ سزا ہی کے بعد سہی۔

اسی طرح ہر مطلوب میں انسان کو کامل درجہ ہی مطلوب ہوتا ہے۔ تو اسلام میں بھی درجہ کامل مطلوب ہونا چاہئے..... دنیوی امور میں درجہ کمال کا طالب ہر شخص ہے درجہ نقصان پر کوئی اکتفا نہیں کرتا، بلکہ کمال کی کوشش کرتا ہے، مگر دینی کاموں میں ہماری یہ حالت ہے کہ

درجہ نقصان پر راضی ہیں۔ حصول کمال کی کوشش نہیں کرتے، چنانچہ بہت سے لوگ اسلام میں ادنیٰ درجہ یعنی تلفظ شہادتین (کلمہ پڑھ لینے) پر اکتفا کئے ہوئے ہیں، اور نماز وغیرہ کی پرواہ نہیں کرتے۔ اس میں اس خرابی کے علاوہ کہ ان کا اسلام ناقص ہے اور فرائض ترک کرنے سے عذاب ہونے کا اندیشہ ہے بڑی خرابی یہ ہے کہ ایسے مسلمانوں پر دشمنوں کے دانت تیز ہوتے ہیں (یعنی ان کو بہکانے اور مرتد کرنے کی کوشش کرتے ہیں)

تجربہ کی بات

تجربہ یہ ہے کہ مخالف کو اس مسلمان کے بہکانے کی جرأت ہوتی ہے جس کا اسلام ناقص ہے۔ کافر اسی مسلمان کو اپنے پھندے میں لانے کی کوشش کر سکتا ہے جس کا اسلام کامل نہیں، بلکہ برائے نام ہے۔ کیونکہ وہ جانتا ہے کہ جن لوگوں کا اسلام کامل ہے ان پر میرے اغوا کا اثر نہیں ہو سکتا۔ ہاں جو لوگ نام کے مسلمان ہیں سوائے اپنے کو مسلمان کہنے کے اور کوئی بات اسلام کی ان کے اندر موجود نہیں وہ جلد ہمارے بہکانے میں آسکتے ہیں، اس لئے وہ ایسے لوگوں پر اپنے دانت تیز کرتے ہیں (اور ان کو بہکانے کی کوشش کرتے ہیں)۔

چنانچہ آج کل جو فتنہ ارتداد چل رہا ہے اس کے شکار ایسے ہی مسلمان ہو رہے ہیں، جن کو نہ کلمہ توحید یاد ہے۔ نہ نماز روزہ کے پابند ہیں، نہ صورت وضع مسلمانوں جیسی ہے۔ نہ معاشرت مسلمانوں جیسی ہے، صورت سے کوئی شخص ان کو مسلمان نہیں کہہ سکتا مگر چونکہ وہ اپنے کو مسلمان کہتے ہیں اور ان کے آباؤ اجداد بھی مسلمان تھے اس لئے شرعاً وہ مسلمان ہیں اور ان کے اسلام کی حفاظت ہمارے ذمہ ضروری ہے۔

بہر حال تکمیل اسلام کی ضرورت عذاب سے بچنے کے لئے تو ہے ہی مخالفین کے پھندوں سے بچنے کے لئے اس کی ضرورت ہے۔

اگر فتنہ ارتداد سے بچنا ہے تو نماز کی پابندی شروع کر دو

اگر دفعۃً اس کی تکمیل نہ ہو سکے تو چند باتوں کی ضرورت تو بہت سخت ہے، ایک یہ کہ سب مسلمان نماز کی پابندی شروع کر دیں، تجربہ ہے کہ نماز کو کوئی شخص بہکانے کی جرأت نہیں کر سکتا، جس مسلمان کو کفار نماز کا پابند دیکھتے ہیں، اس سے بالکل مایوس ہو جاتے ہیں کہ یہ کبھی ہمارے بہکانے میں نہیں آسکتا، کیونکہ وہ اس کو پکا مسلمان سمجھتے ہیں۔ پس خدا کے لئے تم نماز کی پابندی تو ابھی شروع کر دو، یہ اسلام کا بڑا پہرہ دار ہے۔ واقعی ”إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ“ بیشک نماز فحشاء اور منکر سے روکتی ہے۔

منکر کی ایک تفسیر ابھی سمجھ میں آئی، مشہور تفسیر تو یہ ہے کہ نماز مسلمانوں کو برے کاموں سے روک دیتی ہے۔ اگر اس شخص کی نماز کامل ہے خشوع و خضوع و آداب کے ساتھ ہے، تب تو یہ شخص بالکل برے کاموں سے محفوظ ہو جائے گا، اور اگر اس کی نماز ناقص ہے تو جیسی نماز ہے اسی کے مناسب برے کام چھوٹ جائیں گے، غرض جس درجہ کی نماز ہوگی، اسی درجہ کی فحشاء سے نہی ہوگی۔ مشہور تفسیر تو یہ ہے، مگر جو تفسیر اس وقت القاء ہوئی ہے، اس پر کوئی اشکال نہیں ہوتا، وہ یہ کہ نماز اہل فحشاء و منکر کو نمازی کے پاس آنے اور اس کے بہکانے سے روک دیتی ہے اور اسی کی تائید ایک حدیث سے بھی ہوتی ہے کہ حضور صلی اللہ علیہ وسلم فرماتے ہیں کہ اذان سے شیطان ریح خارج کرتا ہوا بہت دور بھاگ جاتا ہے۔

(الاتمام لعممۃ الاسلام، ج ۲۶۳، ۲۶۴)

﴿بَاب﴾

حفاظت دین کا مطلب

خدا اس دین کا محافظ ہے مگر محافظت کا مطلب یہ نہیں کہ تم اس کو ضائع کر دو تب بھی محفوظ رہے گا۔ بلکہ ”إِنَّا لَهُ لَحَافِظُونَ“ (ہم دین کی حفاظت کرنے والے ہیں) کے معنی یہ ہیں کہ اگر تم اس کا دھیان رکھو، اس پر عمل کرو اور حفاظت کرو، اللہ تعالیٰ اس کو قائم رکھیں گے، ضائع نہ ہونے دیں گے۔

اس کے نظائر دیکھئے، مثلاً کھیتی کرنا ہے تو کیا اس میں بندہ کو کچھ کرنا نہیں پڑتا، کہ نہ زمین کھودتا ہو، نہ دانا ڈالتا ہو، نہ حفاظت کرتا ہو، نہیں، بلکہ بندہ کو بھی بہت کچھ کرنا پڑتا ہے، ہل چلانا، زمین کھودنا، پانی سینچنا، پہرہ دینا، وغیرہ وغیرہ، اگر یہ کہو کہ پھر اللہ میاں کو کیا کرنا پڑا، اس کا جواب یہ ہے کہ ہم نے مانا، تم نے سب کچھ کیا، زمین کو تیار کیا، پانی سینچا دانہ بھی ڈالا مگر کیا دانہ سے بالی نکالنا تمہاری قدرت میں تھا؟ ہرگز نہیں اسی کو فرماتے ہیں: ”أَفَرَأَيْتُمْ مَتَّحِرُونَ أَنْتُمْ تَزْرَعُونَهُ أَمْ نَحْنُ الزَّارِعُونَ“ کہ تم جو کھیتی کرتے ہو کیا تم اس کو زمین سے نکالتے ہو یا ہم؟ زمین سے نکالنا تمہارا کام نہیں ہے وہ خدا کا کام ہے، تو جیسے کھیتی کرنے میں، نہ سب کام خدا کے حوالے کرتے ہو، اور نہ کوشش چھوڑتے ہو بلکہ اس میں تمہاری کوشش ہوتی ہے، باقی کامیاب ہونا نہ ہونا خدا کے اختیار میں ہے، اسی طرح دین کی حفاظت کی بھی یہی صورت ہے کہ ہم کو حفاظت کا حکم کیا۔ پس ہم کو چاہئے کہ اس کی حفاظت کریں، پھر اللہ تعالیٰ اس کو پورا فرمادیں گے، کیوں کہ وعدہ کیا ہے: ”إِنَّا لَهُ لَحَافِظُونَ“ یعنی اللہ تعالیٰ اس حفاظت کی تکمیل کر دیں گے۔

دین کی حفاظت کے دو طریقے

دین کی حفاظت دو طرح سے ہوتی ہے، ایک بیرونی حملوں کو روکنا دوسرے خود اندرونی بنیادوں کو مضبوط کرنا، لوگوں نے حفاظت کے صرف یہ معنی سمجھے ہیں کہ اوروں سے لڑنے لگے، یعنی بیرونی حملوں کو روکنا شروع کر دیا اور اس کو کافی سمجھ لیا، بیرونی حملوں کو روکنے سے زیادہ اہتمام اندرونی آثار استحکام کا کرنا چاہئے، کیوں کہ حفاظت کے لئے دونوں جزء کی ضرورت ہے، ایک بیرونی حملہ سے بچانا، دوسرے اندرونی حالت کو مکمل کرنا۔ اگر اندرونی حالت بالکل خراب ہو، تو حفاظت ہو ہی نہیں سکتی۔

دیکھو اگر کوئی بادشاہ ہو، اور وہ ساری فوج کو ختم کر دے، لڑائی کے سارے سامان کو برباد کر دے، سارے خزانے کو لٹا دے اب اگر کوئی بادشاہ اس سے لڑائی کے لئے آمادہ ہو جائے تو کیا (یہ بادشاہ) کامیاب ہو سکتا ہے؟ جب فوج نہیں، خزانہ نہیں، لڑائی کا سامان نہیں تو کیا خاک اپنے ملک کی حفاظت کر لے گا؟ اب بتلایئے اپنے ملک کی حفاظت کیوں نہ کر سکا؟ صرف اسی وجہ سے کہ اس نے اندرونی قوت کو بالکل تباہ اور کمزور کر دیا تھا اس حالت میں وہ بیرونی حملوں کو کیسے روک سکتا ہے، یہی حالت ہماری ہے کہ ہم حفاظت اسلام کے لئے محض، بیرونی حملوں کو دفع کرنا چاہتے ہیں، اور اپنی حالت کی تکمیل (و اصلاح) نہیں کرتے۔

انسوس ہے کہ اس وقت فتنہ ارتداد سے مسلمانوں کی گواہی آنکھ تو کھلی یعنی بیرونی حملوں کا کچھ بندوبست کیا ہے مگر اب بھی ایک بندرہ گئی یعنی اندرونی حالت درست کرنا۔

حضرات! میں مکرر کہتا ہوں کہ اندرونی حفاظت کی زیادہ ضرورت ہے، اپنے اسلام کو راسخ کرنا، شریعت کا قیام ہونا، یہ اندرونی حفاظت ہے۔ کامل مسلمان بن جاؤ، احکام شریعت کی پورے طور سے پابندی کرو، یہی نہیں کہ غیروں سے لڑنے لگو۔ بلکہ میں کہتا ہوں کہ خواہ لڑومت، مگر اپنی حالت کو درست کر لو، ہر شئی کا ایک اثر ہوا کرتا ہے اسلام کامل کا بھی ایک اثر ہے۔

واللہ جو کام خارجی قوت سے نہیں ہوتا وہ داخلی قوت سے ہو جاتا ہے اگر داخلی قوت کچی ہو جائے تو خارجی قوت کی زیادہ ضرورت ہی نہ رہے، پہلے زمانے میں لوگ ہمارے بزرگوں کو دیکھ کر ان کے اعمال ان کے طرز معاشرت کو دیکھ کر اسلام میں داخل ہوتے تھے، کوئی زور بردستی سے مسلمان نہیں ہوتے تھے، مگر اب ہمارے اعمال خراب، اخلاق خراب، معاشرت گندی، معاملات خراب، اگر کوئی مسلمان ہونا چاہے تو ہماری کیا چیز دیکھ کر ہو۔

(الاتمام لعممۃ الاسلام: جس ۲۸)

اندرونی حفاظت کی زیادہ ضرورت ہے

اسلام کی حفاظت ایک تو اندرونی ہوتی ہے ایک بیرونی، اور زیادہ اہم پہلی ہے اگر ہم اس کا اہتمام کر لیں تو غیر لوگ خود پست ہو جائیں، اس کے بغیر صرف دوسری قسم میں کوشش کرنا ایسا ہے جیسے اپنے پاس ہتھیار نہیں، خزانہ نہیں، پھر دشمن کا مقابلہ کریں، میں تلوار، بندوق، توپ کمان کو ہتھیار نہیں کہتا، بلکہ ہتھیار سے مراد یہ ہے کہ ہمارے پاس اعمال نہیں، ہمارے اعمال، اخلاق، معاشرت بالکل گندے ہیں، اگر ہمارے یہ ہتھیار تیز ہوں تو دوسرا کبھی حملہ نہ کر سکے اس کو لڑنے کی ہمت ہی نہ ہوگی، خدا کی قسم! اگر ہمارا اسلام کامل ہوتا اور اعمال ٹھیک ہوتے تو کسی کو کبھی ہمت بھی نہ ہوتی، کہ کسی مسلمان کی طرف نظر اٹھائے۔

اسی لئے میں کہتا ہوں کہ اس کی تم کو زیادہ ضرورت نہیں کہ کسی سے لڑو بھڑو، اس کی طرف التفات ہی نہ کرو۔ ہاں تم ایسے بن جاؤ کہ ان کو تمہارے مقابلہ کی ہمت ہی نہ رہے۔ اگر تم اپنے اعمال ٹھیک کر لو گے، شریعت کے پورے تابع ہو جاؤ گے، معاشرت، معاملات اور اخلاق درست کر لو گے تو وہ کسی مسلمان کو تو کیا مرتد بناتے ادھر رخ کرنے کی ہمت بھی نہ ہوگی، غرض پہلے اندرونی محافظت کرو، اس کی زیادہ ضرورت ہے، خارجی تدابیر کی زیادہ ضرورت نہیں۔

(الاتمام لعممۃ الاسلام: جس ۴۱)

اہل اسلام کے لئے تو وہی تدابیر نافع ہوں گی، جو اسلام کے مناسب ہیں، وہ تدبیریں یہ ہیں جو اللہ تعالیٰ نے بیان فرمائی ہیں، کہ اپنی اصلاح کرو، اخلاق درست کرو، عقائد و اعمال کو سنوارو۔

اس سے فائدہ یہ ہوگا کہ دوسرے کو تمہارے بہکانے کی طمع نہ ہوگی، دست درازی کی ہمت نہ ہوگی، یہ تو اپنا ذاتی فائدہ ہے۔ آگے دوسرا درجہ اشاعت اسلام کا ہے، اس سے بھی اس میں کامیابی ہوگی کیونکہ اسلام کا حسن ایسا ہے کہ دوسروں کے دل کو بھی کھینچتا ہے۔ اگر تمہارے اندر اسلام کے پورے اوصاف پائیں جائیں گے، تو دوسری قومیں خود ہی اس کے اندر آجائیں گی۔ زیادہ بولنے کی بھی ضرورت نہ رہے گی۔ (الاتمام لعمۃ الاسلام: ص ۴۶)

اسلام کو ظاہری تدبیروں کی ضرورت نہیں اس کی قوت بہت کامل ہے کسی کے دھوکہ کی اس کو پرواہ نہیں، اس کی ادائیں ہی ایسی دلکش ہیں کہ قلوب کو کھینچ لیتی ہیں، اس کے محاسن (خوبیوں) کو دیکھ کر خود بخود لوگ مسلمان ہوتے رہے، کسی نے زور زبردستی نہیں کی، جبر کی اس میں گنجائش ہی کہاں ہے، ہر کافر ترقیہ کر کے (یعنی بچنے کے واسطے ظاہری طور پر) کلمہ پڑھ کر قتل سے بچ سکتا ہے، اور پھر قدرت کے وقت اپنے سابق مذہب پر لوٹ سکتا ہے۔ آخر اس کی کیا وجہ ہے کہ جن لوگوں کے بقول..... ”لوگوں نے جبراً اسلام قبول کیا تھا“ وہ ساری عمر اس جبر کے پابند کیوں ہو گئے۔ موقع پا کر آزاد ہو کر پھر اپنے پہلے مذہب پر کیوں نہ چلے گئے، کچھ نہیں یہ محض خیال ہی خیال ہے درحقیقت اسلام کا حسن ہی ایسا ہے کہ اس کی جھلک دیکھنے کے بعد نہ ماننا دشوار ہے۔ (الاتمام لعمۃ الاسلام: ص ۸۰)

اسلام کمزور نہیں ہوا، مسلمان کمزور ہو گئے

آج کل جو لکچراروں کی زبان پر یہ جملہ آتا ہے کہ اسلام ضعیف ہو گیا جس کا مفہوم قرآن سے یہ سمجھا جاتا ہے کہ وہ اپنی ذات میں ضعیف ہو گیا سو یہ بالکل غلط ہے وہ ہرگز ضعیف

نہیں ہے وہ اپنی ذات میں کامل مکمل ہے، اور کبھی اس میں ضعف نہیں آسکتا۔ اسلام اس وقت ضعیف ہو سکتا ہے کہ (نعوذ باللہ) خدا ضعیف ہو جائے، خداوند کریم کے ہوتے ہوئے اسلام کبھی ضعیف نہیں ہو سکتا۔ یہ غلط محاورہ زبان پر چڑھا ہوا ہے کہ آج کل اسلام ضعیف ہے۔

ہم پوچھتے ہیں کہ اسلام کے ضعیف ہونے کے کیا معنی ہیں؟ اگر مراد یہ ہے کہ اسلام جو قانون الہی ہے وہ ضعیف ہو گیا تو یہ بالکل غلط ہے۔ اور اگر یہ معنی ہیں کہ وہ اسلام جو ہماری ایک خاص صفت ہے وہ ضعیف ہو گیا یعنی ہم جو ایک صفت کے ساتھ متصف تھے اس میں کمی آگئی تو تسلیم ہے مگر پھر سیدھی بات یہ کیوں نہ کہوں کہ آج کل ہم کمزور ہیں۔

اسلام کے بارے میں ایسا لفظ کیوں کہو جس سے غلط معنی کا شبہ پڑتا ہے، یہ کیوں کہتے ہو کہ اسلام کمزور ہو گیا۔ اس میں تو اسلام پر دھبہ آتا ہے، ناظرین شبہ میں پڑتے ہیں، وہ اس کا مطلب یہ سمجھیں گے کہ مذہب اسلام ہی ضعیف ہو گیا۔ (الاتمام لعمۃ الاسلام لمحققہ محاسن اسلام: ص ۲۹)

میں ایک مرتبہ رام پور ایک مدرسہ کے جلسہ میں گیا تھا، ایک مولوی صاحب نے مجھ سے پہلے تقریر کی۔ دورانِ تقریر یہ کہا کہ اس وقت اسلام کی مثال اور اس کی حالت اس بیوہ عورت کی طرح ہو گئی ہے جس کا کوئی خیر گیر (پرسن حال) نہیں، خاوند مر گیا ہے اب نہ کھانے کو ہے نہ پینے کو، نہ رہتے مہنے کو، چاروں طرف دیکھ رہی ہے کہ میرا بھی کوئی خیر گیراں (پرسن حال) ہے تو ایسے وقت میں اس کی مالی خدمت کرنا بے حد ضروری ہے۔

مجھے یہ مثال، بہت بری معلوم ہوئی، ان کے بعد جب میں کھڑا ہوا، تو میں نے اس کو رد کیا (اور یہ کہا) کہ اسلام بادشاہ ہے وہ کسی کا محتاج نہیں، بلکہ سب اسی کے محتاج ہیں، اس میں نہ مسکنت ہے نہ ذلت ہے، وہ بادشاہ ہے۔ اس میں کچھ نقص نہیں۔ دین جیسا تھا ویسا ہی ہے۔ ہاں! یہ کہو کہ ہم مسلمان اسلام کو چھوڑ کر بیوہ عورت کی طرح ہو گئے ہیں کہ ہمارا کوئی پرسن حال نہیں، اسلام پر ثبات قدم رہتے تو خدا تعالیٰ ہمارا ناصر اور حامی ہوتا۔ اب کوئی بھی نہیں۔

لوگ کہتے ہیں کہ اسلام تنزل پر ہے اس کی غلطی میں نے ظاہر کر دی کہ درحقیقت خود ہماری حالت تنزل پر ہے نہ کہ اسلام کی، وہ تو کامل و مکمل ہے، اس کو تنزل کبھی نہیں ہو سکتا۔ مگر جو لوگ یہ کہتے ہیں کہ اسلام تنزل پر ہے وہ دیکھ لیں کہ ہم اس حالت میں بھی دیکھتے ہیں، کہ ہر سال ہزاروں آدمی مسلمان ہوتے ہیں، اور یہ نہیں کہ صرف غریب لوگ ہی اسلام لاتے ہوں (جس سے یہ شبہ ہو کہ اسے کھانے کمانے کو نہ ملتا تھا اس لئے مسلمان ہو گیا) بلکہ بہت سے لوگ ان میں مالدار بھی ہوتے ہیں، صاحب جائداد ہوتے ہیں، صاحب حشم و خدم بھی ہوتے ہیں۔ (الایقان لعمدۃ الاسلام: ص ۲۸)

اگر مسلمان دین کی حمایت نہ کریں گے تو اللہ تعالیٰ

دوسری قوم کو کھڑا کر دے گا

”وَاللَّهُ الْغَنِيُّ وَأَنْتُمُ الْفُقَرَاءُ، وَإِنْ تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ.“ (پ ۲۶، سورہ احقاف)

ترجمہ: اور اللہ تعالیٰ تو کسی کا محتاج نہیں اور تم سب محتاج ہو، اور اگر تم روگردانی کرو گے تو خدا تعالیٰ تمہاری جگہ دوسری قوم پیدا کرے گا، پھر وہ تم جیسے نہ ہوں گے۔

(بیان القرآن: ص ۲۲۲ ج ۱۱)

حاصل یہ کہ اگر تم (دین کی خدمت نہ کرو گے) اس سے بے توجہی کرو گے، تو خدا تعالیٰ تمہارے بدلے دوسری قوم کو پیدا کر دیں گے، جو کہ دین کی خدمت کرے گی۔

اب اگر کسی کو شبہ ہو کہ دوسری قوم کہاں سے پیدا ہوگی؟ تو اس کا جواب یہ ہے کہ روزانہ یہ سلسلہ مخلوق میں جاری ہے (اور اب تو ہم آنکھوں سے دیکھ رہے ہیں کہ) اس وقت جو لوگ مسلمان ہیں وہ اسلام کے احکامات اور تعلیمات کو چھوڑ چھوڑ کر دور ہو رہے ہیں اور غیر مسلم

لوگ اسلام کی خوبیوں کی وجہ سے اس کی طرف متوجہ ہوتے چلے جا رہے ہیں۔ اس سے معلوم ہوتا ہے کہ یہ اس دن کی تمہید ہے جس دن کہ تعجب نہیں کہ ایسے مسلمان اسلام سے خارج ہو جائیں اور ایسے غیر مسلم مسلمان ہو جائیں۔ اور اگر مسلمانوں کو اس کا خیال ہے کہ یہ روزِ بد نہ دیکھنا پڑے تو سنبھلو، اور کام میں مشغول ہو جاؤ۔ (دعواتِ عبدیت: ص ۸۶/ ج ۶، الدعوت الی اللہ ص ۴۳)

اسلام کی ترقی و اشاعت کے لئے دو باتیں کافی ہیں

صاحبو! اسلام کو ظاہری قوت کی ضرورت نہیں، اسلام روپیہ پیسہ کا محتاج نہیں۔ اسلام کی ترقی و اشاعت کے لئے صرف دو چیزوں کی ضرورت ہے، ایک تو یہ کہ ہر شخص اپنے اعمال کو ٹھیک کر کے پورا پورا متبعِ شریعت بن جائے۔ اور اعمال میں آپسی اتحاد و اتفاق بھی آگیا۔ دوسرے یہ کہ غیر قوموں کے کانوں میں اسلام کی خوبیاں ڈالتا رہے۔ لڑائی جھگڑا نہ کرے۔ نرمی سے ان کو سمجھاتا رہے۔ (الاتمام لعممۃ الاسلام ص ۶۹)

اسلام کی ترقی حسنِ اخلاق سے ہے

مبلیغین کو اخلاق سنوارنے کی ضرورت

اسلام اخلاق سے پھیلا ہے جناب رسول مقبول صلی اللہ علیہ وسلم سے اور صحابہ رضی اللہ عنہم کے اخلاق سے۔ چنانچہ سیر و توارثِ ناس پر شاہد ہیں، اگر ہم بھی ویسے ہی پکے مسلمان ہو جائیں، تو سچ جائے کہ کفار ہمیں بھی دیکھ دیکھ کر مسلمان ہونے لگیں، مگر اب تو ہمارے اخلاق اس درجہ گر گئے ہیں کہ انہیں مثال میں پیش کر کے کفار کو نفرت دلائی جاتی ہے۔

صاحبو! خدا کے واسطے ان سے تم دوستی اتحاد و تومت کرو مگر اتنی رعایت (ضرور) کیا کرو کہ وہ تمہارے اخلاق کے گرویدہ ہو کر اسلام کا اثر قبول کریں۔

بخدا اگر ہم ویسے ہی مسلمان ہوتے، جیسا اسلام چاہتا ہے تو ہمارے اقوال و افعال اور احوال ہی کفار کے لئے کافی ہو جاتے۔ اور اگر نہ بھی ہوتے تو کم از کم ان کی عداوت تو ہم سے کم ہو جاتی۔ ہمارے اسلاف کے تو یہ کارنامے تھے کہ غیر تو میں ان میں خود بخود شامل ہوتی تھیں۔ (ضرورتِ تبلیغ، ص ۳۰۷)

اسلامی اخلاق

حضور صلی اللہ علیہ وسلم کے اخلاقِ حسنہ کا نمونہ

حضور صلی اللہ علیہ وسلم کے اصحاب یہودی پڑوسی تک کو ہدیہ دیا کرتے تھے اور بیماری میں اس کی عیادت کیا کرتے تھے۔

ایک یہودی کا قرض حضور صلی اللہ علیہ وسلم پر آتا تھا اس نے مسجد میں آکر مانگا اس وقت آپ کے پاس موجود نہ تھا۔ آپ نے فرمایا: پھر لے لینا۔ یہودی نے کہا میں تو لے کر جاؤں گا۔ اللہ اکبر! کس درجہ حسن معاشرت تھی کہ رعیت کا ادنیٰ آدمی بھی جو چاہے کہے اور آپ باوجود ہر طرح قدرت و اختیار کے انتقام نہیں لیتے۔ صحابہ نے کچھ کہنا بھی چاہا۔ حضور نے روک دیا اور فرمایا:

”إِنَّ لِصَاحِبِ الْحَقِّ مَقَالًا“ کہ صاحبِ حق کو تقاضے کا حق ہے۔ چنانچہ وہ بیٹھا رہا۔ اور رات کو حضور صلی اللہ علیہ وسلم کو گھر بھی نہ جانے دیا۔ تو آپ مسجد ہی میں رہے صبح کو نماز پڑھی۔ یہ حال دیکھ کر نماز کے بعد اس یہودی نے کہا میں نے ”تورات“ میں پڑھا تھا کہ نبی آخر الزماں کے یہ یہ صفات ہیں۔ میں نے اور تو سب صفات دیکھ لی تھیں، صرف صفتِ حلم (بردباری و تحمل) کا امتحان باقی تھا سو آج اس کا بھی امتحان ہو گیا۔ واقعی آپ سچے نبی ہیں (کلمہ پڑھا) اور مسلمان ہو گیا۔

حضور صلی اللہ علیہ وسلم نے جب غیر مسلم کی اس قدر رعایت کی ہے تو مسلمان کی کس درجہ رعایت فرماتے ہوں گے۔ پھر غیر مسلم تو آدمی ہے حضور نے جانوروں پر بھی رحم کرنے کا حکم فرمایا ہے اور ان کے حقوق بھی بیان فرمائے ہیں کہ جانوروں کو زیادہ نہ مارو، بھوکا نہ رکھو، تخیل سے زیادہ کام نہ لو، زیادہ بوجھ نہ لا دو۔ (حقوق و فرائض، ص ۱۳۶)

تبلیغ کی کامیاب شکل، حضرت علیؑ کا واقعہ

پہلے اپنی اصلاح کرو، تاکہ تم کو دیکھ دیکھ کر لوگ مسلمان ہونے لگیں پہلے مسلمان عملی نمونہ ہوتے تھے۔ تاریخ سے بکثرت پتہ چلتا ہے کہ ہمارے اسلاف کے زمانہ میں کفار جاسوس کے طور پر لشکر اسلام میں آئے، اور مسلمان ہو گئے، پھر کفار کے لشکر میں جا کر اسلام پھیلایا۔ ایک واقعہ ذکر کرتا ہوں۔

ایک دفعہ حضرت علیؑ کی زرہ چوری ہو گئی تھی، آپ نے اس کو ایک یہودی کے پاس دیکھا۔ اس وقت آپ خلیفہ تھے، کہا کہ یہ زرہ میری ہے۔ یہودی نے کہا میری ہے۔ دیکھئے خلیفہ کے مقابلہ میں ایک رعیت کا آدمی کس بے باکی سے کہتا ہے کہ یہ میری چیز ہے یہ اسلام ہی کے قوانین کی وجہ سے اس کی جرأت تھی کیوں کہ جانتا تھا کہ بادشاہ کے صرف کہنے سے یہ زرہ ان کی نہ ہو جائے گی۔ دیکھئے اسلام کی کتنی خوبی ہے کہ غیر قوموں کو بھی اس سے نفع ہوتا تھا اب تو یہ حال ہے کہ خود مسلمان بھی اس سے نفع نہیں لیتے۔

غرض آپؑ نے قاضی کے پاس جا کر دعویٰ کیا، اس وقت شرح تابعی قاضی تھے وہ آپ کے ماتحت تھے۔ اب دیکھئے ادھر آپ بادشاہ اور حضرت علیؑ کے فضائل اور ان کی خصوصیتوں کو دیکھ کر کہیں یہ احتمال ہو سکتا ہے کہ آپ جھوٹ بول سکتے ہیں؟ ہرگز نہیں، مگر اس کے باوجود حضرت شرح یہودی کے مقابلہ میں حضرت علیؑ سے پوچھتے ہیں کہ آپ کے پاس کوئی گواہ ہے؟ اب حضرت علیؑ کیا اگر ہم بھی ہوتے اور ہمارا کوئی شاگرد یا مرید قاضی ہو اور وہ

ہم سے گواہ طلب کرے تو کہتے کہ کیوں جی کیا ہم جھوٹ بولتے ہیں؟ مگر وہاں تو یہ بات نہ تھی وہ تو اسلامی قوانین کے پابند تھے۔ چنانچہ حضرت علیؓ نے گواہ پیش کئے۔ ایک تو قنبر جو آپ کے آزاد شدہ غلام تھے، اور ایک آپ کے بیٹے، امام حسنؓ۔ قاضی شریح نے کہا کہ غلام آزاد شدہ کی تو شہادت معتبر ہے اور لڑکے کی شہادت باپ کی حق میں قبول نہیں ہے۔ حضرت شریح کا مذہب یہی ہے کہ اولاد کی شہادت باپ کے حق میں مقبول نہیں۔ اس مسئلہ میں اختلاف ہے کہ اولاد کی شہادت معتبر ہے یا نہیں۔ حضرت علیؓ کا مذہب یہ تھا کہ معتبر ہے اس لئے ان کو پیش کیا، اور شریح کے نزدیک معتبر نہیں۔ اور قاضی فیصلہ کے وقت اپنے ہی مذہب پر عمل کرے گا، نہ کہ بادشاہ کے مذہب پر۔ اس لئے شریح نے حکم دیا کہ زرہ یہودی کی ہے۔ حضرت علیؓ مقدمہ ہار کر عدالت سے ہنسی خوشی نکل آئے، کوئی تکدر اور رنج نہیں ہوا۔ یہودی نے دیکھا، کہ باوجودیکہ یہ بادشاہ ہیں مگر میرے مقابلہ میں ان کا لحاظ نہیں کیا گیا۔ اس نے کہا کہ اگر یہ مذہب سچ نہ ہوتا تو اس میں اتنی حقانیت و برکت اور نورانیت نہ ہوتی، بس کلمہ شہادت پڑھ کر کہا کہ حضور آپ ہی کی زرہ ہے۔ میں مسلمان ہوتا ہوں حضرت علیؓ نے کہا کہ اب میں نے تم کو ہبہ کر دی۔ وہ حضرت علیؓ سے بیعت ہو گیا، اور جنگ صفین میں شہید ہوا۔ دیکھا آپ نے کہ ایک زرہ کے ادنیٰ معاملہ نے کیا کیا۔

دیکھئے ہمارے بزرگ کیسے تھے کہ ان کی حالت کو دیکھ دیکھ کر لوگ مسلمان ہوتے تھے اور اب ہم کو دیکھ کر کوئی کافر ہو جائے تو تعجب نہیں۔ (الانتم لعمرة الاسلام، ص ۱۳۱ ج ۲)

ہماری حالت ایسی ہے کہ آج کل معاملات میں بعض اعتبار سے ہم کافروں سے بھی گرے ہوئے ہیں۔ ہزاروں کافر ایسے نکلیں گے جو وعدہ کے پکے، عہد کے پورا کرنے والے ہیں۔ کسی پرانے انگریز یا ہندو کے پاس امانت رکھو تو دل میں کھٹک نہ ہوگی۔ اور مسلمان کے پاس رکھنے سے کھٹک ہوتی ہے۔

صاحبو! اب لوگوں کو کافر پر زیادہ اعتماد ہے خواہ کھا ہی جائے (خیانت بھی کرے) اور

مسلمان پر اعتماد نہیں۔ یہ کیسی ڈوب مرنے والی بات ہے۔ اسی لئے میں کہتا ہوں کہ سب سے پہلے اپنی اصلاح کرو مگر یہ نہیں کہ اپنی اصلاح کے انتظار میں دوسرے کو نصیحت نہ کرو بلکہ دوش بدوش دونوں کام کرو۔ اگر ایک ہی طرف لگ جاؤ گے تو ممکن ہے کہ دوسرے کا مرض بڑھ جائے۔

(الاتمام لعمۃ الاسلام: ص ۱۳۲)

اسلام کو نقصان مسلمانوں ہی سے پہنچا ہے

غیروں کا ضرر پہنچانا تو الگ رہا، ہم تو خود ہی اسلام کو ضرر (نقصان) پہنچا رہے ہیں، خود مسلمان ہی اسلام کی جڑ کو کھوکھلا کر رہے ہیں، اس کی ایسی مثال ہے، جیسے کوئی درخت کسی باغ میں لگا ہوا ہو۔ اور باغ کا مالی اس کی خدمت نہیں کرتا، پانی نہیں دیتا، اس کی خبر گیری نہیں کرتا، کہ اچانک کسی (جانور مثلاً) بھینسے نے آکر دھکا دیکر درخت کو گرا دیا۔ تو یہاں بھینسے کی شکایت نہیں کی جائے گی۔ کہ اس نے ٹکر مار کر گرا دیا، بلکہ اصل خطا اس مالی کی ہے۔ حقیقت میں درخت کو مالی نے گرایا، بھینسے نے نہیں گرایا۔ اس نے پانی نہ دے کر اس کی جڑ کمزور کر دی۔ ورنہ اس کی جڑ تو اتنی پکی تھی۔ ”کَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ“۔ (جیسے پاکیزہ درخت کہ اس کی جڑ مضبوط اور شاخیں آسمان میں ہوں) وہ تو اتنا بڑا مضبوط درخت تھا..... مگر مالی نے پانی نہ دے کر اس کی جڑ کو ایسا کمزور کر دیا کہ ذرا سے ہوا کے جھونکے سے گر پڑا، یا کسی کا ہاتھ لگا، اور گر گیا، جب اس کی یہ حالت ہے کہ ذرا سے اشارہ سے گر پڑتا ہے، پھر بھینسے کی ٹکڑ تو بڑی چیز ہے۔ صاحبو! یہی حال ہم نے اپنے اسلام کا کر رکھا ہے۔

یاد رکھو! جب کبھی اسلام کو ضرر (نقصان) پہنچا ہے اہل اسلام ہی کے ہاتھ سے پہنچا ہے ورنہ یہ دین ایسا ہے کہ اس کو کوئی قوت کمزور نہیں کر سکتی۔ اگر اہل اسلام اس دین کو ضرر نہ پہنچاتے تو کبھی اس دین کو ضرر نہ پہنچتا۔ کیوں کہ خدا اس کا محافظ ہے۔

(الاتمام لعمۃ الاسلام: ص ۲۴)

﴿ باب ۵ ﴾

عمومی تبلیغ کی ضرورت

کوئی بھی طاعت، کیسی ہی عظیم اور ضروری ہو، وہ معتبر اور مقبول اسی وقت ہو سکتی ہے جب کہ شرعی قوانین کے موافق ہو اور ان قوانین کے موافق ہونا اس پر موقوف ہے کہ پہلے ان کا علم ہو، جس کی دو صورتیں ہیں، یا خاص طور پر ان کا درس و تدریس، یا عام طور پر تعلیم و تبلیغ، پہلا طریقہ معاشی اسباب کی بنا پر عام نہیں ہو سکتا، لہذا دوسرا ہی طریقہ رہ جاتا ہے۔ یہی وجہ ہے کہ حضرات انبیاء علیہم السلام کے لئے یہی طریقہ تجویز فرمایا گیا، اور اکابر امت نے بھی ہمیشہ سب سے زیادہ اس کا اہتمام فرمایا۔ باقی درس و تدریس تصنیف و تالیف وغیرہ کو اسی کا مقدمہ قرار دیا۔

مگر ایک طویل زمانہ سے اس کی طرف سے بہت بے التفاتی ہو گئی ہے جس کا لازمی نتیجہ جہالت کا غلبہ، اور جہالت کے غلبہ سے فساد عمل، اور فساد عمل سے مسلمانوں کا ظاہری و باطنی تنزل اور گونا گوں مصائب میں ابتلاء اس درجہ رونما ہو گیا ہے کہ اگر جلد اس کا تدارک نہ کیا گیا تو قوی اندیشہ ہے کہ مسلمانوں کی قوم من حیث الاسلام فنا ہو جائے۔

(تجدید تعلیم و تبلیغ، ص ۱۹۱)

حالات کا تقاضہ یہ ہے کہ اس وقت ہر شخص کو

تبلیغ دین کیلئے کمر بستہ ہو جانا چاہئے

علماء اور ان کے واعظوں کے علاوہ اس وقت زمانہ کی فضا (اور حالات) کا تقاضا یہ ہے کہ احکام الہیہ کے پہنچانے کا کام ہر مسلمان اپنے ذمہ لازم سمجھے اور ہر شخص اسی دھن میں

لگ جائے۔ جیسا اسلاف کا طریقہ تھا، کہ علماء صوفیاء، امراء، و غرباء، خواندہ و ناخواندہ (پڑھے لکھے و اُن پڑھے) سب کو یہی دھن تھی کہ جس کو جو احکام معلوم ہوں دوسروں تک پہنچایا جائے۔ علماء و عظماء و تذکیر کرتے تھے صوفیاء اپنی مجلسوں میں نورِ باطن اور پاکیزہ باتوں سے بندگانِ خدا کو خدا کی طرف متوجہ کرتے تھے۔ تاجر و غیرہ اپنے معاملات اور ملاقات میں اللہ کو نہ بھولتے تھے۔ اگر یہ کام تنہا علماء کے ذمہ ڈال دیا جاتا تو حق کی روشنی ان مقامات میں نہ پہنچ سکتی تھی جہاں کسی عالم یا فاتح کا قدم نہیں پہنچا۔

لہذا تمام مسلمان آج ہی سے اس دھن میں لگ جائیں کہ جتنا جس کو اسلام کے متعلق علم ہے اس کو دوسروں تک پہنچائے۔ اور غیب سے نصرت (و مدد) کا امیدوار رہے۔

”إِنَّ تَنْصُرُ اللَّهُ يَنْصُرْكُمْ وَيُثَبِّتْ أَقْدَامَكُمْ“ اگر تم اللہ کے دین کی مدد کرو گے اللہ تمہاری مدد کرے گا، اور تمہارے قدم جمادے گا۔ (تجدیدِ تعلیم و تبلیغ: ص ۱۷۷)

امت کی بد حالی اور مسلسل تبلیغی کام جاری رکھنے کی ضرورت

میرے نزدیک یہ کام اتنا ضروری ہے کہ بطور حفظ مانقذم کے، یعنی آئندہ کی حفاظت کے لئے اسے ہمیشہ جاری رکھنا چاہئے۔ کیوں کہ مسلمانوں میں بعض جگہ اس قدر جہالت بڑھی ہوئی ہے کہ مردے تک بلا نماز جنازہ کے دفن کر دیتے ہیں تبلیغ و تعلیم نہ ہونے سے انہیں کچھ بھی خبر نہیں۔ (ضرورتِ تبلیغ: ص ۲۱۸)

بعض دیہات والوں کا اسلام نہایت نازک اور کمزور ہے۔ بعض لوگوں کو نماز روزہ کی تو کیا خبر ہوتی ان کو کلمہ تک بھی نہیں آتا۔ ان لوگوں میں اسلام کی تبلیغ کی سخت ضرورت ہے۔

(التواصی بالحق: ص ۱۸۹)

مجھے جگمیر کا ایک واقعہ یاد آیا۔ میں نے وہاں جا کر خود دیکھا کہ وہ برائے نام ہی مسلمان ہیں، میں نے ان سے پوچھا کہ میاں تم کون لوگ ہو؟ مسلمان ہو؟ کہنے لگے ہم

مسلمان کیوں ہوتے؟ میں نے کہا اچھا تو ہندو ہو؟ کہنے لگے ہم ہندو کیوں ہوتے؟ میں نے کہا آخر پھر کیا ہو؟ کہنے لگے ہم نو مسلم ہیں گویا ان کے خیال میں ”نو مسلم“ ہندو اور مسلمان کے درمیان میں تیسری قسم ہے۔

ایک مرتبہ ہم لوگ وہاں کے زمیندار سے ملے۔ اور انہیں شربت دیا گیا تو نہیں پیا۔ اور کہا کہ مسلمان کے ہاتھ کا شربت پینے میں ہم اپنی برادری میں بدنام ہو جائیں گے۔ اور دراصل یہ ہماری کوتاہی ہے کہ ہم لوگوں کو نو مسلموں کی تعلیم (تبلیغ و تربیت) کا اہتمام ہی نہیں۔ (ضرورت تبلیغ: ص ۳۱۹)

بڑی کوتاہی یہ ہوئی کہ برسوں سے حق بات اپنے بھائیوں تک پہنچائی ہی نہیں گئی۔ چنانچہ سننے میں آیا ہے کہ جب مبلغین ارتداد کے علاقوں میں پہنچے تو ان لوگوں نے یہ کہا کہ ہم نے دس بارہ برس میں آج عالم کی صورت دیکھی ہے۔ (ضرورت تبلیغ: ص ۳۰۸)

ہر طبقہ کو تبلیغ کرنے کی ضرورت

ملازمین و مدرسین کو چھٹی کے زمانہ میں تبلیغ کا کام کرنا چاہئے

آج کل تعلیم یافتہ مسلمانوں میں اور علماء میں دو قسم کے لوگ ہیں، ایک وہ جو معاش وغیرہ کی فکر سے فارغ ہیں، وہ تو اس وقت سے اپنے کو تبلیغ کیلئے وقف کر دیں۔

اور جو لوگ فکر معاش سے فارغ نہ ہوں مگر اس وقت کسی اور کام میں بھی مشغول نہیں، وہ بھی اس کام میں لگ جائیں، اور اہل تمول (مالدار لوگ) ان کی اعانت کریں۔

اور جو لوگ ملازمت وغیرہ یا درس و تدریس میں مشغول ہیں وہ اپنے کام کو ترک نہ کریں۔ مگر تعطیل (چھٹی) کے زمانہ میں یا (اس کے علاوہ) کچھ رخصت بلاؤں میں تنخواہ مل سکے تو رخصت لے کر ان ایام میں تبلیغ کا کام کیا کریں۔

اس طرح ہزاروں مبلغ مفت مل جائیں گے۔ مگر اس کی ضرورت ہے کہ ہر شخص اس کام کی اہمیت کا احساس کر کے اس پر توجہ کرے۔ (وعظ محاسن اسلام: ص ۲۹۶)

مشغول اور غیر مشغول حضرات کے کام کرنے کی ترتیب

مسلمانوں میں دو جماعتیں ہیں، ایک علماء کی، ایک عوام کی، اور دونوں میں دو قسم کے لوگ ہیں، ایک فارغ البال (جن کے پاس وقت خالی ہے) دوسرے مشغول۔ پس جو علماء اور عوام فارغ ہوں، وہ اپنے کو اسی کام کیلئے وقف کر دیں، اور جو لوگ مشغول ہیں وہ اپنی فرصت اور تعطیل کے زمانہ میں کبھی کبھی دیہات کا دورہ کر لیا کریں، اور امراء (مالدار لوگ بھی) کبھی کبھی ان کے ساتھ ہولیا کریں۔ اس کا بہت اچھا اثر ہوگا۔

کفار کو معلوم ہو جائے گا کہ اس کام میں امراء و غرباء سب شریک ہیں اس کا ان پر رعب ہوگا۔ (التواصی بالحق: ص ۱۹۷)

جو لوگ خود تبلیغ میں نہیں جاسکتے وہ کس طرح تبلیغ میں حصہ لیں

جو لوگ خود جا کر تبلیغ نہیں کر سکتے وہ اپنے پیسوں ہی کو اپنا قائم مقام کر دیں اور اس میں کم زیادہ سے مت شرماء۔ اللہ تعالیٰ کے یہاں اس کی دیکھ بھال نہیں ہے کہ کس کے روپے زیادہ ہیں۔ وہاں تو نیت اور خلوص کی دیکھ بھال ہے۔ ممکن ہے کہ تمہارے خلوص کی بدولت ایسی کامیابی ہو جائے کہ آئندہ اس کوشش ہی کی ضرورت نہ رہے۔

مگر میرے نزدیک یہ کام اتنا ضروری ہے کہ اسے ہمیشہ جاری رکھنا چاہئے۔ کیوں کہ مسلمانوں میں بعض جگہ اس قدر جہالت بڑھی ہوئی ہے کہ مُردے تک بلا نماز جنازہ کے دفن کر دیتے ہیں۔

جس کے پاس نہ علم ہو، نہ مال وہ کس طرح تبلیغ کرے

سوال پیدا ہوتا ہے کہ ایک جماعت ایسی بھی تو ہے، جس کے پاس نہ علم ہے نہ مال پھر وہ کیسے اس دعوت میں حصہ لے؟ اس کا جواب یہ ہے کہ اگر علم اور مال نہیں ہے۔ تو خالی زبان تو ہے اس سے کام کرو۔ باقی یہ کہ زبان سے کیا کام کریں (تو زبان کا کام یہ ہے کہ) زبان سے دعاء کیا کرو۔ کہ اے اللہ اسلام کو عزت دیجئے۔ اے اللہ اسلام کی نصرت کیجئے۔ اور اے اللہ مسلمانوں کے دین کی حفاظت کیجئے۔ اے اللہ حق کو حق اور باطل کو باطل ظاہر کر دیجئے۔ اور دین کی برکات کو عام اور تام کر دیجئے۔

یہ تو ایسی دعوت ہے کہ اس سے تو کوئی بھی نہیں گیا گذرا۔ (یہ کام تو ہر شخص کر سکتا ہے) مگر افسوس کہ بہتوں سے یہ بھی نہیں ہو سکتا۔ اصل بات یہ ہے کہ دل میں فکر نہیں۔

(الدعوت الی اللہ ص ۶۲)

محض دعاء کافی نہیں دعاء کے ساتھ تدبیر بھی ضروری ہے

دعاء تدبیر سے مانع (روکنے والی) نہیں۔ کیوں کہ دعاء میں وہ تدبیریں بھی داخل ہیں (دعاء کی بھی دو قسمیں ہیں) ایک دعاء قولی ہے۔ ایک دعاء فعلی ہے..... تو اب دعاء کے معنی یہ ہوں گے کہ جتنی تدبیریں ہو سکیں سب کرو، اور پھر دعاء بھی کرو۔ اور محض تدبیر پر بھروسہ نہ کرو۔ بھروسہ تو دعاء ہی پر کرو۔ یہ مضمون حدیث شریف کا ہے۔

حدیث شریف میں ہے کہ ایک اعرابی (دیہاتی) نے رسول مقبول صلی اللہ علیہ وسلم سے پوچھا۔ کہ اونٹ باندھ کر توکل کروں یا خدا کے بھروسہ پر کھلا رہنے دوں آپ صلی اللہ علیہ وسلم نے فرمایا ”اعقل ثم توکل“ کہ باندھ دو، پھر خدا پر بھروسہ کرو۔ تو یہ ہے توکل۔ اب اس میں اسی پر نظر کرنا الحاد اور بددینی ہے۔ اور محض خدا کے بھروسہ پر اسباب کا اختیار نہ کرنا حماقت

اور جہالت ہے اور دونوں کا جمع کرنا عقل اور توکل ہے، یہ ہے توکل کی حقیقت۔

(ضرورت تبلیغ: ص ۳۲۶)

آسان ترکیب

جس سے جتنا ہو سکے بس اللہ کا نام لے کر کام شروع کر دے۔ گاؤں والوں کو کلمہ

پڑھانا۔ نماز سکھا دینا تو ایسا کام ہے جو ہر مسلمان تھوڑی سی لیاقت کا بھی کر سکتا ہے۔

(التواصی بالحق: ص ۲۱۴)

فصل (۱)

دیہاتوں میں جا جا کر تبلیغ کرنے کی ضرورت

علماء کو چاہئے کہ دیہات والوں کی تعلیم کی طرف توجہ کریں، اس میں ایک فائدہ یہ ہے کہ اگر تم ان کو تعلیم یافتہ بنا دو گے تو وہ کسی کے دھوکہ میں نہ آئیں گے ورنہ کوئی دوسرا جاہل واعظ (مبلغ) ان کو بہکا دے گا پھر آج جو وقعت تمہاری گاؤں میں ہو رہی ہے وہ سب جاتی رہے گی۔ چنانچہ ایسے قصے بہت پیش آتے رہتے ہیں۔ (التبلیغ، ص ۶۲، ج ۲)

اللہ تعالیٰ معاف کرے! واقعی اب تک ہم اس کام سے غافل تھے اب جو غور کر کے دیکھا جاتا ہے تو حالت یہ ہے کہ بعض دیہات والوں کا اسلام نہایت نازک اور کمزور ہو رہا ہے۔ بعض لوگوں کو نماز روزہ کی تو کیا خبر ہوتی ان کو کلمہ تک بھی نہیں آتا، ان لوگوں میں اسلام کی تبلیغ کی سخت ضرورت ہے۔

خیر اب تک تو جو غفل ہوئی وہ تو ہو چکی، لیکن آئندہ کے لئے ہم کو ہوشیار ہو جانا چاہئے۔ بحمد اللہ! اس وقت کسی قدر مسلمانوں کو اس کام کی طرف توجہ شروع ہوئی ہے۔

(التواصی بالحق، ص ۱۸۹)

افسوس دوسروں کو بھی تو ہم اپنے مذہب میں کیا لاتے، اپنے ہی بھائیوں کو اپنے مذہب میں نہیں رکھ سکتے۔ خدا نخواستہ اگر یہی نوبت رہی، تو آج تو نو مسلموں پر ان کی کوشش ہے، اگر مخالفین کا حوصلہ بڑھ گیا۔ تو کل وہ پرانے مسلمانوں کو بھی اپنی طرف کھینچنے کی کوشش کریں گے۔ چنانچہ آپ نے قصے سنے ہوں گے کہ بعض پرانے مسلمان عیسائی ہو گئے۔ آریہ ہو گئے، اگرچہ وہ چند ہی سہی۔ اور طمع زریا طمع زن (یعنی مال و عورت کی لالچ) ہی سے سہی۔ مگر ہمارے رونے کے لئے تو ایک بھائی کا کم ہو جانا بھی کافی ہے۔ (الدعوات الی اللہ، ص ۶۱)

دیہاتوں میں جا کر کام کرنے کا طریقہ

اس کام کو اللہ تعالیٰ نے ایک آیت میں اس طرح بیان فرمایا ہے ”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“۔

(اس آیت میں) کام بھی بتلادیا اور کام کرنے کا طریقہ بھی بتلادیا۔ کہ لوگوں کو خوبصورتی، اور نرمی و لطافت سے اللہ کے راستہ کی طرف بلاؤ، اور راہِ راست پر لاؤ۔

یہ ہے وہ کام جو بذریعہ وعظ کے یا بذریعہ مکاتب و مدارس ہونا چاہئے یعنی مبلغین ان ناواقف مسلمانوں کو اسلام کے محاسن اور احکام جا کر سنائیں اور رفتہ رفتہ کچھ مکاتب و مدارس وہاں پر قائم کر دیئے جائیں۔

ان میں سے جو طریقہ زیادہ مفید معلوم ہو اسے اختیار کرنا چاہئے، بس یہ تو ہمارا کام ہے اسے پورا کرنے کے بعد نتیجہ خدا کے سپرد کر دو۔ (ضرورت تبلیغ ص ۳۱۲)

کفار اور نو مسلموں میں تبلیغ کی ضرورت

یہ ہماری کوتاہی ہے کہ ہم لوگوں کو نو مسلم کی تعلیم کا اہتمام ہی نہیں۔ شہروں میں مدرسے بھی ہیں، یتیم خانے بھی ہیں، سب کچھ ہے مگر کوئی نو مسلم خانہ نہیں ہے۔ اگر کبھی کسی کو مسلمان بھی کیا تو بڑا کام یہ کیا کہ اسے ایک پرچہ لکھ کر دیدیا کہ جا بھائی مانگ اور کھا۔

اگر ایسا ہوتا کہ کم از کم چھ مہینے تو اس کو اپنے پاس رکھتے اور ضروری عقائد اور ضروری اعمال نماز روزہ وغیرہ سکھلاتے تو کیا اچھا ہوتا۔ مگر اس کا ذرا بھی اہتمام نہیں۔ اب تو بس مسلمان بنا کر چھوڑ دیتے ہیں۔

بہر حال انتظام کے ساتھ ایک تنظیم قائم کر کے وہاں ہم کو جانا چاہئے اور کام کرنا چاہئے۔ اگر یہ طریقہ تبلیغ و اشاعت کا ہندوستان میں جا رہی ہو جائے تو پھر اسے امریکہ اور

پورپ تک وسعت دینی چاہئے۔ اور وہاں بھی اپنے مبلغین بھیجنا چاہئے۔ مگر پہلے ہی دن بہت اونچے نہ اڑو۔ پہلے ہندوستان کی تو خبر لو۔ (ضرورت تبلیغ: ص ۳۲۰)

فتنہ ارتداد کے زمانہ میں تبلیغ

آج کل جو فتنہ ارتداد پھیل رہا ہے اس کے متعلق حق تعالیٰ کا ہم کو تبلیغ کا حکم ہے کہ ان مسلمانوں کو جو فتنہ ارتداد میں پھسنے والے ہیں، یا ان پر اس کا خطرہ ہے ان کو اسلام کی تبلیغ کریں۔ اور اس طرح ان کو ارتداد سے بچائیں۔

تبلیغ ہمارے اوپر فرض ہے۔ اصولاً بھی اور فروغاً بھی۔ اس کا فرض ہونا تو اسی سے معلوم ہو گیا۔ کہ حق تعالیٰ نے جس طرح ہم کو ایمان و عمل صالح کا امر فرمایا ہے۔ اسی طرح تو اسی بالحق (یعنی حق کی وصیت اور تبلیغ) کا بھی امر فرمایا ہے۔ اور اس مجموعہ پر خسارہ سے بچنے کو موقوف کیا ہے۔ (التواصی بالحق: ص ۱۵۶)

مرتدین اور نو مسلموں میں حضرت تھانویؒ کی تبلیغ کا طریقہ کار

میں ایک دفعہ کانپور گیا تھا تو مجھے معلوم ہوا کہ کانپور کے اطراف میں بعض دیہات میں نو مسلم راجپوت مرتد ہونے والے ہیں۔ آریہ ان کو بہکار ہے ہیں تو میں نے اپنے احباب میں سے کچھ علماء اور روساء کو ساتھ لیا، اور ”گجنیر“ (ضلع کانپور) میں قیام کیا جو دیہاتوں میں سب سے بڑا گاؤں تھا۔ پھر وہاں سے دو، دو، تین، تین عالموں کو متفرق دیہات میں تبلیغ کے لئے بھیجا گیا۔

(ہم لوگوں نے) کھانے پینے کے سامان کے علاوہ خیمہ و ڈیرہ وغیرہ کا بھی تمام سامان ساتھ کر لیا، لوگوں کو اس کی اطلاع ہو گئی۔ تو اچھا خاصہ مجمع ساتھ ہو گیا۔ وہاں پہنچ کر ان کے چودھریوں کو بلایا۔ حالت ان کی یہ تھی۔ کہ ان کے نام ہندوؤں جیسے تھے۔ چنانچہ ایک

چودھری کا نام ننونگھ تھا۔ اور دوسرے چودھری کا نام ادھار سنگھ تھا۔ ان کے سروں پر چوٹی بھی تھی۔

ننونگھ اور ادھار سنگھ میں سے دونوں کو یکے بعد دیگرے بلایا گیا تاکہ دونوں کے خیالات آزادی سے معلوم ہو سکیں۔

گرمی کا زمانہ تھا۔ اس واسطے ان کو شربت پلانا چاہا۔ مگر انہوں نے عذر کر دیا کہ ہم مسلمانوں کے ہاتھ کا نہیں کھاتے پیتے۔ اور بھی بیہودہ رسمیں معلوم ہوئیں۔ جہالت کی یہ حد تھی کہ ان سے پوچھا گیا کہ تم ہندو ہو؟ کہا نہیں۔ پوچھا گیا کہ مسلمان ہو؟ جواب دیا نہیں۔ کہا گیا آخر کون ہو؟ بتلایا کہ ہم نو مسلم ہیں۔

میں نے کہا کہ ہم نے یہ سنا ہے کہ تم آریہ ہونے والے ہو اگر اسلام میں کوئی شبہ ہو دور کر لو۔ ایک نے جواب دیا کہ ہم آریہ کیوں ہوتے، ان کے یہاں تو نیوگ کا بڑا فحش (گندہ) طریقہ ہے، جسے کوئی شریف آدمی ہرگز گوارا نہیں کر سکتا۔ پھر ہم نے کہا کہ ہاں بھائی بس تم مسلمان رہنا۔ وہ کہنے لگے کہ ہم مسلمان بھی نہیں ہوتے ہم تو نو مسلم ہی اچھے رہیں گے، میں نے کہا اچھا تم نو مسلم ہی رہو۔

پھر باتوں باتوں میں بڑے چودھری سے کہا گیا کہ کلمہ بھی آتا ہے؟ کہنے لگا ہاں آتا ہے۔ کہا گیا سناؤ۔ کہنے لگا۔ بس سنو مت۔ گاؤں کے لوگ یہ کہیں گے کہ بڈھا سٹھیا گیا۔ جو کلمہ پڑھت ہے۔ ان کو کلمہ پڑھنے سے بھی رکاوٹ تھی۔ وہ ایسے مسلمان تھے۔ بس اسلام کی چند باتیں ان کے اندر موجود تھیں۔ ایک تو یہ ہے وہ ختنہ کراتے تھے۔ دوسرے مردوں کو دفن کرتے تھے۔ تیسرے نکاح قاضی سے پڑھواتے تھے۔ مگر ساتھ ہی ہندوؤں کی طرح پھیرے بھی کرتے تھے۔

اور ایک بات اسلام کی (ان کے عقیدہ کے مطابق) یہ تھی کہ وہ محرم میں تعزیہ بناتے تھے۔ اور اس کو اتنا بڑا اشعار سمجھتے تھے..... کہ ادھار سنگھ نے کہا کہ ہم آریہ کیسے بنت۔ ہمارے

یہاں تو تاجیہ (تعزیہ) بنت ہے۔ میں نے یہ سن کر کہا کہ دیکھو تعزیہ مت چھوڑنا۔ کہنے لگے جی بھلا اسے ہم کب چھوڑنے لگے۔ بعض علماء کو میری اس بات پر خیال ہوا کہ اس نے ایک بدعت کی اجازت دے دی، میں نے کہا، بس چپکے بیٹھے رہو۔ یہ کانپور لکھنؤ ہی میں بدعت ہے۔ مگر یہاں فرض ہے۔ کیوں کہ اس جگہ تعزیہ ہی ان لوگوں کے دین کا وقایہ (بچانے کا ذریعہ) ہے۔ ابھی تو ان لوگوں کا تعزیہ بناتے رہنا ہی ان کے اسلام کا محافظ ہے۔ پھر رفتہ رفتہ یہ پکے مسلمان ہو جائیں گے۔ اس وقت سنت و بدعت کی تعلیم دیدینا۔

اگر کسی جگہ بدعت ہی لوگوں کے دین کی حفاظت کا ذریعہ ہو جائے تو وہاں اس بدعت کو غنیمت سمجھنا چاہئے۔ جب تک کہ ان کی پوری اصلاح نہ ہو جائے (چونکہ) یہ بدعت ان کے لئے کفر سے وقایہ (محفوظ رہنے کا ذریعہ) ہے۔ اس لئے ان کو اس سے منع کرنا مصلحت نہیں۔

اس کے بعد عام مجمع میں بیانات ہوئے۔ اور وہاں کے لوگوں کی سمجھ کے مناسب اعلان کے لئے یہ الفاظ تجویز ہوئے، کہ ”مسلمانوں کی کتھا ہوگی“ اور بیان کے لئے ذکر میلاد شریف تجویز ہوا۔ اور شیرینی بھی تقسیم ہوئی اور یہ سب کچھ مقامی رعایت کے سبب ہوا۔ اور جب انہوں نے خوب اچھی طرح وعدہ کر لیا کہ ہم مرتد نہ ہوں گے، تب واپسی ہوئی۔

(خیر الارشاد لحقوق العباد، ملحقہ حقوق و فرائض، ص ۲۶۰، اشرف السوانج، ص ۲۳۱، ج ۳)

﴿باب ۶﴾

دعوت و تبلیغ میں مشورہ کی اہمیت و ضرورت

ہم لوگ ہوش سے کام نہیں لیتے (بلکہ) جوش سے کام لیتے ہیں پس جوش میں مشورہ کا بھی تو ہوش نہیں رہتا۔ اور جوش بھی فی نفسہ بری چیز نہیں۔ جوش تو ہو مگر ہوش کے تابع ہو۔

(آداب التَّبْلِیغ: ص ۱۲۴)

صاحبو! جب حضور صلی اللہ علیہ وسلم کو مشورہ لینے کا حکم دیا گیا ہے۔ چنانچہ ارشاد ہے
 ”وَسَاوِرْهُمْ فِي الْأَمْرِ“ تو ہم کو تو ضرور مشورہ لینا چاہئے۔ یہ سنت نبوی ہے اور ہمارے اکابر کا یہی طرز تھا۔

وجہ اس کی یہ ہے کہ مشورہ کرنے سے خواہ وہ چھوٹوں ہی سے ہو بعض دفعہ کوئی کام کی چیز نکل آتی ہے اور جب بڑے کو چھوٹے سے مشورہ کرنے کا حکم ہے تو چھوٹوں کی بدرجہ اولیٰ بڑوں سے پوچھنا چاہئے۔ پھر جس طرح اپنے اکابر اپنے مقتداء کہیں، اس طرح کر لے، یہ طریقہ ہے کام کرنے کا۔

اہل علم کو بھی چاہئے جو کام کریں، اپنے سے زیادہ عالم سے پوچھ کر کریں۔ بلکہ ترقی کر کے کہتا ہوں کہ بڑوں کو بھی چاہئے کہ چھوٹوں سے مشورہ کر لیا کریں اگرچہ بڑوں کو اکثر چھوٹوں سے پوچھنے کی ضرورت نہیں ہوتی۔ مگر کبھی چھوٹوں کو کوئی بات ایسی معلوم ہوتی ہے۔ جو بڑوں کو نہیں معلوم ہوتی۔ گو غالب ایسا نہیں ہوتا ہے۔ اکثر تو بڑوں ہی کو زیادہ معلوم ہوتا ہے۔ مگر پھر بھی مشورہ کر لینا چاہئے۔ اگرچہ ان کا علم زیادہ نہیں۔ لیکن ممکن ہے کہ ان کو کوئی خاص مصلحت معلوم ہو۔ کوئی واقعہ معلوم ہو۔ بلکہ بکثرت ایسا ہوتا ہے کہ واقعات چھوٹوں کو زیادہ معلوم ہوتے ہیں۔ بڑوں کو معلوم نہیں ہوتے اور واقعات کی لاعلمی سے ان کے کمال میں

کوئی نقصان نہیں آتا۔ کیوں کہ واقعات امور غیر مقصود ہوتے ہیں۔ ہاں امور مقصود یعنی احکام کا علم بڑوں کو زیادہ ہوتا ہے۔ اور اس میں ایک بات اور ہے وہ یہ کہ چاہے چھوٹے کے پاس کچھ علم نہ ہو مگر مشورہ سے کم از کم اتنا فائدہ ہوگا کہ اس سے مزید اطمینان ہو جائے گا۔

(آدابِ تبلیغ، ص ۸۴)

قرآن کی تعلیم

دیکھئے قرآن شریف میں مشورہ کا بھی امر ہے حق تعالیٰ کا ارشاد ہے۔ ”وَسَاوِرْهُمْ فِي الْأَمْرِ“ آپ مشورہ کیجئے۔ حضور کو صحابہؓ سے مشورہ کرنے کا حکم ہے۔ لیکن یہ حکم نہیں کہ ان کے مشورہ پر عمل کریں۔ بلکہ آگے عمل کے متعلق یہ ارشاد ہے ”فَإِذَا عَزَمْتَ فَتَوَكَّلْ عَلَى اللَّهِ“ کہ مشورہ کے بعد آپ کا جو ارادہ ہو جائے۔ اللہ پر توکل کر کے اس پر عمل کیجئے۔

اہل مشورہ کی رائے کا اتباع ضروری نہیں۔ یعنی جب خود آپ کا قصد ہو جائے، تو آپ خدا پر بھروسہ کر کے اس کام کو کر ڈالیے۔ یہ نہیں فرمایا: ”فَإِذَا عَزَمْتُ“ کہ وہ جب عزم (ارادہ) کریں یا ”فَإِذَا عَزَمُوا أَكْثَرَهُمْ“ کہ ان میں سے اکثر عزم کریں (اس کا اتباع کیجئے)۔

مطلب صرف یہ ہے کہ مشورہ تو ان سے کیجئے اور عزم (وارادہ) اپنا ہو، کہ مشورہ کے بعد جس بات پر آپ کی رائے قرار پائے وہ کیجئے۔ اہل مشورہ کی رائے کا اتباع ضروری نہیں۔ (التبلیغ و عطا احکام المال، ص ۱۱۴ ج ۱۵)

مشورہ کا مقصد

مشورہ کا حکم محض اس لئے ہے کہ اس کی برکت سے حق واضح ہو جاتا ہے خواہ مشورہ دینے والوں کی رایوں میں سے کسی ایک کا حق ہونا واضح ہو جائے۔ یا سب رایوں کے سننے سے کوئی صورت ذہن میں آجائے جو حق پر ہو۔

حق تعالیٰ کا ارشاد ہے: ”وَشَاوِرْهُمْ فِي الْأَمْرِ“ حضور صلی اللہ علیہ وسلم کو صحابہ سے مشورہ کرنے کا حکم ہے۔

اگر بڑا اپنے چھوٹے سے مشورہ کیا کرے انشاء اللہ غلطیوں سے محفوظ رہے گا۔ اس امت کے چھوٹے بڑے سب کام کے ہیں۔ چھوٹے بڑوں کا اتباع کریں، اور بڑے چھوٹوں سے مشورہ لیں۔ اس رائے کا ماخذ (دلیل) حق تعالیٰ کا ارشاد: ”وَشَاوِرْهُمْ فِي الْأَمْرِ“ ہے کہ حضور صلی اللہ علیہ وسلم کو صحابہؓ سے مشورہ کا حکم ہے۔ (انفاس عیسیٰ، ص ۳۱۱، ۳۱۲)

امیر کی ضرورت و مصلحت اور ضروری ہدایت

اس میں بڑی مصلحت ہے کہ رفقاء (تمام ساتھیوں) میں ایک امیر ہو۔ مگر اس کے لئے سلامتی طبیعت شرط ہے۔ اور آج کل طبیعتیں ایسی گندی ہیں۔ کہ جہاں ایک کو امیر بنایا گیا۔ فوراً دوسرا اسیر (قیدی) ہو جاتا ہے۔ یعنی امیر صاحب اس پر جا بے جا (خواہ مخواہ کی) حکومت کرتے ہیں۔ اور مامور (دوسرے ساتھیوں) کو بھی اس کی امارت (امیر بننا) ناگوار ہوتی ہے۔ دوست بن کر تو آج کل ایک دوسرے کا کہنا مان لیتے ہیں۔ مگر محکوم بن کر کہنا نہیں مانتے۔ (التواصی بالحق، ص ۲۰۰)



فصل (۱)

نظم و جماعت کے ساتھ کام کرنے کی ضرورت

بحمد اللہ! اس وقت کسی قدر مسلمانوں کو اس کام (تبلیغ) کی طرف توجہ شروع ہوئی ہے۔ مگر ان میں بھی غضب یہ ہے کہ انتظام نہیں ہے، بلکہ محض رسم پرستی ہے..... آگرہ کی طرف بعض اہل باطل نے کچھ مسلمانوں کو مرتد بنانے کی کوشش کی تھی تو جس کو دیکھو آگرہ ہی میں تبلیغ کرنے جا رہا ہے، سب کے سب آگرہ ہی میں آگرے۔

حالانکہ کام کا طریقہ یہ تھا کہ ایک جماعت آگرہ جاتی، دوسری جماعت دوسرے مقامات کی خبر لیتی کہ اور تو کہیں اس قسم کا خطرہ نہیں ہے، مگر ایسا کرنے سے نام نہ ہوتا، کیونکہ آگرہ میں تبلیغ کرنے والے پہونچے ہوئے ہیں، وہاں جائیں گے تو سب کو معلوم ہو جائے گا کہ ہاں یہ بھی تبلیغ کرنے آئے ہیں اور اخباروں میں بھی ان کی آمد شائع ہو جائے گی۔

دوسرے مقامات (علاقوں) میں جانے سے یہ نام نہ ہوگا مگر مسلمان کو تو کام کرنا چاہئے، نام سے کیا لینا۔ اسلام نام و نموں سے نہیں پھیلا، بلکہ کام سے پھیلا ہے۔ اور کام بھی وہ جو خلوص کے ساتھ محض اللہ کے واسطے تھا۔ (التواصی بالحق، ص ۱۹۰)

تبلیغی مرکز قائم کرنے کی ضرورت

(تبلیغی کام کرنے کی) تدبیر یہ ہے کہ ہر ضلع میں ایک مجلسِ تبلیغ قائم کر دی جائے۔ جس کا نام وغیرہ رکھنے کی کوئی ضرورت نہیں۔ نہ عہدہ داروں کے نام مقرر کرنے کی ضرورت ہے۔ کیوں کی آج کل انجمن کے قوانین اور عہدہ داروں کی فہرست میں تو رجسٹر سیاہ کئے جاتے ہیں، مگر کام نہیں ہوتا، ہم کو کام کرنا چاہئے۔ جتنا جس سے ہو سکے۔ بڑے پیمانے کی فکر نہ کرو،

چھوٹے ہی پیمانہ پر کام شروع کر دو، ہماری حالت یہ ہے کہ یا تو کام کرتے ہیں ٹیپ ٹاپ سے ورنہ کچھ نہیں کرتے۔ یہ بڑی غلطی اور حماقت ہے۔

یاد رکھو! ابتداء ہر کام کی کمزور اور معمولی ہوتی ہے۔ ترقی تدریجاً (آہستہ آہستہ) ہی ہوتی ہے۔ حق تعالیٰ نے اس عالم میں اپنے افعال کو بھی تدریجاً ہی ظاہر کیا ہے کہ اول نطفہ قرار پاتا ہے۔ پھر نو ماہ بعد بچہ پیدا ہوتا ہے، پھر رفتہ رفتہ نشوونما ہو کر چند رہ برس میں لڑکا بالغ ہوتا ہے، حالانکہ حق تعالیٰ قادر ہیں، کہ ایک ہی منٹ میں سب کچھ کر دیں، جیسا کہ جنت میں ہوگا۔

اللہ تعالیٰ کا اس عالم میں تدریجاً افعال ظاہر کرنا ہماری تعلیم ہی کے لئے تو ہے۔ کہ تم دنیا میں ابتداء عمل کے ساتھ ہی ترقی و عروج کے طالب نہ ہو بلکہ چھوٹے پیمانے پر ہی کام شروع کر دو اور اس میں لگے رہو، رفتہ رفتہ ایک دن عروج و کمال بھی حاصل ہو جائے گا۔ تم سے جتنا کام ہو سکتا ہے اتنا ہی کرنے لگو، تم اسی کے مکلف ہو، اس سے زیادہ کے مکلف نہیں، حق تعالیٰ اسی میں برکت دے دیں گے۔

جہاں تبلیغی مرکز نہ ہو وہاں تبلیغی کام کرنے کا طریقہ

یاد رکھو! جوش سے کام نہیں چلتا بلکہ ہوش سے کام چلتا ہے۔ پس جوش اور ہنگامہ کی ضرورت نہیں، ہوش سے کام کرنے کی ضرورت ہے، اور اس کا وہی طریقہ ہے۔ کہ جس سے جتنا ہو سکے، بس اللہ کا نام لے کر کام شروع کر دے۔ نہ انجمن کی ضرورت ہے، نہ سکرٹری کی، بس دو چار دس، پانچ آدمی جتنے متفق ہو سکیں، کام شروع کر دیں۔

اور اگر کوئی متفق نہ ہو تو تم اکیلے ہی کام شروع کر دو، گاؤں والوں کو کلمہ پڑھانا، نماز سکھا دینا تو ایسا کام ہے جو ہر مسلمان تھوڑی سی لیاقت (وصلاحیت) کا بھی کر سکتا ہے۔

ہاں اس کی ضرورت ہے کہ کسی عالم سے جو بستی میں رہتا ہو، مشورہ کرتے رہا کرو، مگر صرف اس سے پوری طرح کام چلنا دشوار ہے۔ بلکہ تبلیغ عام (بطریقہ وعظ) کی بھی ضرورت ہے جو عالم ہی کر سکتا ہے، کیونکہ بعض جگہ دیہات والوں کو کفار نے شبہات میں ڈال دیا ہے، ان شبہات کا دور کرنا اور جواب دینا بھی ضروری ہے، اور یہ کام ہر شخص کا نہیں، اس لئے اس کی بھی ضرورت ہے، کہ ہر ضلع میں ایک عالم بھی مبلغ ہو، علماء اس کام کے لئے حاضر ہیں۔ اور انشاء اللہ بہت مل جائیں گے، مگر ان سے کام لینے کی صورت یہ ہے کہ پہلے ان کے اہل و عیال کے نفقہ کا بندوبست کر دیا جائے۔ کیوں کہ علماء کے پاس روپیہ نہیں ہے اس وقت ہر شخص کسی نہ کسی حیلہ میں لگا ہوا ہے۔ جس میں ان کو معقول تنخواہ مل رہی ہے۔ جس سے ان کے گھر کا خرچ چل رہا ہے۔ اب ان کو اس حیلہ سے چھڑا کر تبلیغ میں جب ہی لگا سکتے ہیں جب کہ پہلے ان کی تنخواہ کا انتظام ہو جائے۔

اس کی آسان تدبیر یہ ہے کہ ہر ضلع میں ایک امیر (مالدار) یا چند امراء یا امراء و غرباء سب مل کر ایک مبلغ کا خرچہ اپنے ذمہ کر لیں، اس صورت میں کسی انجمن یا مرکز سے کوئی واسطہ نہ ہوگا، بلکہ مبلغ سے واسطہ ہوگا..... بس سہل صورت یہ ہے کہ ہر ضلع کے مسلمان باہم مل کر ایک مبلغ اپنے ضلع کے واسطے مقرر کر لیں، اور اس کو خود تنخواہ دیا کریں، اور یہ کچھ مشکل نہیں، اگر مسلمانوں کو ضرورت کا احساس ہو جائے، اور اس کی فکر ہو جائے تو ایک مبلغ کی تنخواہ مسلمان بہت سہولیت سے دے سکتے ہیں۔

البتہ اتنی ضرورت پھر بھی ہوگی کہ روپیہ کا انتظام کر کے مبلغ کی تجویز اور راہ عمل کی تحقیق کے لئے کسی ایک عالم کو مشورہ کے واسطے منتخب کر لو، اس کے مشورہ سے مبلغ رکھو، اور اسی کی رائے سے تبلیغ کا طریقہ اختیار کرو، اور مبلغ سے کہہ دو، کہ جس طرح فلاں شخص کہے اس طرح کام کرو، اگر یہ نہ ہو سکے، تو پھر جس عالم یا جس انجمن کے سکریٹری پر اعتماد ہو، اس کے پاس رقم بھیج دو اور لکھ دو کہ اس رقم سے ہمارے ضلع کے واسطے کوئی آدمی تجویز کر کے بھیج دیا

جائے، اس صورت میں مبلغ کی تنخواہ وغیرہ کا معاملہ اس عالم یا انجمن سے وابستہ ہوگا۔

مگر اب تو غضب یہ ہے کہ مسلمان یوں چاہتے ہیں، کہ علماء خود ہی روپیہ جمع کریں، اور خود ہی مبلغ تجویز کریں، اور سب اپنے گھروں میں بے فکر بیٹھے رہیں۔

صاحبو! علماء اس طرح نہیں کر سکتے، اور جو ایسا کرتے ہیں، اچھا نہیں کرتے، چندہ کرنا علماء کا کام نہیں، یہ کام دنیا والوں کا ہے، اور اس کا انتظام سب مسلمانوں کے ذمہ ہے۔

تنخواہ دار مبلغین مقرر کرنے کی صورتیں

اگر کام کرنا ہو تو میرے نزدیک عام چندہ کرنے کے بجائے اس کا آسان طریقہ یہ ہے کہ ایک ایک شخص ہی ایک ایک مبلغ کی تنخواہ مقرر کر دے اور اپنے متعلق انتظام رکھے۔ اور جن کو زیادہ وسعت نہ ہو، وہ دو، دو، دو، چار، چار، دس، دس، پانچ، پانچ، ہم خیال اور ہم مشرب مل کر ایک مبلغ کا خرچ برداشت کر لیں۔

اور کسی عالم کو مبلغ مقرر کر لیں، اور حساب و کتاب اپنے ہی متعلق رکھیں، پھر نہ خیانت کا ڈر ہے، نہ غبن کا خوف۔

البتہ مبلغ کسی عالم کی رائے سے منتخب کریں، اس میں خود رائی نہ کریں، کسی عالم سے پوچھ لیں، کہ ہمارے پاس سرمایہ موجود ہے، آپ بتلائیے کون مبلغ اس کام کے لائق ہے۔ آپ تجویز کر دیجئے، ہم خود اس کا خرچ دیں گے، یہ صورت بہت اچھی ہے، جس پر مالدار لوگ بغیر کسی انجمن کے واسطے کے خود بھی عمل کر سکتے ہیں، پھر کسی انجمن یا مولوی لیڈر کو گالی بھی نہ دے سکیں گے۔ مگر سب سے زیادہ اہم بات یہ ہے کہ جس سے کام لیا جائے وہ اس کے اہل ہوں، ایسوں کو دین کی خدمت سپرد نہ کرو، جن کو اصلاح کی توفیق نہیں۔

دوسرے کو جو ہدایت کرے گا، پہلے اس کو خود بھی توفیق شریعت ہونا چاہئے۔

آسان ترکیب یہ ہے کہ علماء سے انتخاب کرائیے عالم کو عالم ہی خوب پہچانتا ہے۔

اب اگر علماء ہی خود انتخاب میں گڑبڑ کریں گے، تو وہ ذمہ دار ہوں گے، اگر وہ بددیانتی کریں گے تو خدا کے یہاں انہیں کی، گردن نپنے گی، مگر افسوس ایسا نہیں کیا جاتا، خود عوام کو جو سمجھ میں آتا ہے وہی کرتے ہیں۔ (حقوق و فرائض: ص ۲۷۰)

مبلغین کے تقرر اور فراہمی چندہ کی صورت

ایک صورت چندہ کی یہ ہے کہ عام لوگ چندہ دیں، اور خاص لوگ تبلیغ کا کام کریں، مگر یہ صورت بہت بدنام ہوگئی ہے، اور ہم نے خود اس کو بدنام کیا ہے کہ مخلوق کا روپیہ لے کر کام کچھ بھی نہ کیا، اور روپیہ کھاپی کر سب برابر کر دیا، ورنہ یہ صورت بہت اچھی ہے اور آسان بھی۔ تمام مذہبی قومیں اسی طرح کام کر رہی ہیں۔ مگر میں اس صورت کی رائے نہیں دیتا۔

میرے نزدیک چندہ کی بہتر صورت یہ ہے کہ ہر رئیس اپنی حیثیت کے موافق ایک مبلغ کا خرچ اپنے ذمہ رکھ لے، یا چند مالدار مل کر ایک مبلغ کا خرچ اپنے ذمہ رکھ لیں، اور ہر مہینہ اس کو تنخواہ خود دیدیا کریں کسی انجمن وغیرہ میں چندہ دینے کی ضرورت نہیں۔ مگر یہ ضروری ہے کہ مبلغ کا انتظام خود نہ کریں، بلکہ علماء سے مشورہ کر کے کسی کو مقرر کریں لیکن اس کے ساتھ ملازم کا سا برتاؤ نہ کریں، بلکہ اس کو اپنا مخدوم سمجھیں۔

اگر یہ بھی نہ ہو سکے تو جو انجمنیں تبلیغ کا کام کر رہی ہیں، ان ہی کی اعانت مال سے کرتے رہیں، اگر اس کے کارکن خیانت کریں گے خدا کے یہاں بھگتیں گے۔ مگر جس کی خیانت کا علم ہو جائے اس کو پھر چندہ نہ دیں، بلکہ اب اس کو دیں جس کی خیانت کا ابھی علم نہیں۔

اور جوگ مالی اعانت نہ کر سکیں وہ دعا کرتے رہیں یہ بھی بڑی امداد ہے، اور جس سے دعا بھی نہ ہو سکے وہ اللہ کے واسطے اس کام میں روڑے تو نہ اٹکائیں۔

﴿باب ۷﴾

کام شروع کرنے کا طریقہ

اس کا طریقہ یہی ہے کہ جس سے جتنا ہو سکے بس اللہ کا نام لے کر کام شروع کر دے نہ انجمن کی ضرورت ہے نہ سکرٹری کی، بس دو، چار، دس، پانچ آدمی جتنے متفق ہو سکیں کام شروع کر دیں، اور اگر کوئی متفق نہ ہو، تو تم اکیلے ہی کام شروع کر دو۔

گاؤں والوں کو کلمہ پڑھانا، نماز سکھا دینا تو ایسا کام ہے جو ہر مسلمان تھوڑی سی لیاقت کا بھی کر سکتا ہے۔ ہاں اس کی ضرورت ہے کہ کسی عالم سے جو بستی میں رہتا ہو، مشورہ کرتے رہا کرو۔ (التواصی بالحق: ص ۲۰۲)

جو کام شروع کرتا ہے اس کے لئے راستے خود بخود کھل جاتے ہیں

کام شروع کر دو، اس کے سب راستے خود کھل جائیں گے۔

جب زلیخانے یوسف علیہ السلام کو محل میں بند کر دیا تھا، تو اس وقت وہ زلیخا کے پاس سے بھاگے تھے، حالانکہ محل کے سات دروازہ تھے اور ساتوں دروازوں میں زلیخانے تالے ڈال دیئے تھے۔

اور یہ آپ کو معلوم بھی تھا، مگر چونکہ نبی تھے اس لئے آپ نے یہ سمجھا، کہ گو وہ دروازے مقفل (تالے سے بند) ہیں، مگر جتنا میرا کام ہے وہ تو میں کروں، کم از کم دروازہ تک تو بھاگوں۔ چنانچہ بھاگے، اب جس دروازہ کے پاس پہنچتے تھے، تالا خود بخود ڈوٹ کر گر پڑتا تھا، اسی طرح ساتوں دروازے کھل گئے، اور یہ بچ گئے۔

تو بس تم بھی دوڑو، اور یوں سمجھو، کہ نتیجہ خدا کے ہاتھ میں ہے، اسی کے فضل سے سب کچھ ہوگا، بس اعتدال کے ساتھ کام کئے جاؤ۔ (ضرورت تبلیغ: ص ۳۱۳)

فائدہ تو کام کرنے ہی سے ہوتا ہے

فائدہ تو کام کرنے ہی سے ہوتا ہے چاہے تھوڑا ہی ہو، دو، چار آدمی ہی مل کر تبلیغ شروع کر دو، اور اپنی قلت (تعداد کی کمی) پر نظر نہ کرو اللہ تعالیٰ نے ایک ذات پاک کے ذریعہ سے اسلام کو عرب سے ساری دنیا میں پہنچایا ہے۔ سو وہ خدا اب بھی موجود ہے تم اسی پر بھروسہ کر کے کام شروع کرو۔

اللہ تعالیٰ نے حضرات صحابہ کی مثال قرآن میں یوں بیان فرمائی ہے: ”كَذَرِعٍ
اٰخِرَاجِ شَطَاۗءٍ هٗ فَاَزْرٰهُ فَاسْتَعْلَظَ، فَاَسْتَوٰى عَلٰى سُوْقِهٖ الْاٰیَہ“۔

کہ ان کی مثال ایسی ہے جیسے ایک بیج زمین میں بویا جائے، تو وہ اول اپنی سوئی (پیکہ) کو نکالتا ہے، پھر خدا اس کو پانی، ہوا، اور مٹی وغیرہ سے قوت دیتا ہے تو قوی اور مضبوط ہو کر تنادار سیدھا درخت ہو جاتا ہے۔ سو آپ نے دیکھا ہوگا کہ ایک ذرا سے بیج سے کتنا بڑا درخت پھیلتا ہے جو سارے محلہ پر سایہ لگن ہوتا ہے۔

جب جمادات میں ادنیٰ تخم کی یہ حالت ہے، تو انسانوں میں ایک دو آدمی اللہ کے بھروسہ پر کام کریں، اور ان کے کام کو ترقی و قوت حاصل ہو جائے تو کیا بعید ہے۔ (التواصی بالحق جس ۱۹۸)

دعوت و تبلیغ کا مقصد

دعوت و تبلیغ کا مقصد صرف عملی ترویج کے ذریعہ مسلمانوں میں دینی جذبہ پیدا کرنا، اور کامیابی کا راستہ بتلانا ہے جو مسلمانوں کے لئے تعلق مع اللہ میں منحصر ہے۔

اور اس کا طریقہ یہ ہے کہ خدا اور اس کے رسول صلی اللہ علیہ وسلم کے ہر چھوٹے بڑے حکم کی پوری پابندی کی جائے، تا حد امکان کوئی بات خلاف شرع نہ ہونے پائے، یہی عبدیت کی روح اور مسلمان کی زندگی کا اصل مقصد ہے۔ (تجدید تعلیم و تبلیغ جس ۱۹۴)

تبلیغ کا اصلی مقصد

اللہ تعالیٰ فرماتے ہیں کہ تبلیغ سے خاص یہ مقصود نہیں کہ آپ کی حسب دلخواہ مراد پوری ہو جایا کرے کہ سب کے سب ولی اور ابدال بن جائیں، بلکہ تبلیغ سے مقصود خدا تعالیٰ کا قرب اور معیت حاصل کرنا ہے اگر وہ تم کو حاصل ہو جائے تو خواہ ساری عمر میں ایک بھی مسلمان نہ ہو، ایک جگہ بھی کامیابی نہ ہو، کچھ حرج نہیں۔

تبلیغ کی بجا آوری سے خدا کی معیت نصیب ہوگی، تو یہی کافی ہے اب کسی اور چیز کی ضرورت نہیں، خواہ کوئی بگڑے یا سنورے تم کو اس کی پرواہ نہیں ہونا چاہئے، تبلیغ سے اگر نفع نہ بھی ہو، تو ہمارا کیا بگڑا، ہم نے تو اپنا فرض اتا دیا۔

جو کام ہمارے ذمہ تھا وہ ادا کر دیا۔ اب نفع ہو یا نہ ہو، وہ جانیں اور ان کا کام۔ ہمیں اس سے کیا بحث۔
(الاتمام للعمۃ الاسلام، ج ۶، ص ۷۶)

دُنیت سے تبلیغ کرنا چاہئے

قرآن مجید میں حکایت ہے ”وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا لِّهِ مُهْلِكُهُمْ أَوْ مُعَذِّبُهُمْ عَذَابًا شَدِيدًا“ (پ، سورہ اعراف) کہ اصحاب السبت میں سے ایک جماعت نے دوسری جماعت سے کہا، کہ تم ایسی جماعت کو کیوں نصیحت کرتے ہو جن کو خدا تعالیٰ ہلاک کرنے والے ہیں یا جن پر شدید عذاب نازل فرمانے والے ہیں۔

ایسے لوگوں کو خطاب کرنے سے کیا فائدہ؟ ”قَالُوا وَمَعْنَىٰ قَوْلِي رَبِّكُمْ وَعَلَيْهِمْ يَتَّقُونَ“ انہوں نے کہا کہ صاحب ہم اس لئے نصیحت کرتے ہیں تاکہ تمہارے لئے خدا کے نزدیک ایک عذر ہو، کہ یا اللہ ہم نے تو کہا تھا (منع کیا تھا) انہوں نے مانا نہیں، جو ہمارا کام تھا وہ ہم نے ادا کر دیا تھا ایک تو یہ بات ہے۔ اور دوسرا فائدہ یہ ہے ”لَعَلَّهُمْ يَتَّقُونَ“ کہ ممکن ہے کہ یہ لوگ

ڈریں، شاید ان میں سے کسی کو ہدایت ہو جائے، کیوں کہ نرمی کے ساتھ سمجھانے سے امید تو ہے ان کے ایمان کی مایوسی کی کوئی وجہ نہیں یہ حکایت قرآن پاک میں ہے (اس سے معلوم ہوا کہ) بس یہی دہشتیں آپ بھی تبلیغ میں رکھئے، ایک معذرت عند اللہ، (اللہ کے پاس عذر و حجت) دوسرے ان کے ایمان (و ہدایت) کی توقع، جن میں سے پہلا مقصد تو قطعی حاصل ہوگا اور انشاء اللہ تعالیٰ دوسرا بھی حاصل ہو جائے گا۔ (الاتمام للعلمۃ الاسلام: ص ۷۷)

خصوصی ملاقات کی ضرورت، اور اس کا طریقہ

صرف وعظ (و تبلیغ) ہی پر اکتفا نہ کرو، کیوں کہ وعظ میں صرف وہی لوگ آتے ہیں جو پہلے سے کچھ دیندار ہیں۔ اور ضرورت سب کو دیندار بنانے کی ہے، اس کے لئے مندرجہ ذیل طریقہ اختیار کرنا چاہئے۔

جو مسلمان نماز نہیں پڑھتے، مسجد میں نہیں آتے، ان کے مکان پر چند واقف مخلص احباب کو ساتھ لے کر جائے، اور نرمی کے ساتھ پہلے صاحب خانہ کا کلمہ سنئے، پھر اسی کے واسطے سے گھر والوں کا کلمہ ٹھیک کیا جائے پھر سب کو نماز کی تاکید کی جائے۔

اسی طرح سب بے نمازیوں کے مکان پر جایا جائے۔ اور ہر ہستی میں ایک یا متعدد جماعتیں مخلص و مستعد دینداروں کی، ماتحتی میں قائم کر دی جائیں، جو برابر اسی طرح لوگوں کے مکانوں پر جا کر کلمہ سکھانے اور بے نمازیوں کو نمازی بنانے کی کوشش کرتی رہیں۔

اور اس خطاب خاص میں کلمہ کی تلقین اور نماز کی تاکید کے سوا اور کچھ نہ کہا جائے۔ باقی احکام کے لئے عام وعظ کو کافی سمجھا جائے۔ (تجدید تعلیم و تبلیغ: ص ۱۹۰)

۱۔ ایک شکل یہ بھی ہے کہ اہل خانہ کو مسجد ہی میں آنے کی دعوت دی جائے، اور مسجد ہی میں کلمہ وغیرہ کی تعلیم دی جائے، جیسا کہ مروّج ہے، یہ طریقہ زیادہ بہتر ہے۔ نیز تجربہ سے مفید بھی ثابت ہوا ہے۔

(الغرض: جیسا موقع ہو، وہی صورت اختیار کی جائے۔ (مرتب)

ہر شخص کے کام کی ترتیب اس طرح ہونا چاہئے

اصل ترتیب یہی ہے کہ پہلے اپنی اصلاح کرو، پھر دوسرے کی۔ پھر دوسروں کی اصلاح میں بھی پہلے اپنے گھر کی اصلاح کرے، پھر نوکر چاکر کی، پھر اپنے ہم وطنوں کی، پھر ان میں جو کافر ہوں، ان کو اسلام کی ترغیب دو، ان کو اسلام کے محاسن سے مطلع کرو، مگر طعن و تشنیع مت کرو۔ (الاتمام لعمۃ الاسلام: ج ۱۴۰)

اور اس بلا میں ہم لوگ بہت گرفتار ہیں کہ ہمارے ملنے والوں میں بعض لوگ معصیت میں مبتلا ہیں اور ہم ان سے ہنس نہس کر باتیں کرتے ہیں اور ملتے ملتاتے ہیں، البتہ ایک صورت میں اس کی اجازت ہے وہ یہ کہ کسی پر تشدد (سختی) یا قطع تعلق کرنے میں مفسدہ یا اس کی طرف سے نقصان کا اندیشہ ہو، اور اپنے اندر تحمل کی طاقت نہ ہو، اس میں سکوت کی اجازت ہے۔ باقی جس کو ہمت نہ ہو، اس کو اجازت نہیں، بلکہ اس کے لئے وہی حکم ہے۔

”وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَىٰ مَا أَصَابَكَ“

یعنی اس کو چاہئے کہ صاف صاف امر بالمعروف و نہی عن المنکر کرے، اور جو خطرہ پیش آئے اس کا تحمل کرے۔ (اصلاح ذات الیمین: ج ۲۵، تجدید: ج ۲۳۲)

پس ہم کو نہ مخاطب کی کسی ناگواری کی پرواہ کرنا چاہئے، اور نہ اس ناگواری کی وجہ سے تبلیغ میں کوتاہی کرنی چاہئے۔

(تجدید تعلیم و تبلیغ: ج ۲۳۶)

فصل

اپنی اصلاح نہ ہونے اور خود عامل نہ ہونے کے باوجود

دوسرے کو تبلیغ و اصلاح کرنا واجب ہے

یہ مطلب نہیں کہ اگر اپنی اصلاح نہ کرے۔ تو دوسرے کی بھی اصلاح واجب نہیں۔ بلکہ یہ تو محض عملی ترتیب ہے کہ پہلے اپنی اصلاح کرنا چاہئے پھر دوسرے کی کرے، یہ نہیں کہ اگر مقدم کام نہ کیا، تو موخر کو بھی نہ کرے کیوں کہ دراصل یہ دو کام الگ الگ ہیں۔ ایک دوسرے پر موقوف نہیں ایک کو بھی ترک کرے گا، تو اس ایک کے ترک کا گناہ ہوگا، اور دونوں کو ترک کرے گا، تو دونوں کے ترک کا گناہ ہوگا، یہ تو غلطی ہے کہ اپنی اصلاح نہ ہو، تو دوسروں کو بھی تنبیہ نہ کرے۔

(ضرورتِ تبلیغ: ص ۲۹۹)

اور غالب حالت یہی ہے کہ جس میں حیا و شرم کا مادہ ہوتا ہے وہ دوسروں کی تربیت کرتے ہوئے اپنی اصلاح بھی ضرور کر لیتا ہے..... اسی لئے بعض لوگوں کا طرز عمل دیکھا گیا ہے، کہ جس کام کی ان کو ہمت نہیں ہوتی اس کے بارے میں ایک دو دفعہ وعظ کہہ دیئے جس سے شرم کر بہت جلد خود بھی عامل ہو گئے۔ (حقوق و فرائض: ص ۹۶، وعظ العبدالربانی)

وعظ (وتبلیغ) کی ایک خاص برکت ہے کہ اگر کسی رذیلہ (روحانی مرض) سے بچنے کی ہمت نہ ہو، اور وعظ میں اس سے دوسروں کو روک دیا جائے تو خود بھی طبیعت میں اس سے رکنے کی ہمت ہو جاتی ہے۔

(کلمۃ الحق: ص ۱۱۶)

اپنی اور دوسروں کی اصلاح ساتھ ساتھ کرتے رہو

میں کہتا ہوں کہ سب سے پہلے اپنی اصلاح کرو، مگر یہ نہیں کہ اپنی اصلاح کے انتظار میں دوسرے کو نصیحت نہ کرو، بلکہ دوش بدوش دونوں کام کرو، اگر ایک ہی طرف لگ جاؤ گے تو ممکن ہے کہ دوسرے کے مرض کو قوت ہو جائے۔

پہلے بزرگوں میں اختلاف تھا، کہ پہلے تخلیہ (یعنی نور باطن سے متصف..... ہونا چاہئے) یا تخلیہ (یعنی گناہوں اور رذائل سے صفائی پہلے ہونا چاہئے) دونوں کے پاس دلائل موجود ہیں، مگر آج کل محققین نے اس طرز کو بدل دیا ہے کسی کو مقدم یا موخر نہیں کیا، بلکہ دونوں کو ساتھ ساتھ رکھا ہے، اب اتنی قوت کہاں، اتنا زمانہ کہاں ملتا ہے کہ ایک کو الگ دوسرے کو الگ حاصل کیا جائے۔

غرض اصلاحِ نفس و اصلاحِ غیر (یعنی اپنی اور دوسروں کی اصلاح) ساتھ ساتھ کرتے رہو۔
(الاتمام لعمۃ الاسلام: ج ۳ ص ۱۳۳ ج ۲)

الغرض پہلے اپنی اصلاح کی فکر ہونی چاہئے، اور اگر اپنی تربیت کی فرصت نہ ہو، تو یہ دونوں کام ساتھ ساتھ ہونا چاہئے، مگر اس کے جمع کرنے کا طریقہ کسی بزرگ سے پوچھ لو، چاہے اس کے مرید نہ ہو، میں مرید ہونے کو نہیں کہتا بلکہ ان سے مشورہ لینے کو کہتا ہوں۔ کیوں کہ اس کام کی اونچ نیچ، نشیب و فراز کو وہ خوب سمجھتے ہیں، جہاں ان کا ذہن پہنچ سکتا ہے وہاں تک تمہاری عقل کی رسائی نہیں ہوگی، پس جیسے کسی طبیب سے نسخہ لکھوا لیتے ہو۔ اسی طرح شیخ سے پوچھ کر کام کرو، مرید تو نہ ہو، مگر اس کے اتباع کو ویسا ہی لازم سمجھو، جیسے پیر کے حکم کو لازم سمجھتے ہو۔

ایک غلط استدلال اور اس کا جواب

بعض لوگ اس آیت سے استدلال کرتے ہیں: ”اتَّأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ“ (کیا تم دوسرے کو نیکی کا حکم کرتے ہو، اور اپنے کو بھولے ہوئے ہو) وہ اس سے یہی سمجھے کہ اگر اپنی اصلاح نہ کرے تو دوسروں کی بھی اصلاح نہ کرے، کیونکہ ”اتَّأْمُرُونَ“ میں ہمزہ انکار کیلئے داخل ہوا ہے تو ”أَمْرٌ بِالْبِرِّ“ (یعنی اچھی بات کا حکم کرنا) منکر ہوا۔ یعنی جس حالت میں تم اپنے نفسوں کو بھولے ہوئے ہو، لوگوں کو امر بالبر (اچھی بات کا حکم) کیوں کرتے ہو۔

مگر یہ محض غلط ہے بلکہ ہمزہ مجموعہ پر داخل ہوا ہے، اور انکار مجموعہ کے دوسرے جزاء کے اعتبار سے ہے کہ اپنے کو اصلاح میں بھلانا نہیں چاہئے۔ (ضرورت تبلیغ، ص ۲۹۹)

اس کے معنی یہ نہیں کہ ”ناسی نفس“ یعنی بد عمل کو وعظ (تبلیغ) کی ممانعت کی گئی ہے۔ بلکہ واعظ کو نسیانِ نفس (یعنی اپنے نفس کو بھولنے) کی ممانعت کی گئی ہے کہ وعظ تو کہو، مگر بد عمل مت بنو، بلکہ جو نصیحت دوسروں کو کرتے ہو وہ اپنے نفس کو بھی کرو، اور اس کو بھی عمل کراؤ۔ (التبلیغ، ص ۲۰، ۲۰)

ایک اور غلط استدلال اور اس کا جواب

اب ایک دوسری آیت کا مطلب بھی سنئے جس سے ان لوگوں نے اس پر استدلال کیا ہے کہ بے عمل کو وعظ و نصیحت نہ کرنا چاہئے، وہ یہ ہے:

”لَمْ تَقُولُوا مَالًا تَفْعَلُونَ كَبِيرًا مَقْتًا عِنْدَ اللَّهِ أَنْ تَقُولُوا مَالًا تَفْعَلُونَ“

ترجمہ: کہ تم وہ باتیں کہتے ہو جو کرتے نہیں، خدا کے نزدیک نہایت مبغوض ہے کہ جو کام خود نہ کرو، اسے کہو۔

در اصل یہ لوگ محض ترجمہ دیکھنے سے دھوکہ میں پڑ گئے، ترجمہ سے یہ سمجھے کہ مطلب یہ ہے کہ جو کام خود نہ کرے وہ دوسروں کو بھی کرنے کو نہ کہے، حالانکہ یہ سراسر غلط ہے۔ تفسیر میں اسباب نزول سے آیات کے صحیح مطلب کا پتہ چلتا ہے۔ چنانچہ اس کا سبب نزول یہ ہے، کہ بعض لوگوں نے یہ دعویٰ کیا کہ اگر ہمیں یہ معلوم ہو جائے کہ کون سی عبادت سب سے زیادہ خدا کو پسند ہے تو ہم دل و جان سے اس کو خوب بجالائیں گے۔ اس پر ارشاد ہوا کہ جہاد فی سبیل اللہ خدا کو بہت پسند ہے۔ بس یہ سن کر بعضوں کا خون خشک ہو گیا، ان لوگوں کے بارے میں یہ آیتیں نازل ہوئیں کہ ایسی باتوں کا دعویٰ یا وعدہ کیوں کرتے ہو، جنہیں تم پورا نہیں کر سکتے۔

تو یہاں پر ”لَمْ تَقُولُوا“ سے ”لَمْ تَنْصَحُوا غَيْرَكُمْ“ (یعنی اپنے غیر کو نصیحت کیوں کرتے ہو؟) قول امری و انشائی مراد نہیں، بلکہ قول خبری و اذاعائی (یعنی دعویٰ کرنا) مراد ہے۔

حاصل یہ کہ آیت دعویٰ کے باب میں ہے دعوت کے باب میں نہیں۔ اس کے شان نزول معلوم ہو جانے کے بعد سمجھ میں آ گیا ہوگا، کہ اس آیت کو امر بالمعروف و نہی عن المنکر کی ممانعت سے کچھ بھی تعلق نہیں۔

(ضرورت تبلیغ: ص ۳۰۰)

غرض واجب تو دوسرے کی بھی اصلاح ہے مگر اپنی اصلاح اس پر مقدم ہے۔

(ضرورت تبلیغ: ص ۳۰۰)

﴿باب ۸﴾

تبلیغی کام کرنے والوں کے لئے ضروری

دستور العمل اور اہم ہدایات

(۱) ہر شخص پہلے دین میں خود پختہ اور مضبوط ہو، احکام پر عمل کرنے میں، اور دوسروں تک پہنچانے میں نہ کسی سے مرعوب ہو، نہ کسی کی مروت و تعلق کی پرواہ کرے، اللہ تعالیٰ سے بڑھ کر کون ہے جس کے لئے احکام اللہ کو ترک کیا جائے۔

(۲) ہر شخص کو چاہئے کہ کسی جلسہ و مجلس کو احکام الہیہ کے پہنچانے سے خالی نہ رکھے۔

(۳) جب کسی دنیاوی غرض، تجارت، ملازمت، وغیرہ کے سلسلہ میں بھی کسی سے ملنا ہو، تو حسب موقع باتوں باتوں میں کلمہ حق ضرور پہنچا دیا جائے۔

(۴) رات دن میں کوئی وقت اس کام کے لئے بھی نکالا جائے، جس میں بندگانِ خدا یعنی مسلم غیر مسلموں کو اسلامی احکام پہنچائے جائیں اور برے کاموں سے روکا جائے۔

(۵) احکام کے پہنچانے میں ہمیشہ نرم ہونا چاہئے، البتہ جن پر اپنی حکومت ہے، جیسے بیوی، بچے، نوکر، شاگرد وغیرہ، ان کو پہلے نرمی سے نصیحت کی جائے۔ پھر بتدریج (یعنی آہستہ آہستہ) سختی سے سمجھایا جائے۔ (تجدیدِ تعلیم و تبلیغ، ص ۱۷۸)

(۶) باریک و اختلافی مسائل میں دخل نہ دے، کیوں کہ یہ علماء کا کام ہے، سختی کا جواب سختی سے نہ دے، صبر و تحمل سے کام لے۔ (ص ۱۷۸)

(۷) بلا ضرورت اختلافی مسائل بیان نہ کرے اور اگر ضرورت ہی پڑ جائے تو

عنوان نرم اور سہل ہو۔ اگر کسی شخص کا نام لینا پڑے تو اس کے متعلق کوئی سخت کلمہ نہ کہے۔ بس متانت و سنجیدگی سے شبہ حل کر دے خواہ کوئی مانے یا نہ مانے۔

(۸) عام طور پر کسی کی دعوت قبول نہ کریں۔ البتہ داعی (دعوت کرنیوالا) اگر پہلے سے جانا پہچانا اور مخلص ہو تو کوئی مضائقہ نہیں یا جانا پہچانا تو نہ ہو، مگر قرآن سے اس کا مخلص ہونا دل کو لگتا ہو، تو بھی مضائقہ نہیں۔ لیکن از قسم ہدیہ، نقد و غیر نقد ہرگز قبول نہ کرے۔

(۹) کسی مدرسہ و انجمن کے لئے ہرگز چندہ کی ترغیب نہ دے، بلا ترغیب کوئی دے تب بھی انکار کر دے۔ پھر بھی نہ مانے تو کہہ دے۔ کہ براہ راست مرکز میں بھیج دو، میں نہیں لیتا۔

(۱۰) سیاسی امور یا کسی کے ذاتی معاملات کے فیصلہ میں دخل نہ دے اگر اس کی درخواست بھی کی جائے تو صاف انکار کر دے۔

(۱۱) کسی کو تعویذ گندہ یا بیعت لینے سے قطعاً منع کر دیا جائے، اگرچہ وہ اس کا اہل بھی ہو۔ (تجدید تعلیم و تبلیغ، ص ۱۸۹)

درجہ بدرجہ تبلیغ

جن امور کی تبلیغ کی جائے اس کی ترتیب

(۱) جن کو کلمہ نہ معلوم ہو ان کو لا الہ الا اللہ محمد رسول اللہ سکھایا جائے، اور اس کے معنی سمجھائے جائیں۔

(۲) جن کو کلمہ معلوم ہو ان کو اس کے معنی سمجھائے جائیں۔ اور کہا جائے کہ رات دن میں کم از کم سو مرتبہ لا الہ الا اللہ، اور اس کے ساتھ کبھی کبھی محمد رسول اللہ ضرور پڑھ لیا کریں۔ حدیث شریف میں آیا ہے کہ لا الہ الا اللہ کہہ کر اپنا ایمان تازہ کرتے رہا کرو۔

(۳) جو لوگ نماز نہیں پڑھتے ہیں ان کو نماز کی پابندی، اور مردوں کو مسجد میں باجماعت نماز پڑھنے کی تاکید کی جائے، اور جن کو نماز کا طریقہ نہ معلوم ہو، ان کو سکھلا دیا جائے، اور ممکن ہو، تو پوری نماز کا ترجمہ بھی یاد کرا دیا جائے۔ یعنی ”سُبْحَانَكَ اللَّهُمَّ“ سے لے کر ”الْتَّحِيَّاتُ“ اور درود شریف تک۔

اور وضو اور پاکی اور ناپاکی کے مسائل سے وقتاً فوقتاً آگاہ کیا جائے۔

(۴) جن پر زکوٰۃ فرض ہے ان کو زکوٰۃ ادا کرنے کی تاکید کی جائے، جن پر قربانی واجب ہے ان کو قربانی کی ترغیب دی جائے۔

(۵) رمضان شریف کے روزے کی تاکید کی جائے۔

(۶) جن پر حج فرض ہے ان کو حج کی تاکید کی جائے۔

(۷) ہر بستی میں قرآن شریف کی تعلیم کے مکاتب ضرور ہونا چاہئے، جن میں قرآن کی تعلیم کے ساتھ اردو کے دینی رسالے (مثلاً) بہشتی زیور، بہشتی گوہر، راہ نجات وغیرہ بھی پڑھائی جائیں، تاکہ بچوں کو ضروری احکام کی اطلاع ہو۔ (تجدید تعلیم و تبلیغ جس ۱۸۰)

(۸) سب مسلمانوں کو باہم اتحاد و اتفاق سے رہنے، اور گالی گلوچ، لڑائی جھگڑا بند کرنے کی تاکید کی جائے۔

(۹) بستی کے کسی بااثر دیندار کو، یا چند بااثر دینداروں کی جماعت کو اپنا بڑا (امیر) بنالینا چاہئے، جن کا کام یہ ہو کہ لوگوں میں اتحاد و اتفاق قائم رکھیں، اور امور مذکورہ بالا (جن کا تذکرہ اوپر ہوا) کو رواج دیں۔ اور جب کسی معاملہ میں جھگڑا ہو، اس کا شریعت کے مطابق علماء سے پوچھ کر فیصلہ کر دیں، اور سب اسی فیصلہ کی تائید کریں۔

(۱۰) جھوٹ، غیبت، حسد و کینہ، دشمنی، کسی کی بے جا طرفداری کرنا، چغلی خوری کرنا، بدنگاہی، بے پردگی، شراب نوشی، لڑکوں سے ناجائز تعلقات سودی لین دین، بیکاری، آوارہ گردی کا انسداد (بندش) کریں۔

سیج بولنے اور باہم تواضع و محبت کا برتاؤ کرنے، عدل و انصاف پر مضبوطی کے ساتھ جمعہ رہنے، اور جائز ذرائع معاش میں لگے رہنے، کفایت شعاری، اور آمدنی سے زیادہ خرچ نہ کرنے کی بہت تاکید کریں، تنگی برداشت کریں، اور حتی المقدور (اپنی کوشش بھر) زیادہ خرچ نہ کریں۔

(۱۱) تقریبات (شادی بیاہ) اور روزہ مرہ کے خرچ میں کفایت کرنے والے پر طعن و تشنیع نہ کریں، بلکہ اس کی ترغیب دیتے رہیں، اور حوصلہ افزائی کرتے رہیں۔

(۱۲) کسی جائز پیشہ کو عار نہ سمجھیں، بیماری، اور رسوائی کی ذلت کے مقابلہ میں گھاس کھودنے کو ترجیح دیں، اور نیک عمل اختیار کرنے کی خود بھی کوشش کریں، اور دوسروں کو بھی تاکید کرتے رہیں۔

(۱۳) (دینی کتابیں) حیاۃ المسلمین، تبلیغ دین، تعلیم الدین، محاسن اسلام، بہشتی زیور، کو مطالعہ میں رکھیں، اور وقتاً فوقتاً کے مضامین و دستوں اور ملنے والوں اور سب بندگان خدا کو پہنچاتے رہیں۔

(۱۴) جو علماء کسی دینی خدمت، درس تدریس، تصنیف و تالیف وغیرہ میں مشغول ہیں، وہ بھی اپنے ملنے جلنے میں خدا کے بندوں کو احکام پہنچانے میں سستی نہ کریں۔ اور فرصت کے اوقات، جیسے جمعہ کی چھٹی طویل رخصت کا زمانہ ہے، اس میں وعظ و نصیحت کے ذریعہ بندگان خدا کو احکام اسلام پہنچانا اپنا فریضہ جانیں۔

(۱۵) میں اپنے ساتھ خاص تعلق رکھنے والوں کو خاص طور پر مکرر تاکید کرتا ہوں کہ امور مذکورہ بالا کی پوری پابندی کریں۔ اور اس میں کوتاہی ہرگز نہ کریں، اور تمام اہل اسلام سے بھی یہی درخواست کرتا ہوں کہ اس دستور العمل کو حرز جان بنا کر ہر شخص اللہ تعالیٰ کے دین کی خدمت کے لئے آمادہ ہو جائے۔

اور اس دستور العمل کو چند روز تک نہیں، ہمیشہ ہمیشہ قائم و جاری رکھیں۔

مصائب و پریشانیوں کا مسئلہ جو اس وقت مسلمانوں کے سامنے ہے بہت جلد خاتمہ ہو جائے گا۔ اور نصرت الہی ان کے ساتھ ہوگی۔ (تجدیدِ تعلیم و تبلیغ، ص ۱۸۰، ۱۸۱)

دعوتِ تبلیغ کا کام کرنے والوں کے لئے چند مفید نصیحتیں

(۱) گذشتہ تمام دفعات نہایت خلوص و استقلال کے ساتھ ہمیشہ پابندی سے کرتے رہیں، اور ہر امر میں مقصود اصلی رضائے حق ہو، اور اس استقلال اور ہمت کے ساتھ ہی دعاء و ابہتال کو اصل وظیفہ و تدبیر سمجھیں۔

(۲) جہاں تک ہو سکے قرآن شریف کا ترجمہ سننے کا بھی اہتمام کریں۔

(۳) مسلمان کا فرض ہے کہ ہر موقع پر جذبات کو شریعت کے تابع رکھے۔

(۴) اسلامی اخلاق کو اپنا شعار بنائے۔ وضع و معاشرت کو بالکل شریعت مقدسہ کے موافق رکھے۔ نہ انگریزوں کی تقلید کرے۔ نہ ہندوؤں کی نہ کسی اور کی۔

(۵) انبیاء علیہم السلام کا مسنون طریقہ تھا کہ ہاتھ میں لاٹھی رکھتے تھے اس واسطے سب مسلمانوں کو اس پر کاربند رہنا چاہئے۔

(۶) خدمتِ خلق کا خیال رکھیں، محنت و جفاکشی کی عادت کیلئے ورزش بھی کیا کریں، نیز لکڑی وغیرہ چلانا بھی سیکھیں۔ اور سادہ و سپاہیانہ زندگی بسر کریں، یہ مطلب نہیں کہ خواہ مخواہ کسی سے لڑیں۔ بلکہ مطلب یہ ہے کہ آرامِ طلبی میں نہ پڑیں۔ مخدوم نہ بنیں، خادم بننے کی کوشش کریں۔

(۷) اگر کسی انسان بالخصوص مسلمان کی مدد کرنے کی ضرورت ہو، تو مظلوم کی امداد کو لازم جانیں۔

(تجدیدِ تعلیم و تبلیغ)

وعظ و تبلیغ میں چندہ ہرگز مت کرو

خدا کے لئے تبلیغ میں تو چندہ کا نام ہی نہ لو۔ لوگ اس سے بہت گھبرائے ہیں۔ ان کے خیالات خراب ہو گئے ہیں۔ کیونکہ بہت سے لوگ انجمنوں اور مساجد کے نام پر چندہ لے کر کھا گئے۔ اس سے لوگ بدظن ہو گئے کہ ہر جگہ چندہ، ہر جگہ چندہ، لکچر ختم نہیں ہونے پاتا کہ چندہ لاؤ۔

(الاتمام للعمۃ الاسلام جس ۸۲)

جو مولوی (وعظ و تبلیغ) وعظ کہہ کر نذرانہ قبول کرتے ہیں یا چندہ وصول کرتے ہیں۔ ان کے وعظ و نصیحت کا کچھ اثر نہیں ہوتا۔

(حسن العزیز)

﴿باب ۹﴾

تبلیغ یعنی امر بالمعروف و نہی عن المنکر واجب ہونے کے شرائط

تبلیغ یعنی امر بالمعروف و نہی عن المنکر واجب ہے۔

(۱) بشرطیکہ مخاطب کو حق نہ پہنچا ہو۔

(۲) اور گمان غالب ہو کہ میرے تبلیغ کرنے سے مجھے ایسا کوئی ضرر (نقصان)

بھی نہ ہوگا۔ جس کو میں برداشت نہ کر سکوں گا، ایسی حالت میں بمقتضائے حدیث ”مَنْ دَايَ مِنْكُمْ مُنْكَرًا“ الخ تبلیغ کرنا واجب ہے۔

اور جہاں قدرت نہ ہو یا جس کو تبلیغ کر رہا ہے اس کی طرف سے ضرر کا خطرہ ہو، وہاں واجب نہیں۔

اسی طرح اگر ضرر کا تو خوف نہیں، لیکن یہ اندیشہ ہو کہ وہ شخص مثلاً شریعت کو گالیاں بکنے لگے گا، تو ایسی حالت میں تبلیغ نہ کرے۔ (الکلام الحسن: ص ۱۵)

علم کی شرط

منجملہ شرائط (تبلیغ) کے ایک ضروری شرط یہ ہے کہ اس امر کے متعلق (جس کی تبلیغ کر رہا ہے) شریعت کا پورا حکم اس کو معلوم ہو۔

اور علم کی شرط ہونے سے معلوم ہو گیا ہوگا کہ آج کل جو اکثر جاہل یا کالجاہل وعظ کہتے پھرتے ہیں اور بے دھڑک روایات و احکام بلا تحقیق بیان کرتے ہیں، سخت گنہگار ہوتے ہیں اور سامعین کو بھی ان کا وعظ سننا جائز نہیں۔ (بیان القرآن: ص ۲۵، ج ۲، آل عمران)

جاہل کو امر بالمعروف جائز نہیں، کیوں کہ وہ اصلاح سے زیادہ فساد کرے گا، جیسے مکہ

میں ایک جاہل نے مجھے امر بالمعروف کیا، کہ تم عمامہ کیوں نہیں باندھتے؟ یہ سنت ہے میں نے کہا، کہ تم پاجامہ کی جگہ لنگی کیوں نہیں باندھتے۔ یہ سنت ہے، غرضیکہ سنت زائدہ (جن کا تعلق عادت سے ہے) اس کے لئے اس سختی کے ساتھ امر کرنا جائز نہیں۔ (انفاس عیسیٰ، جس: ۲۸۰، ص ۱۷)

مخاطب کو حق نہ پہنچنے کی شرط

تبلیغ یعنی امر بالمعروف و نہی عن المنکر واجب ہے بشرطیکہ مخاطب کو حق نہ پہنچا ہو۔
(الکلام الحسن، جس: ۱۵)

فقہاء نے کتاب السیر میں تصریح فرمادی ہے۔ اور عقل میں بھی یہ بات آتی ہے کہ جہاں اسلام و احکام پہنچ گئے ہوں وہاں تبلیغ واجب نہیں البتہ مندوب ہے۔ (حقوق العلم، جس: ۵۰)
انبیاء علیہم السلام پر تو تبلیغ واجب تھی، اور ہم پر اکثر مواقع میں تبلیغ واجب نہیں مستحب ہے۔ اور واجب کو کسی حالت میں ترک نہیں کیا جاتا، البتہ جہاں تبلیغ نہ ہوئی ہو وہاں وہی طرز اختیار کرنا چاہئے۔ جو حضرات انبیاء علیہم السلام کا تھا کہ ہمت ہو تو اگر قتل بھی ہو جائے تب بھی پرواہ نہ کرے۔ کیوں کہ وہاں تبلیغ واجب ہے اور جہاں تبلیغ ہوگئی ہو، اس جگہ تبلیغ مستحب ہے۔ وہاں ان مفاسد کو گوارا نہیں کیا جاسکتا۔

اور ان مفاسد کا حاصل یہی ہے کہ دین اور اہل دین کی ذلت پس ایسے مواقع پر اگر کوئی ذرا بے اعتنائی کرے، فوراً چلا آنا چاہئے۔ اب لوگ ان مراتب میں فرق ہی نہیں کرتے۔
(القول الجلیل)

یا جوج ماجوج کو تبلیغ ہو چکی ہے اسلئے ان کو تبلیغ کرنا فرض نہیں

فرمایا کہ حضرت مولانا گنگوہیؒ سے سنا ہے کہ یا جوج ماجوج کو تبلیغ ہو چکی ہے۔ اس لئے کہ حدیث شریف میں آیا ہے کہ وہ رات بھر دیوار چاٹتے ہیں، اور کھودتے ہیں جو ان کے

درمیان حائل ہے، جب وقت آئے گا، تو وہ یہ کہیں گے کہ انشاء اللہ کل اس کو ختم کر دیں گے۔ انشاء اللہ کہنے سے معلوم ہوتا ہے کہ ان کو اللہ کا نام معلوم ہے اور تبلیغ ہو چکی ہے۔ یہ نئی بات معلوم ہوئی پہلے سے معلوم نہ تھی۔ (ملفوظات اشرفیہ: ص ۲۶۰، مطبوعہ پاکستان)

موقع شناسی و مزاج شناسی کی شرط

امر بالمعروف میں یہ بھی شرط ہے کہ ایسا وقت اور موقع تجویز کرے جس میں مخاطب کے قبول کی امید ہو۔ (انفاسی بیسی: ص ۳۸۱ ج ۱)

(اسی لئے) اگر ضرر کا تو خوف نہ ہو، لیکن یہ اندیشہ ہو کہ وہ شخص مثلاً شریعت کو گالیاں بکنے لگے گا۔ تو ایسی حالت میں بھی تبلیغ نہ کرے۔ (الکلام الحسن: ص ۱۵)

میں ایک مرتبہ ریل میں سفر کر رہا تھا ہر موقع پر خیال رہتا تھا کہ لوگوں کو تبلیغ کرنا چاہئے۔ ایک شخص ریل میں تھا، اس کا پاجامہ ٹخنوں سے نیچے تھا، میں نے اس سے کہا کہ بھائی یہ شریعت کے خلاف ہے، اس کو درست کر لینا۔ اس نے چھوٹے ہی شریعت کو گالی دی، اس روز سے میں نے بلا ضرورت لوگوں کو کہنا چھوڑ دیا کہ ابھی تک تو گناہ ہی تھا، اور اب اس صورت میں کفر تک کی نوبت آگئی۔ (الافاضات الیومیہ: ص ۳۸ ج ۲)

مخاطب کے مزاج اور موقع محل کی رعایت کے بغیر

امر بالمعروف کرنے کا نتیجہ

میں ایک دفعہ (مخاطب کے مزاج کی شناخت اور رعایت کئے بغیر امر بالمعروف) کہہ کر بہت پچھتایا۔

ایک صاحب خلاف شرع وضع بنائے ہوئے ریل میں بیٹھے تھے۔ میں نے کہا کہ

یہ وضع شریعت کے خلاف ہے۔ اس نے کہا کہ شریعت کی یوں کی یوں۔ یعنی ماں کی گالی دی۔ میں بہت پچھتا یا، کہ اتنا فحش آدمی ہے۔ میں نے اس سے کیوں کہا۔ میں سمجھتا ہوں کہ شریعت کی گستاخی ان ناصحین کی بدولت ہوئی ہے۔ یہ خواہ مخواہ انہیں چھیڑتے ہیں۔ اور خود بھی برا بنتے ہیں۔ اور شریعت کو بھی برا کہلواتے ہیں۔ (التبشیر ماحقہ دعوت و تبلیغ ص ۳۸۵)

فتنہ و فساد نہ ہونے کی شرط

امر بالمعروف کرو مگر تکبر کے طور پر نہ کرو اس سے اور فتنہ فساد ہوتا ہے۔ اور اگر تکبر کے طور سے نہ بھی ہو تب بھی جہاں فتنہ فساد کا اندیشہ ہو وہاں بھی کچھ مت کہو۔

(التبشیر ماحقہ دعوت و تبلیغ ص ۳۸۴)

جس مسئلہ پر زور دینے (اور اس کو بیان کرنے) میں فتنہ کھڑا ہوتا ہو، اس پر گفتگو بند کر دی جائے۔ کیوں کہ اس خاص دینی مصلحت کی حمایت کرنے سے فتنہ دبانا (زیادہ) ضروری ہے۔ ہاں مقتداء اسلام کو شریعت کی ہر بات صاف صاف کہنا چاہئے، جیسے امام احمد بن حنبلؒ نے خلاق قرآن کے متعلق صاف صاف کہہ دیا تھا۔ اور جو ایسا بڑا متقدمانہ ہو اس کو بحث کی ضرورت نہیں۔ جہاں مخاطب سمجھدار منصف مزاج ہو وہاں صحیح مسئلہ بیان کر دے۔ اور جہاں بحث مباحثہ کی صورت ہو تو خاموش رہے۔ (الافاضات الیومیہ ص ۳۹۰ ج ۷)

فرمایا بہت سے مسائل ایسے ہیں کہ گو وہ فی نفسہ صحیح ہوں مگر مفاسد کی طرف مفضی ہو جاتے ہیں (یعنی فساد کا ذریعہ بن جاتے ہیں) جہاں عوام کو ان کی اطلاع ہوئی اور آفتیں کھڑی ہوئیں۔ ایسے مسائل نہیں بیان کرنے چاہئے۔ میں نے بہت دفعہ بیان کیا ہے کہ علم دین بعض لوگوں کو مضر ہوتا ہے۔

تو یہاں صرف ضرر علم سے بچانا مقصود ہے۔ اس لئے کتمان علم (کہ اعتراض) بھی

(ملفوظات اشرفیہ ص ۳۴۳)

نہ ہوگا۔

ناجائز تبلیغ

ایک صاحب کے سوال کے جواب میں فرمایا کہ جس جگہ لوگوں کو کسی مسئلہ کا علم ہو (پھر بھی وہ لوگ مسئلہ کے خلاف کرتے ہوں) اور ان لوگوں کو اس مسئلہ کی تبلیغ کرنے میں فتنہ کا بھی اندیشہ ہو تو ایسے موقع پر مفسد اور مضار خاصہ (نقصان) مرتب ہونے کی بناء پر تعجب نہیں کہ تبلیغ ناجائز ہو جائے۔
(الافاضات الیومیہ: جس ۱۴۰/ج ۱۰)

تبلیغ کرنے میں فتنہ اور خاموش رہنے میں دوسروں کی

گمراہی کا خطرہ ہو تو کیا کرنا چاہئے

ایک اہل علم نے دریافت کیا کہ آج کل اہل بدعت وغیرہ نے یہ طرز اختیار کیا ہے کہ جہاں بیٹھیں گے اپنے مذہب کی تبلیغ کرنے لگتے ہیں تو ایسے موقع پر اگر خاموشی اختیار کی جائے تو دوسرے کے گمراہ ہونے کا اندیشہ ہے اور اگر بولے تو فساد کا اندیشہ۔ ایسی حالت میں کرنا چاہئے؟

فرمایا ایسی حالت میں ”فَلَا تَقْعُدْ بَعْدَ الذِّكْرِى... قَوْلُهُ تَعَالَى... إِلَى حَتَّى يَخُوضُوا فِي حَدِيثٍ غَيْرِهِ“ پر عمل کرے (یعنی ان کی مجلس سے اٹھ جائے) اور اٹھتے وقت اتنا ضرور کہہ دے کہ میں ایسی باتیں نہیں سن سکتا۔ یہ کہہ کر اٹھ جائے۔ تو یہ بھی ایک قسم کا رد ہے، اس شخص پر اتنا ہی واجب ہے اس سے زیادہ نہیں۔

اگر دوسرے سامعین (وحاضرین) چاہیں تو اس کی اتنی تنبیہ پر گمراہی سے اس طرح بچ سکتے ہیں کہ وہ اہل حق سے تحقیق کریں اور اس کے باوجود اگر کوئی گمراہی سے نہ بچے تو اس کا ذمہ دار وہ خود ہوگا اہل حق سے اس کا مواخذہ نہ ہوگا۔
(الافاضات البدنیہ: جس ۱۳۹/ج ۱۰)

مخاطب کے حد پر قائم رہنے کی شرط

امام غزالیؒ کے فتوے عجیب غریب ہوتے ہیں۔ وہ کہتے ہیں۔ کہ مکہ معظمہ کے متعلق شوقیہ مضامین کا بیان کرنا ایسے شخص کے سامنے جائز نہیں جس کے لئے حج کرنا جائز نہیں۔ مثلاً وہ شخص جو اہل و عیال کا خرچ بھی پورا نہ کر سکتا ہو اور سب کو چھوڑ کر چل دے ایسے شخص کے سامنے مکہ معظمہ کے شوقیہ مضامین بیان کرنا حرام ہے، اب وحشت ہوئی کہ مکہ کے فضائل بیان کرنے کو حرام فرماتے ہیں۔ اس واسطے حرام فرماتے ہیں کہ وہ سن کر حج کے لئے چل پڑیگا اور گنہگار ہوگا، اور اس کے گناہ کا سبب یہ فضائل بیان کرنے والا ہوگا۔

(النبشیر ملحقہ دعوت و تبلیغ جس ۳۹۷)

مخاطبین کے اور زیادہ گمراہ نہ ہو جانے کی شرط

جہاں فتنہ و فساد کا اندیشہ ہو وہاں کچھ مت کہو۔

حضرت مولانا گنگوہیؒ نے وعظ کہنا چھوڑ دیا تھا۔ بعض لوگوں نے اعتراض کیا..... ایک صاحب نے کہا کہ وعظ کہنا نہیں چھوڑ دیا بلکہ تم کو کافر ہونے سے بچالیا۔ کیوں کہ وہ وعظ کہتے تو تم اسے رد کرتے، اور وعظ میں شرعی احکام ہوتے ہیں تو تم شریعت کا رد کرتے۔ اور رد شریعت کفر ہے۔

واقعی موقع و مصلحت کا سمجھنا حکیم کا کام ہے۔ اگر اس موقع پر حضرت وعظ فرماتے تو بجائے اصلاح کے ان کا ایمان بھی جاتا رہتا۔

خوب سمجھ لو! اگر ایسے موقع پر منع کیا تو دو حال سے خالی نہیں یا تو اور زیادہ ضد میں آکر غلط کام کریں گے یا استخفاف کریں گے (حقیر سمجھیں گے) اگر استخفاف کریں گے تو کافر ہو جائیں گے۔ اور ان کے کفر کا سبب یہ وعظ ہوگا۔ ایسے امر کے متعلق حدیث میں آیا ہے

کہ جناب رسول اللہ صلی اللہ علیہ وسلم نے فرمایا ہے کہ اپنے ماں باپ کو گالیاں مت دو، صحابہؓ نے نہایت تعجب سے پوچھا، کہ حضور اپنے ماں باپ کو کون گالیاں دیتا ہے؟ آپ نے فرمایا کہ یہ کسی کے ماں باپ کو گالیاں دے وہ اس کے ماں باپ کو گالیاں دے۔

اس حدیث سے معلوم ہوا کہ (کسی غلط کام کا) سبب بننا بھی مباشر (یعنی اس کام کے کرنے) کے حکم میں ہے۔ تو جب تم سبب ہوئے ان کے کفر کے تو گویا تم نے کفر کی تعلیم دی۔

(التبشیر لمحقة دعوت و تبلیغ، ص ۳۸۵)

تکبر و عجب نہ ہونے کی شرط

امر بالمعروف کی ادنیٰ شرط یہ ہے کہ جس کو نصیحت کرے، عین نصیحت کے وقت یہ سمجھے کہ میں اس سے کم درجہ کا ہوں اور وہ مجھ سے افضل ہے۔ (انفاس عیسیٰ، ص ۶۴۶ ج ۲)

ایک شخص عالم ہے اور ایک جاہل، تو یہ عالم اکمل تو ہے مگر افضل ہونا خدا ہی کو معلوم ہے کہ افضل جاہل ہے یا عالم، کیوں کہ اس کی کوئی دلیل نہیں، کہ عالم کے لئے افضل ہونا بھی لازم ہو، ممکن ہے کہ اس جاہل کے قلب میں ایسی کوئی چیز ہو کہ وہ علم سے کہیں زیادہ خدا کے نزدیک محبوب اور پسندیدہ ہو۔ تو اپنی اکملیت (یعنی کامل ہونے) کی بنا پر اپنے کو افضل سمجھنا برا ہے۔

(الافاضات الیومیہ، ص ۳۶۸)

ایک انسان عالم ہے، محدث ہے، مفسر ہے، فقیہ ہے، حافظ ہے، قاری ہے، نیک ہے، (مبلغ ہے و اعظ ہے) اس لئے وہ سمجھ رہا ہے کہ میں مقبول ہوں (تو یہ سمجھنا صحیح نہیں) ممکن ہے کہ وہاں مردود ہو۔ حاصل یہ ہے کہ ظاہری کمالات مقبولیت کی دلیل نہیں۔ ممکن ہے کہ ہمارے اندر کوئی ایسی باطنی خرابی ہو جو اللہ کو ناپسند ہو..... جس کو یہ خبر نہ ہو کہ میں اللہ کے نزدیک مومن ہوں یا غیر مومن تو وہ کچھ بھی بن جائے کچھ بھی نہیں۔

(کمالات اشرفیہ، ص ۱۳۳، آداب معاشرت جدید، ص ۳۴۲)

اپنے شیخ سے اجازت و اطلاع کی شرط

اگر کسی کا شیخ کسی مصلحت سے اس کو چند روز کے لئے امر بالمعروف و نہی عن المنکر سے منع کر دے تو پھر اس کو نہ کرنا چاہئے۔ مگر وہ ترک نہیں کرتا بلکہ ملتوی کراتا ہے۔ جیسے طبیب کسی کو مسہلی (دست آورد) دیتا ہے تو بھٹنی ہوئی بوٹیاں کھانے سے منع کر دیتا ہے تو یہ نہیں کہ ساری عمر کے لئے چھڑا دیتا ہے بلکہ غذا تو یہی ہے مگر اس وقت اس کا کامعدہ اس قابل نہیں کہ اس کو ہضم کر سکے۔

اسی طرح شیخ دیکھتا ہے کہ اگر یہ ابھی سے امر بالمعروف کرنے لگا، تو اس کے اندر عجب (وکبر) پیدا ہو جائے گا، اس لئے روکتا ہے۔ کیوں کہ جب اس نے کسی کو نصیحت کی اور اپنے کو اس شخص سے اچھا سمجھا تو یہ کبر ہے (جو بہت بڑا مرض ہے جس کی وجہ سے شیطان راندہ درگاہ اور مردود ہوا) اس لئے مشائخ جب تک کسی کے اندر عجب و پندار (تکبر) دیکھتے ہیں، اس وقت تک امر بالمعروف و نہی عن المنکر سے منع کر دیتے ہیں پھر جب اہل ہو جاتا ہے تو اجازت دے دیتے ہیں۔ سو اصل فرض تو امر بالمعروف و نہی عن المنکر ہے، مگر عوارض کی وجہ سے روک دیتے ہیں، جیسے مریض کو گوشت کی بوٹی سے روکا جاتا ہے..... اس سے ثابت ہوا کہ مشائخ کا کسی مرید کو امر بالمعروف سے منع کرنا برا نہیں۔ (بشرطیکہ اس کی کسی مصلحت اور عارضی سبب سے ہو)۔

(الاتمام لعمۃ الاسلام، ج ۱، ۱۳۶، ۱۳۹، ۱۴۰)

اپنے کو افضل اور اچھا نہ سمجھنے کی شرط

امر بالمعروف کے لئے ایک شرط یہ بھی ہے کہ عین نصیحت کے وقت بھی یہ نہ سمجھے کہ میں اس شخص سے اچھا ہوں۔ (الاتمام لعمۃ الاسلام، ج ۱، ۱۳۷)

امر بالمعروف کی ادنیٰ شرط یہ ہے کہ جس کو نصیحت کرے عین نصیحت کے وقت یہ

سمجھے کہ میں اس سے کم درجہ کا ہوں، اور وہ مجھ سے افضل ہے۔ (انفاس عیسیٰ: ص ۳۸۱)

شاید کوئی یہ کہے کہ صاحب ہم تو نماز پڑھتے ہیں، اور دوسرا بے نمازی ہے اس سے تو اپنے کو اچھا ہی سمجھیں گے، مسلمان اپنے کو کافر سے تو اچھا ہی جانتا ہے۔

اس کے دو جواب ہیں، ایک عقلی دوسرا ذوقی، عقلی جواب تو یہ کہ ”الْأَعْتَبَ أَرْبَابُ الْخَوَاتِيمِ“ یعنی اعتبار تو خاتمہ کا ہے، اور خاتمہ کا حال معلوم نہیں کیا ہوگا، افضل تو وہ ہے جس کا خاتمہ اچھا ہو، اب کس کو پتہ ہے کہ بے نمازی کا خاتمہ اچھا ہوگا یا ہمارا..... بڑی فضیلت تو یہ ہے کہ آدمی ایمان کے ساتھ مرجائے، جو ہم کو معلوم نہیں، اسی طرح کافر کی حالت معلوم نہیں کہ اس کا خاتمہ اچھا نہ ہوگا، ممکن ہے کہ مرتے دم وہ مسلمان ہو جائے اور اس کا خاتمہ اچھا ہو جائے، پھر یہ دعویٰ کیسے کر سکتے ہو کہ تم اس سے اچھے ہو۔

ایک حکایت

حضرت مولانا محمد یعقوب صاحب نے قصہ نقل کیا تھا، کہ مولانا محمد قاسم صاحب نے ایک بچے کو خواب میں دیکھا جو ان کے پڑوس میں رہتا تھا۔ اس کے مرنے کے بعد دیکھا کہ وہ جنت کے باغ میں سیر کر رہا ہے، پوچھا کہ لالہ جی تم یہاں کیسے ہو؟ کہا کہ مرتے وقت کلمہ پڑھ لیا تھا، اللہ تعالیٰ نے مغفرت فرمادی۔ یہاں لالہ جی تھے۔ وہاں گل لالہ ہو گئے۔ کیا معلوم کس کا خاتمہ کیسا ہو۔

ایک اور مثال دیتا ہوں، جس سے ذوقی جواب سمجھنے کی کسی قدر قابلیت ہو جائے گی، گو تفصیل سے نہ سمجھ سکو۔ مثلاً کسی شہزادہ (بادشاہ کے لڑکے) نے کوئی جرم کیا ہو اور بادشاہ کی طرف سے کسی بھنگی کو حکم ہوا ہو کہ شہزادے کے ایک درجن بید لگاؤ اور بادشاہ بھی عادل کہے ظالم نہیں۔ اور یہ بیچارہ بھنگی ہے۔ اور وہ شہزادہ ہے۔ اب وہ ٹکٹکی لگا کر بید لگاتا ہے۔ کیا کرے شاہی حکم ہے۔ گو بید مارتے ہوئے اس کی روح نکلتی ہے۔

اب دیکھنا چاہئے کہ مارنے والا تو بھنگی ہے اور جس کو مار پڑ رہی ہے وہ شہزادہ ہے، مگر اس کے باوجود کیا یہب بھنگی بید لگانے کے وقت یہ سمجھے گا کہ میں اس سے افضل ہوں؟ نہیں ہرگز نہیں، اس کا تصور بھی اس کے ذہن میں نہ آئے گا۔ مگر مجبوراً مارنا پڑتا ہے۔ اگر نہ مارے تو مجرم بنے، کیا کرے ہاتھ اٹھتا نہیں، روح فنا ہوتی ہے، کہ بیدارتا ہے اس کی کمر پر مگر اپنے قلب پر بھی آ رہ چلاتا ہے۔ ذرا ہاتھ ڈھیلا ہوا اور بادشاہ نے کہا زور سے مار، اب بیچارہ شرم کے مارے مر جا رہا ہے مگر کرے کیا۔

جب یہ مثال سمجھ میں آگئی، اب سمجھو کہ اگر کسی وقت مصلح کو شرعی حکم یہ ہو کہ بے نمازی کو دھمکائے اور مارے تو جیسے بھنگی عین مارتے وقت اپنی حقیقت کو دیکھ رہا ہے۔ اسی طرح جو عارف ہوگا وہ بھی عین عتاب کے وقت سمجھے گا کہ ممکن ہے اس کا درجہ مجھ سے بڑھا ہوا ہو، اور میں اس سے کم درجہ کا ہوں۔ مگر حکم سے مجبور ہوں۔

جب آپ کو یہ درجہ حاصل ہو جائے اس وقت امر بالمعروف کی قابلیت ہوگی۔

(الاتمام للعممۃ الاسلام، ص ۱۳۹)

جب کبھی میں کسی پر ظاہر اشد (سختی) کرتا ہوں تو مجبوراً کرنا پڑتا ہے۔ مگر ساتھ ہی دل پکھلا جاتا ہے۔ جگر ٹکڑے ٹکڑے ہوا جاتا ہے مگر کیا کروں، ضرورت شرعی ہوتی ہے (شریعت کا حکم ہوتا ہے) اس لئے تشدد کرنا پڑتا ہے۔ اور اس کا شرعی حکم ہونا دلائل سے ثابت ہے۔ اس کے لئے نصوص موجود ہیں، واقع میں یہ سختی رحم کے خلاف نہیں، کیونکہ ہر چیز کا موقع ہوتا ہے۔ رحم کی جگہ رحم کرنا پڑتا ہے اور سختی کی جگہ سختی، بلکہ سختی کی جگہ رحم کرنا خود بے رحمی ہے۔ جیسے کسی کے پھوڑا ہو، جس میں نشتر (آپریشن) کی ضرورت ہو، مگر ڈاکٹر رحم کی وجہ سے نشتر نہیں دیتا بلکہ مرہم پٹی کئے جاتا ہے۔ تو کیا اس کو رحم کہا جائے گا؟ ہرگز نہیں، تو معلوم ہوا کہ مطلق سختی کرنا بے رحمی نہیں ہے۔

اس کو ہر شخص اپنے معاملات میں غور کر کے سمجھ سکتا ہے کہ بعض دفعہ کسی ضرورت کی

وجہ سے اولاد تک کے ساتھ سختی کرتے ہیں اور مجبوراً کرنا پڑتی ہے۔ اس کے بغیر کام نہیں چلتا۔ یعنی دوسرے کی اصلاح اس کے بغیر نہیں ہوتی۔

غرض اس کا عقلی جواب یہی ہے کہ ”الْعِبْرَةُ بِالْخَوَاتِيمِ“ یعنی اعتبار خاتمہ کا ہے اور خاتمہ کا حال معلوم نہیں کہ کیا ہوگا۔

ایک شخص نے مجھ سے پوچھا کہ یزید پر لعنت کرنا کیسا ہے؟ میں نے کہا لعنت کی ایک شخص کو اجازت ہے جس کو یہ یقین ہو کہ میں اس سے اچھا ہو کر مروں گا۔ ورنہ وہ چڑھائے گا کہ کہیے یہی منہ تھا لعنت کرنے کا۔

حضرت مجدد الف ثانیؒ فرماتے ہیں کہ مومن مومن نہیں ہو سکتا جب تک کہ اپنے کو کافر سے بھی بدتر نہ سمجھے۔ (محاسن اسلام) (الاتمام لعمۃ الاسلام جس ۵۷، ۵۸)

استطاعت کی شرط

اس کوشش (یعنی تبلیغی جدوجہد) کے لئے ایک شرط یہ بھی ہے یعنی استطاعت اور یہ سب کچھ میں انہیں کاموں کے لئے بیان کر رہا ہوں جو ظاہری اسباب کی رو سے اپنی قدرت میں ہوں۔ یہ سب کوشش اور اس کوشش پر اجر و ثواب اور دوسرے احکام ایسے ہی کاموں کے لئے ہیں (جو ہماری قدرت میں ہوں)۔

اور ایک وہ کام ہے جو ظاہری اسباب کی رو سے اپنی قدرت و استطاعت سے باہر ہیں، ان کے لئے کوشش کرنا فضول ہے۔ نہ مامور بہ (از روئے شریعت فرض ہے) اور نہ ایسی کوشش پر کچھ اجر ہوگا۔

مثلاً کوئی شخص سورج کو قبضہ میں کرنے کے لئے آسمان کی طرف روزانہ کودا کرے اور یہ سمجھے کہ اگر کبھی گر کر مروں گا تو شہید مروں گا۔ تو یہ محض خبط ہے۔ کیوں کہ یہ فعل اس کی قدرت و استطاعت سے باہر ہے اس لئے اس پر بجائے اجر کے باز پرس ہوگی۔ حدیث

شریف میں ہے کہ ”لَا يَبْغِي لَلْمُؤْمِنِ أَنْ يُذِلَّ نَفْسَهُ“ یعنی مومن کو مناسب نہیں کہ اپنے نفس کو ذلیل کرے، صحابہ رضی اللہ عنہم نے پوچھا، یا رسول اللہ مومن اپنے کو کس طرح ذلیل کرتا ہے؟ آپ نے فرمایا: ”يَتَحَمَّلُ مِنَ الْبَلَاءِ مَا لَا يُطِيقُهُ“ یعنی ایسی بلاء اپنے ذمہ لے لے جس کے تحمل کی طاقت نہیں ہے۔

اب میں پوچھتا ہوں کہ جہاں جہاں یہ خطرہ ارتداد و نماہیں کوشش کرنے سے پہلے یہ دیکھ لے کہ وہاں جانا اور تبلیغ کرنا حساً و قانوناً آپ کی قدرت میں ہے یا نہیں۔ اسی طرح یہ بھی دیکھو کہ اس میں چندہ دینا حساً یا قانوناً کوئی جرم تو نہیں۔ جب ان باتوں کا اطمینان ہو جائے تو پھر یہ متعارف (مروج) تدبیریں اختیار کرنی چاہئے۔

اور قادر بقدرت غیر (یعنی دوسرے کی قوت کے سہارے وہ خود شرعاً) قادر نہیں ہوتا۔ ایسی غیر مقدور چیز کی پیچھے پڑنا محض غلو ہے جس کی اسلام کو کوئی حاجت نہیں۔ ابھی تو صرف دو چار ہزار کے ارتداد کی خبر ہے۔ میں کہتا ہوں کہ اگر پندرہ بیس لاکھ بھی خدا نخواستہ مرتد ہو جائیں تو اسلام میں کچھ کمی نہیں آسکتی۔ (ضرورت تبلیغ ما حقہ دعوت و تبلیغ جس ۳۱۵)

قدرت یعنی ضرر لاحق نہ ہونے کی شرط

اس کی تفصیل یہ ہے کہ جو شخص امر بالمعروف و نہی عن المنکر پر قادر ہو یعنی قرآن سے غالب گمان رکھتا ہو کہ اگر میں امر و نہی کروں گا تو مجھ کو معتد بہ ضرر (قابل اعتبار نقصان) لاحق نہ ہوگا۔ ایسے شخص کے لئے امور واجبہ میں یہ تفصیل ہے کہ اگر ہاتھ سے (روکنے کی) قدرت ہو تو ہاتھ سے اس کا انتظام واجب ہے، جیسے حکام، محکومین کے اعتبار سے یا ہر شخص اپنے اہل و عیال کے اعتبار سے۔

اور اگر صرف زبان سے (منع کرنے کی) قدرت ہو تو زبان سے کہنا واجب ہے۔ اور غیر قادر کے لئے صرف اتنا کافی ہے کہ تارک واجبات اور مرتکب محرمات (یعنی واجب

چھوڑنے والے اور حرام کام کرنے والوں سے) دل سے نفرت رکھے۔

(بیان القرآن: ص ۴۵ ج ۲)

(خلاصہ یہ کہ) تبلیغ واجب ہے بشرطیکہ گمان غالب ہو کہ میرے تبلیغ کرنے سے

مجھے ایسا ضرر (نقصان) نہ ہوگا جس کو میں برداشت نہ کر سکوں گا۔ (الکلام الحسن: ص ۱۵)

بعض دفعہ عام لوگوں کو امر بالمعروف کرنے کی وجہ سے مخالفت بڑھ جاتی ہے جس کا

تخل ہر ایک سے نہیں ہوتا اور اگر کسی سے تخل ہو سکے تو سبحان اللہ! وہ امر بالمعروف کریں، اور

اگر تخل کی طاقت نہ ہو تو خطاب خاص نہ کرے۔ محض عام خطاب پر اکتفاء کرے (یعنی عمومی

انداز میں بات کہہ دے۔ کسی خاص شخص کو مخاطب نہ بنائے)۔

غرض امر بالمعروف وہیں کرے جہاں قدرت ہو۔

(العبدالربانی ماحقہ حقوق و فرائض: ص ۱۱۳)

اور جہاں قدرت نہ ہو یا جس کو تبلیغ کر رہا ہے اس کی طرف سے ضرر کا خطرہ ہو،

وہاں تبلیغ واجب نہیں۔ (الکلام الحسن: ص ۱۵)

قدرت کی تعریف و تقسیم

خوب سمجھ لیجئے کہ قدرت کی دو قسمیں ہیں:..... ایک یہ کہ جو کام ہم کرنا چاہتے ہیں

(مثلاً امر بالمعروف نہی عن المنکر) اس پر تو ہم کو قدرت ہے لیکن اس کے کرنے کے بعد جن

خطرات کا سامنا کرنا ہوگا ان کے دفعہ کرنے پر قدرت نہیں۔ دوسرے یہ کہ نفل پر بھی قدرت

ہے اور اس کے کر لینے کے بعد جو خطرات پیش آئیں گے ان کی مدافعت پر بھی قدرت ہو پہلی

صورت استطاعت لغویہ ہے۔ اور دوسری صورت استطاعت شرعیہ ہے۔ خوب سمجھ لیجئے! اور

مدافعت (یا تبلیغ) کی فرضیت کے لئے۔ پہلی استطاعت کافی نہیں۔ بلکہ دوسری استطاعت

شرعیہ شرط ہے۔ جس کو اس حدیث نے صاف کر دیا ہے: ”مَنْ رَأَى مِنْكُمْ مُنْكَرًا فَلْيُغَيِّرْهُ“

بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ“۔

یعنی جو شخص تم میں سے کسی منکر کو دیکھے اس کو چاہئے کہ اپنے ہاتھ سے اصلاح کر دے اس کی قدرت نہ ہو تو زبان سے ورنہ قلب سے۔

ظاہر ہے کہ استطاعت باللسان (زبان سے قدرت) ہر وقت حاصل ہے پھر اس کے انتفاء کی تقدیر کب محقق ہوگی۔ یعنی اگر کسی فعل کی فرضیت کے لئے محض فعل پر قادر ہونا کافی ہو اور اس سے جو خطرات پیش آنے والے ہوں ان کی مدافعت پر قادر ہونا شرط نہ ہو تو زبان سے انکار کرنا ہر حال میں شرط ہونا چاہئے۔ کیونکہ زبان کا چلانا ہر وقت ہماری قدرت میں ہے پھر وہ کئی صورت ہوگی۔ جس کے بارے میں حضور صلی اللہ علیہ وسلم ارشاد فرماتے ہیں کہ اگر زبان سے مٹانے کی قدرت نہ ہو تو دل سے مٹادے۔

اس سے ثابت ہوا کہ استطاعت سے مراد یہ ہے کہ اس فعل پر قدرت ہونے کے ساتھ اس پر ایسا خطرہ بھی نہ ہو جس کی مقاومت و مدافعت و مقابلہ بظن غالب عادتاً ناممکن ہو۔

ایک شرط یہ بھی ہے کہ اس دفاع کے بعد اس سے زیادہ شر میں مبتلا نہ ہو جائیں۔

(افادات اشرفیہ در مسائل سیاسیہ: ص ۱۰)

چند ضروری مسائل، قدرت بالید و باللسان کا فرق

ایک تفصیل قدرت میں یہ ہے کہ دستی قدرت میں (یعنی جس شخص کو کسی منکر کے اصلاح کی، ہاتھ سے روکنے کی قدرت ہو) اس میں تو کبھی اس امر و نہی کا ترک (چھوڑنا) جائز نہیں۔ اور زبانی قدرت میں (یعنی جس کو صرف زبان سے کہنے کی قدرت ہو اس کو) نفع سے مایوسی کے وقت (یعنی اصلاح کی امید نہ ہونے کی صورت میں) اس کا ترک کرنا جائز ہے۔

لیکن موذت و مخالفت (یعنی ساتھ میں گھل مل کر رہنے) کا ترک واجب ہے۔ مگر بضرورت شدیدہ (مجبوری کے وقت میں) یہ بھی جائز ہے۔ (بیان القرآن: ص ۲۵ ج ۴، آل عمران)

مسئلہ: جب نصیحت کے اثر ہونے کی بالکل امید نہ ہو تو نصیحت کرنا واجب نہیں رہتا گو بلند ہمتی ہے۔ (کہ پھر بھی نصیحت کرے)۔ (بیان القرآن: ص ۲۸ ج ۵، اعراف)

ہاتھ سے امر بالمعروف و نہی عن المنکر کرنے کا مکلف کون ہے

فرمایا ہاتھ سے امر بالمعروف و نہی عن المنکر کرنے کا حکم عام نہیں بلکہ اہل حکومت کے ساتھ خاص ہے۔ کیوں کہ جہاں حکومت نہ ہو وہاں نرمی ہی مناسب ہے۔

امام صاحب نے اس راز کو خوب سمجھا ہے۔ چنانچہ فرماتے ہیں کہ کوئی شخص کسی کا ظنور یا مزامیر (یعنی گانے بجانے کے آلات) توڑ دے تو اس پر ضمان لازم آئے گا، اور صاحبین فرماتے ہیں کہ ضمان لازم نہ ہوگا۔ کیوں کہ اس نے منکر کا ازالہ کیا ہے۔ اور حدیث میں ازالہ منکر کا حکم ہاتھ سے بھی ہے۔ امام صاحب اس کا جواب دیتے ہیں کہ ہاتھ سے ازالہ منکر کرنے کا اختیار حکومت کے لوگوں کو ہے عوام کو اختیار نہیں۔ امام صاحب کے قول کا راز یہ ہے کہ عوام کی دست درازی سے فساد ہوگا۔ اور امر بالمعروف و نہی عن المنکر سے شریعت کا مقصود اصلاح ہے نہ کہ فساد۔

لیکن حکومت کے دو درجہ ہیں۔ باپ کو بیٹے پر، اور شوہر کو بیوی پر، استاذ کو شاگرد پر، فی الجملہ حکومت ہوتی ہے لہذا ان کو اپنے ماتحتوں کے ساتھ ہاتھ سے بھی امر بالمعروف کرنے کا حکم ہے۔ لیکن غیروں کے ساتھ ایسا نہ کرنا چاہئے وہاں تو صرف زبان سے کام لیں، اور وہ بھی نرمی سے۔

نیز امر بالمعروف بزرگوں کو بھی کیا جاتا ہے۔ مگر وہاں نرمی کے ساتھ ادب و تعظیم کی بھی ضرورت ہے۔ (ملفوظات کمالات اشرفیہ: ص ۷۳)

﴿ باب ﴾

دعوت و تبلیغ کے اصول و آداب سیکھنے کی ضرورت و اہمیت

نصوص (قرآن و حدیث) کے اندر امر بالمعروف و نہی عن المنکر کا حکم موجود ہے، نہ کرنے پر نکیہ ہے۔ امر بالمعروف کا حکم علی الاطلاق نہیں ہے کہ جس طرح ہو اندھا دھند دعوت و تبلیغ شروع کر دو کہ نہ شرائط کی پرواہ نہ آداب کی رعایت۔ بلکہ اس کے لئے ضوابط اور طریقے مقرر ہیں (جس طریقے سے کہ) نماز فرض ہے اور نماز کے لئے بھی کچھ آداب و اعذار اور ضوابط ہیں۔ یہ نہیں کہ جو نماز پڑھنا چاہے اس کیلئے کوئی ضابطہ بھی نہیں، نہ وضو کی ضرورت، نہ ستر عورت کی ضرورت، نہ قرأت کی، نہ پاکی کا خیال، نہ استقبال قبلہ کی ضرورت، یہ نہیں بلکہ اگر نماز پڑھنا ہے، تو پہلے قرأت سیکھو، ناپاک ہو تو نہاؤ، قبلہ کی طرف متوجہ ہو کر کھڑے ہو، یہ نماز کے فرائض ہیں کہ ان کے بغیر نماز نہیں ہوتی۔

تو جیسے نماز فرض ہے اور پھر بھی اس کے لئے شرائط و ارکان وغیرہ ہیں۔

اسی طرح امر بالمعروف (بھی ایک فریضہ ہے) جس کے کچھ قواعد و آداب ہیں۔ علماء سے ان کے آداب و ضوابط کو پوچھنا چاہے۔ محققین علماء اس کو بتلا دیں گے کہ اس کے لئے کیا شرائط اور کیا ضابطہ ہے فقہاء نے اس کی ایک مستقل بحث لکھ دی ہے۔ اس کے قوانین و ضوابط کو مدون کر دیا ہے اس کو سیکھو۔ علماء سے پوچھو وہ تم کو راستہ بتادیں گے۔ امر بالمعروف (دعوت و تبلیغ) کرو۔ لیکن شرائط و احکام کے ساتھ کرو، اندھا دھند لسٹم پستھم مت کرو۔

(آداب تبلیغ: ص ۸۲، ۹۱)

دعوت و تبلیغ بھی ایک مستقل فن ہے اسکے آداب سیکھنا ضروری ہے

امر بالمعروف و نہی عن المنکر (یعنی دعوت و تبلیغ) کا کام کوئی معمولی کام نہیں، بہت نازک کام ہے اس کے واسطے بڑی بڑی کتابیں لکھی گئی ہیں ان میں اس کے آداب مذکور ہیں۔ یہ بھی ایک مستقل فن ہے اس کو سیکھ کر پھر عمل شروع کرو، محقق علماء سے کام کرنے کا طریقہ سیکھو۔ اپنی رائے سے کچھ نہ کرو۔ اپنی رائے کا شریعت میں کچھ اعتبار نہیں۔ بلکہ بڑوں کو بھی چاہئے کہ جو کام کریں اپنے سے زیادہ عالم سے پوچھ کر کریں، بلکہ اہل علم کو بھی چاہئے کہ جو کام کریں اپنے سے زیادہ عالم سے پوچھ کر کریں، بلکہ بڑوں کو بھی چاہئے کہ چھوٹوں سے مشورہ کر لیا کریں اگرچہ بڑوں کو اکثر چھوٹوں سے پوچھنے کی ضرورت نہیں ہوتی۔ مگر کبھی چھوٹے کو کوئی ایسی بات معلوم ہوتی ہے جو بڑے کو نہیں ہوتی۔

(آداب تبلیغ ص ۸۳)

اصول و فروع کی تبلیغ اور ان کے آداب سیکھنے کی ضرورت

چنانچہ امر بالمعروف کی ایک قسم اصول (یعنی عقائد) کی تبلیغ کرنا ہے اس کے الگ آداب ہیں۔ اور ایک فروع (یعنی مسائل و احکام) کی تبلیغ کرنا ہے۔ اس کے الگ آداب ہیں۔ علماء سب پہلوؤں کو جانتے ہیں۔ ان کا علم تم سے زیادہ محیط ہے۔ پس اس کا طریقہ ان سے سیکھو۔ یہ تھوڑی کہ بس جیسے چاہو کر لو۔ نہ کوئی ضابطہ، نہ کوئی قاعدہ، جو ملا اس کو امر بالمعروف اندھا دھند کر دیا۔ گویا ایک لٹھ ساما ر دیا۔

مثلاً کوئی کافر ملا، اس سے کہا کہ اے! تو مسلمان ہو جا، اس نے جواب میں کہا اے! تو کافر ہو جا۔ بس اب کیا تھالٹھ چل پڑا۔

(آداب تبلیغ ص ۸۳)

دعوت و تبلیغ کے اصول و آداب سیکھنے کے طریقے

جس کو نصیحت کرنا ہو اس کا طریقہ بزرگوں سے سیکھ لے۔ میں یہ نہیں کہتا کہ نصیحت نہ کرے بلکہ طریقے سیکھے۔ نصیحت سب کو کرو مگر بزرگوں سے سیکھ کر۔ ہر چیز حاصل کرنے سے حاصل ہوتی ہے۔ کوئی چیز یوں ہی نہیں آیا کرتی۔ اور حاصل کرنے کی صورت یہ ہے کہ ان کے پاس رہو ان سے پوچھتے رہو۔ وہ بتلا دیں گے۔ (الاتمام لعممۃ الاسلام، ج ۱۱ ص ۱۱۱)

اصلاح و تبلیغ کے چند ضروری آداب

قوم کی اصلاح کے کچھ آداب بھی ہیں ان کو معلوم کر لینا ضروری ہے سو ایک ادب تو اس کا یہ ہے کہ کسی شخص کی اصلاح عام مجمع میں نہ کی جائے۔ کیونکہ اس سے دوسرے کو شرمندگی ہوتی ہے۔ اور اس شرمندگی کا یہ اثر ہوتا ہے کہ نصیحت کرنے والے سے بغض ہو جاتا ہے۔ بلکہ بعض اوقات اس غلط کام کو چھوڑنے کے بجائے اس میں اور زیادہ پختہ ہو جاتا ہے۔ کیوں کہ سمجھتا ہے کہ میری رسوائی تو ہو ہی گئی، پھر میں کیوں چھوڑوں۔

اس کے لئے بہتر طریقہ یہ ہے کہ یا تو خود اس کو خلوت (تنہائی) میں لے جا کر اس سے کہہ دے، یا اگر اس سے نہ کہہ سکے تو کسی ایسے شخص سے کہہ دے جو اس کی اصلاح کر سکے، لیکن اس کے دشمن سے نہ کہے، کیونکہ دشمن سے کہنے میں اصلاح تو ہو نہیں سکتی، ہاں ذلت ضرور ہوگی۔

(۲) دوسرا ادب یہ ہے کہ نرمی سے کہے تحقیق اور طعن کے طور پر نہ کہے۔

(۳) تیسرا ادب یہ ہے کہ اگر عام مجمع میں عام خطاب سے کہے تو ایسے پتے نہ

دے (ایسے انداز سے بیان نہ کرے) کہ عام لوگوں میں اس کی رسوائی ہو۔ مجھے ایسا سابقہ بہت پڑتا ہے یعنی یہ فرمائش کی جاتی ہے کہ فلاں شخص سود لیتا ہے ذرا وعظ میں اس کی خبر لیجئے گا

۔ یا فلاں شخص نے حقوق دبا رکھے ہیں ذرا اس کے متعلق فرمادیجئے گا۔ مگر بجز اللہ میں کبھی ان فرمائشوں پر عمل نہیں کرتا۔ کیونکہ میں جانتا ہوں۔ کہ اصلاح کا یہ طرز مفید ہونے کے بجائے مضر ہے۔ سننے والے قرآن (انداز) سے سمجھ جاتے ہیں کہ فلاں کو کہا جا رہا ہے۔ اور اس سے عام مجمع میں اس کو شرمندگی ہوتی ہے۔ جس کا نتیجہ بغض و عداوت ہے اور اس کے سبب سے اپنے فعل (غلط کام) کی اور زیادہ توجہ (ضد) ہو جاتی ہے۔ (نسیان انفس: ص ۱۱۷)

اصلاح و تبلیغ کا عمدہ طریقہ

اس کا بہتر طریقہ یہ ہے کہ اگر ان لوگوں کی اصلاح کرنا منظور ہے تو پہلے ان سے میل جول پیدا کیا جائے جب خوب بے تکلفی ہو جائے۔ تو وقتاً فوقتاً نرمی سے ان کو سمجھایا جائے اور خدا تعالیٰ سے ان کے لئے دعاء کی جائے۔ اور جو تدبیریں مفید ثابت ہوں ان کو عمل میں لایا جائے۔ غرض (خیر خواہی کا) وہ برتاؤ کیا جائے جو اپنی اولاد سے کیا جاتا ہے۔ کہ اگر ان کی شکایت کسی دوسرے سے کی جائے تو اپنے دوستوں سے کی جائے گی جو کہ ان کی اصلاح کر سکیں۔ یا بزرگوں سے کی جائے گی کہ وہ اس کے لئے دعا کریں اور جن سے اصلاح و درستگی کی امید ہوگی انہی سے کہا جائے گا اور جہاں یہ بات نہ ہوگی۔ وہاں زبان پر بھی اولاد کے عیوب کو نہ لایا جائے گا۔

یہ مثال بجز اللہ ایسی عمدہ ہے کہ اس کے پیش نظر رکھنے کے بعد اصلاح کے تمام آداب معلوم ہو جائیں گے۔ یعنی جس مسلمان کی اصلاح کرنا چاہو، یہ غور کر لو، کہ اگر یہ حالت ہماری اولاد کی ہوتی، تو ہم اس کے ساتھ کیا برتاؤ کرتے۔ بس جو برتاؤ اس کے ساتھ طبیعت تجویز کرے وہی برتاؤ اس غیر کے ساتھ بھی کرو..... حاصل یہ کہ جب کسی کے عیوب پر مطلع ہو تو اس کو اطلاع کرو اور اگر یہ کارگر نہ ہو تو خدا تعالیٰ سے دعاء کرو۔

مخاطب کو سمجھانے اور نصیحت کرنے کا طریقہ

سمجھانے کا قاعدہ یہی ہے کہ مصلح کو اپنے اوپر مشقت لینی چاہئے اور مخاطب کو آسان کر کے مطلب سمجھانا چاہئے۔ یہی طریقہ قرآن پاک میں اختیار کیا گیا ہے کہ مخاطب کو ایسے عنوان سے نصیحت کی جاتی ہے جس سے وہ متوحش نہ ہو۔ چنانچہ ایک مقام پر حق تعالیٰ نے اسی طرز کی تعلیم فرمائی ہے۔ چنانچہ ارشاد ہے:

”قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ“۔

ترجمہ: کہہ دیجئے! کہ اے اہل کتاب! آؤ اور ایک بات سنو۔ جو ہمارے اور تمہارے نزدیک برابر ہے وہ یہ کہ اللہ کے سوا کسی کی عبادت نہ کریں اور اس کے ساتھ کسی کو شریک نہ کریں اور آپس میں ایک دوسرے کو اللہ کے سوا رب نہ بنائیں۔
یہ عنوان ایسا ہے جس سے وحشت نہیں ہو سکتی۔ کیوں کہ کفار بھی شرک کو برا سمجھتے تھے۔ گواپنے شرک کو برا نہ سمجھتے تھے اس کے بعد ارشاد ہے:

”فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ“ یعنی اگر وہ اس بات کو مان لیں تب تو گویا اسلام کو مان لیا۔ کیونکہ اسلام کی تعلیم یہی ہے۔ اور اگر وہ اس سے اعراض کریں تو صاف کہہ دو کہ تم گواہ رہو، ہم تو مسلمان ہیں اس میں تالیف قلب کی رعایت نہیں۔

اس آیت میں اللہ تعالیٰ نے ہم کو یہ بتلایا ہے کہ ابتداء میں تو تالیف قلب کرو اور انتہا میں صفائی سے کام لو۔ چنانچہ اس آیت میں ابتداء تو ایسے عنوان سے ہے جس میں تالیف قلب ہے اور انتہا میں صفائی کی تعلیم ہے۔

اصلاح و تبلیغ کا مناسب طریقہ

امر بالمعروف اس طرح نہ ہونا چاہئے کہ کسی کو ذرہ برابر حقیر جانو۔ اگر ناراضگی کی ضرورت ہے تو اس طرح سے ناراضگی ظاہر کرو جیسے بچہ دو اپنے میں مچلتا ہے اور آپ اس پر غصہ ہوتے ہیں، غصہ تو ہوتا ہے مگر جوشِ محبت کے ساتھ۔ کیا غصہ تعلق ختم کرنے کے ارادہ سے کرتے ہو، ہرگز نہیں بلکہ یہ چاہتے ہو کہ کسی طرح دوا پی لے۔ اسی طرح جو نماز نہ پڑھے تو یہ نہیں کہ اس سے ملنا جلنا چھوڑ دو بلکہ یہ دیکھو کہ کس طرح سے ہمارا بھائی مسلمان نمازی ہو جائے گا پس ویسے ہی کرو۔ نرمی سے، سختی سے، کچھ دینے سے، غرض جیسے بھی راہ پر آنے کی امید ہو اس طرح کرو البتہ مدائمت نہ ہونا چاہئے۔ (فضائل صوم و صلوة: ص ۸۲ ج ۱۰)

اخلاق کی اصلاح کے تجربہ سے یہ معلوم ہوا ہے کہ دفعۃً (یکبارگی) سب کی اصلاح کی جائے گی تو ایک کی بھی اصلاح نہ ہوگی۔

اس کا صحیح طریقہ یہ ہے کہ کسی ایسے خلق (بری عادت) کو لے لے جس کا اس کے اندر غلبہ ہے۔ اور اس کی اصلاح کرے انشاء اللہ (رفتہ رفتہ) سب کی اصلاح ہو جائے گی۔

(الغضب ماحقہ آداب انسانیت: ص ۱۹۰)

نصیحت کرنے کا اہم ادب سختی سے اجتناب اور نرمی کی ضرورت

یاد رکھو! نصیحت میں سختی نہ کرو۔ لطافت اور نرمی سے کہو۔ اور اگر ممکن ہو تو دوسروں پر رکھ کر سنا دو..... (یعنی) دوسروں پر رکھ کر سب کچھ کہہ بھی لو۔ اور کسی کا دل بھی نہ دکھے۔

(الاتمام لعمۃ الاسلام: ص ۱۱۱)

تم کہنے کے طریقے سے (یعنی نرمی سے) کہو ہرگز کوئی برانہ مانے گا اس طرح کیوں کہتے ہو جس سے دوسرا بھڑک اٹھے تم تو وطن و تشنیع سے کہتے ہو اس سے بے نمازی تو

کیا جو نمازی ہے وہ بھی برامانے گا۔ (ص ۱۰۹)

مجملہ آداب کے ایک ضروری ادب یہ ہے کہ مستحبات میں مطلقاً نرمی کرے۔ اور واجبات میں اولاً نرمی اور نہ ماننے پر سختی کرے۔ (بیان القرآن: ص ۲۵ ج ۲، آل عمران) (لیکن سختی صرف وہی کر سکتا ہے جس کو سختی سے تبلیغ کرنے کا حق ہے جس کی تفصیل خود اسی کتاب میں موجود ہے۔)

سختی مقصود بالذات نہیں

اصل میں سختی مقصود بالذات نہیں۔ مقصود اصلاح ہے، جب معلوم ہو جائے کہ سختی سے نفع نہیں ہوتا تو نرمی سے اصلاح کرتا رہے، مگر اس میں ضبط (برداشت کرنے) کی ضرورت ہے جو مشکل ہے۔ کیونکہ یہ تو آسان ہے کہ بالکل نہ بولے۔ اور یہ مشکل ہے کہ ناگواری میں نرمی سے بولے۔ خاص کر جب دوسرا ٹیڑھا (نافرمان) ہوتا چلا جائے۔ اور گھر والوں کا حال خود ہی ہر شخص جانتا ہے کہ نرمی سے اصلاح ہوگی۔ یا سختی سے۔ محض سختی سے کچھ نہیں ہوتا۔ میں جو لوگوں کے ساتھ ان کی اصلاح کے لئے سختی کرتا ہوں۔ اب چھوڑ دوں گا۔ کیونکہ کچھ نفع نہیں ہوتا۔ (دعوات عبدیت: ص ۱۷ ج ۱۹)

دعوت و تبلیغ میں نرمی اختیار کرنے کا فائدہ

مولانا مظفر حسینؒ کی حکایت

کسی طاعت کا حکم دینے (یعنی دعوت و تبلیغ امر بالمعروف و نہی عن المنکر) کرنے سے ناگواری اسی وقت ہوتی ہے جبکہ سخت لہجے سے کہا جائے ورنہ اگر مناسب طریقہ سے کہا جائے تو ناگواری نہیں ہوتی۔ واعظین (اور مبلغین) کو ہمیشہ اس کا خیال رکھنا چاہئے۔

ہماری طرف مولانا مظفر حسین صاحبؒ ایک بزرگ تھے ان کا قصہ ہے کہ مسجد میں پہنچے، دیکھا کہ مؤذن ایک شخص سے جھک جھک کر رہا ہے۔ یہ شخص ایک پہلوان تھا جو غسل کرنے کے لئے آیا تھا۔ مؤذن اکثر لڑاکا اور بد مزاج ہو جاتے ہیں، اس سے الجھ رہے تھے کہ نہ نماز کے نہ روزے کے، آجاتے ہیں مسجد میں ناپاکی دور کرنے کے لئے۔ مولانا نے مؤذن کو ڈانٹا، کیوں احمق تیرا کیا حرج ہے! ایک مسلمان ناپاکی سے پاک ہونا چاہتا ہے تو تو کیوں منع کرتا ہے۔ ان حضرات کو بے محل غصہ نہیں آتا..... اس کے بعد اس پہلوان صاحب کی طرف متوجہ ہوئے اور کہا کہ تم اس کی باتوں کا خیال نہ کرو اور شوق سے نہ ہاؤ۔ لاؤ میں پانی بھر دوں، بھلا اس کو تو وہ کب گوارہ کرتا وہ تو پانی پانی ہو گیا۔ اور پانی کھینچنے لگا۔ مولانا نے کہا کہ تم پہلوان معلوم ہوتے ہو، تم میں بڑا زور ہے، ذرا نفس پر زور نہیں دکھاتے، پہلوان ہو کر اس سے ایسے دے ہو کہ صبح کی نماز کے لئے بھی نہیں اٹھ سکتے۔ سویرے (جلدی) اٹھا کرو اور دو رکعت نماز پڑھ لیا کرو۔

بس یہ بات اس کے دل میں گھس گئی۔ اور توبہ کی۔ اور نمازی ہو گیا۔ دیکھئے یہاں طاعت کا حکم ایسے شخص کو دیا گیا جو اس کا عادی بھی نہیں تھا۔

پھر بھی اس کو ناگواری نہیں ہوئی پس ثابت ہوا کہ ناگواری اسی وقت ہوتی ہے جب بے طریقہ سے گفتگو ہو سخت بات میں خاصیت ہی یہ ہے کہ وہ کسی کو گوارہ نہیں۔ خواہ وہ نیک کام کے لئے ہو۔ (وعظ الکاف ملحقہ مفاسد گناہ جس ۱۳۵)

مولانا شیخ محمد صاحبؒ کی حکایت اور اندازِ تبلیغ

اور ایک بزرگ ہمارے قصبہ میں تھے مولانا شیخ محمد صاحبؒ ان کا قصہ ہے کہ ایک مرتبہ ایک مسجد میں تشریف لے گئے۔ وہاں مسجد میں ایک بے نمازی آ گیا تو چاروں طرف سے لوگوں نے چڑانا شروع کیا کہ آہا آپ بھی آگئے۔

ایک صاحب بولے نئے بورے کا تہمد (لنگی) کوئی صاحب بولے نئے نمازی اور گلگلوں کی تسبیح۔ مولانا نے کہا کیا ہے؟ لوگوں نے کہا کہ حضرت یہ نماز نہیں پڑھتا۔ فرمایا تم کو اس کا نماز نہ پڑھنا کیسے معلوم ہوا۔ لوگوں نے کہا نمازی ہوتا تو مسجد میں آتا۔ ہم نے اسے کبھی مسجد میں نہیں دیکھا۔ فرمایا ممکن ہے کہ یہ صاحب مکان ہی پر نماز پڑھ لیتے ہوں۔ لوگوں نے کہا اور جماعت کی ضرورت نہیں؟ فرمایا ممکن ہے کہ کوئی عذر ہو۔ بس یہ الفاظ اس کے دل میں گھس گئے اور اسی دن سے پکا نمازی ہو گیا۔ نرم لہجہ کا یہ اثر ہے۔

(وعظ الکاف: ص ۱۴۵)

﴿باب ۱۱﴾

تبلیغ و نصیحت کے اقسام اور اس کے طریقے

کہنے کا بھی طریقہ ہوتا ہے۔ کہنا کبھی صراحتاً ہوتا ہے۔ کبھی تدبیر سے موقع محل کا خیال کرنا چاہئے۔ یاد رکھو نصیحت میں سختی (ہرگز) نہ کرو لطافت اور نرمی سے کہو۔ اور اگر ممکن ہو تو دوسروں (کے سر) پر رکھ کر سنا دو۔

نصیحت کے بھی اقسام ہیں۔ کبھی نصیحت قالی ہوتی ہے (زبان سے کہہ کر) کبھی حالی (یعنی بزبانِ حال) اور بعض اوقات کچھ نہ کہنے کا بھی اثر ہوتا ہے۔ جہاں جو طریقہ مناسب ہو اسی کو اختیار کرنا چاہئے۔ اور ہر موقع پر مختلف طریقوں سے نصیحت کرنا چاہئے۔ اگر ایک طریقہ مفید ثابت نہ ہو تو دوسرے طریقے سے کرے۔ مگر پیچھا نہ چھوڑے۔

دیکھو جب اپنے لڑکے کو نصیحت کرتے ہیں۔ تو کبھی مارتے ہیں کبھی پیار کرتے ہیں، کبھی پیسے دیتے ہیں، مٹھائی کھلاتے ہیں۔ کبھی لڑکے کے سامنے اگر دوسرا اس کی برائی کرتا ہے کہ یہ لڑکا خراب ہے بدشوق ہے۔ تو تم کہتے ہوں کہ نہیں ایسا نہیں ہے وہ تو مدرسہ میں جاتا ہے اگر شوقین نہ ہوتا تو مدرسہ میں کیوں جاتا۔ خواہ مخواہ تم اس کے پیچھے پڑتے ہو، اس طرح کہنے سے تعریف مقصود نہیں ہوتی بلکہ ترغیب مقصود ہوتی ہے۔ کبھی کہہ دیتے ہو کہ بھائی تمہاری چھٹی ہے اور اس سے مقصود چھٹی نہیں ہوتی بلکہ مقصود پڑھوانا ہے کہ آج تمہاری چھٹی ہے، جلدی سے چار دفعہ سبق اور کہہ لو، وہ چھٹی کا نام سن کر خوشی خوشی کہہ لیتا ہے۔ غرض سب کو ایک لکڑی سے مت ہانکو، موقع اور مراتب کا لحاظ رکھو۔

دعوت و تبلیغ اور امر بالمعروف کے مختلف طریقے (نصیحت قالی و حالی)

امر بالمعروف کی ایک صورت یہ ہے کہ ظاہر میں ہر سننے دیکھنے والا سمجھ جائے کہ اس نے نصیحت کی ہے۔ اور ایک صورت یہ ہے کہ ظاہر میں تو ترک امر ہو، اور باطن میں امر ہو (یعنی ظاہراً تو امر بالمعروف نہیں کیا مگر باطناً ہوتا ہے) بعض دفعہ یہ پہلی صورت سے زیادہ مؤثر ہوتا ہے، جب کہ نصیحت کرنے والا صاحب برکت ہو۔

پس بزرگوں کے ترک امر بالمعروف (یعنی ان کے امر بالمعروف نہ کرنے) پر اپنے حال کو قیاس نہ کرو۔ تمہارے لئے وہی طریقہ لازم ہے کہ زبان سے نصیحت کرو۔ اور اہل باطن کبھی قالی (کہنے) سے نصیحت کرتے ہیں کبھی حال سے اور کبھی بال سے۔ یعنی دل سے، کیوں کہ ان کی توجہ قلبی میں بھی بڑا اثر ہے کہ تمہاری زبان میں بھی وہ اثر نہیں۔ بزرگوں کا تو ذکر ہی کیا ان کے ادنیٰ غلاموں کی حالت یہ ہے کہ بعض دفعہ وہ زبان سے کچھ نہیں کہتے مگر دوسرے پر ایسا اثر ہوتا ہے کہ زبان سے کہنے کا وہ اثر نہیں ہوتا۔

(التواصی بالحق: ج ۱۷۴)

نصیحت و اصلاح کے دو طریقے

اصلاح کے دو طریقے ہیں: ایک فعل، ایک قول۔ مثلاً فعل تو یہ کہ کسی کا ہاتھ پکڑ کر مصلے پر کھڑا کر دیا کہ نماز پڑھو۔ قول یہ کہ زبان سے کہا کہ نماز پڑھا کرو۔ یا مثلاً کسی بچے سے کہا کہ فلاں کھیل مت کھیلو۔ اور ایک یہ صورت کہ اس کھلونے کو توڑ پھوڑ ڈالا۔ تو اصلاح کبھی فعل سے ہوتی ہے۔ اور کبھی قول سے۔

(شریعت نے) دونوں طریقوں کو الگ الگ کر کے بتلایا ہے۔ کہ اگر کر کے بتلاؤ تو آسان طریقے سے بتلاؤ، ایسا نہ ہو کہ دشواری میں پڑ جائے اور اس کی بہت تفصیل ہے

(مثلاً) ایک شخص میں دس عیب ہیں، وہ ایک ساتھ سب کو نہیں چھوڑ سکتا۔ تو منع تو کرے سب کو یہ تو نہ کرے کہ منع نہ کرے، مگر ہاں سب کے ایک ساتھ چھوڑنے پر مجبور نہ کرے..... یعنی اگر کسی میں عیوب بہت سے ہوں تو بتا دو سب کو، مگر پہلے ایک کو چھڑا دے، پھر دوسرے کو چھڑا دے، پھر تیسرے کو چھڑا دے۔ (التبشیر ملحقہ دعوت و تبلیغ، ص ۳۹۱)

تبلیغ سکوتی یعنی کچھ نہ کہہ کر تبلیغ کرنا

بعض اوقات بے زبانی میں وہ اثر ہوتا ہے جو زبان دانی میں نہیں ہوتا اور کبھی بے زبانی (یعنی کچھ نہ کہنا) بھی زبان کے (کہنے) سے زیادہ کام دیتی ہے (مثلاً) ریل کے سفر میں ایک ڈپٹی صاحب مجھ سے ملے اور بہت دیر تک ان سے باتیں ہوتی رہیں، میں اخلاق کے ساتھ کھل کر ان سے بات کرتا رہا کہ اتنے میں مغرب کی نماز کا وقت ہو گیا تو میں اور خواجہ صاحب اور چند رفقاء نماز کے اہتمام میں مصروف ہو گئے، اور وہ ڈپٹی صاحب نماز نہیں پڑھتے تھے، ویسے ہی اپنی جگہ پر بیٹھے رہے خواجہ صاحب مجھ سے کہنے لگے کہ ان ڈپٹی صاحب کو نماز کے لئے کہنا چاہئے۔ کیوں کہ یہ آپ سے محبت ظاہر کرتے ہیں۔ آپ کا کہنا ان کو ناگوار بھی نہ ہوگا۔ اور امید ہے کہ اثر بھی زیادہ ہوگا اور باوجود قدرت کے امر بالمعروف کو ترک کرنا شاید نامناسب ہو، میں نے کہا کہ امر بالمعروف اس موقع پر واجب نہیں ہے۔ کیوں کہ ان کو نماز کا فرض ہونا معلوم ہے اور یہ بھی دیکھ رہے ہیں، کہ چند آدمی نماز کے لئے اٹھ رہے ہیں۔ اب بھی اگر ان کو توفیق نہ ہو تو یہ ان کی کوتاہی ہے۔ باقی میں تو زبان سے کچھ نہ کہوں گا کیوں کہ میرے کہنے سے اگر انہوں نے نماز پڑھ بھی لی تو پڑھیں گے اپنے واسطے اور احسان ہوگا میری گردن پر۔ اور مجھے اس سے غیرت آتی ہے کہ دین کے کام میں ان کا احسان اپنے سر لوں۔ اگر آپ کو امر بالمعروف کا ایسا ہی جوش ہے تو آپ خود کیوں نہیں کہتے؟

باقی میں اتنا کہہ دیتا ہوں کہ اس وقت نماز کے لئے کہنے کا ان پر وہ اثر نہ ہوگا جو نہ

کہنے کا اثر ہوگا۔ خیر خواجہ صاحب نے بھی ان سے کچھ نہ کہا، اور میں نماز پڑھ کر پھر ان کے پاس آ کر بیٹھ گیا۔ اور جس بشاشت سے باتیں کر رہا تھا۔ اسی بشاشت سے اب بھی باتیں کرنے لگا میں نے ظاہری برتاؤ سے یہ بات بالکل ان پر ظاہر نہیں ہونے دی کہ مجھے آپ کے نماز نہ پڑھنے سے انقباض ہوا ہے۔ یا آپ کی حقارت میرے دل میں ہے۔ ہرگز نہیں۔

اس کے بعد دوسری نماز کا وقت آیا اور ہم اسی طرح نماز کو اٹھے اور نماز کے بعد میں پھر انہی ڈپٹی صاحب کے پاس آ کر بیٹھ گیا اور اسی نشاط سے پھر باتیں کرنے لگا۔ اس کا ان کے دل پر بہت اثر ہوا، اور وہ نماز کے پکے پابند ہو گئے۔ اور ایک صاحب سے کہتے تھے کہ صاحب ریل کے سفر میں جب مولانا نماز کو اٹھے اور میں نہیں اٹھا تو مجھے یہ معلوم ہوتا تھا کہ گویا میرے سر پر جو تیاں پڑ رہی ہیں اور غضب یہ کہ مولانا نے مجھ سے ایک دفعہ بھی زبان سے یہ نہ فرمایا کہ آؤ تم بھی نماز پڑھو۔ اگر یہ فرماتے تو میں کچھ عذر کر دیتا جس سے شرمندگی کم ہو جاتی، اور اس وقت میں یہ خیال کرتا تھا کہ شاید اب نماز پڑھ کر جو مولانا صاحب آئیں گے تو نہ میرے پاس بیٹھیں گے اور نہ مجھ سے بات کریں گے مگر جب وہ نماز سے فارغ ہو گئے تو بدستور (پہلے کی طرح) میرے پاس آ کر بیٹھ گئے اور اسی بشاشت (بے تکلفی) سے گفتگو کرنے لگے جیسے پہلے کر رہے تھے۔ تو بخدا اس ادا نے تو مجھے ذبح ہی کر ڈالا۔ بھائی اس روز سے میں نماز کا پابند ہو گیا ہوں۔

راوی نے جب ان کا یہ قول مجھ سے نقل کیا تو میں نے لوگوں سے کہا کہ بتلاؤ اس وقت امر بالمعروف کا زیادہ اثر ہوتا یا خاموش رہنے کا زیادہ اثر ہوا؟ امر بالمعروف سے اتنا ہو جاتا کہ صرف وہ اس وقت نماز پڑھ لیتے۔ مگر یہ جو اثر ہوا کہ وہ شرمندگی سے ذبح ہو گئے اور عمر بھر کے لئے نمازی بن گئے۔ یہ بے زبانی (اور نہ کہنے) کا اثر تھا۔

تو دیکھئے اس وقت ان کو کچھ نہ کہنے کا وہ اثر ہوا جو کہنے سے نہ ہوتا۔ یہاں بے زبانی

اور واقعی گو میں نے ان کو زبان سے نماز کے لئے نہیں کہا تھا مگر دل میں یہی نیت تھی کہ انشاء اللہ میرے اس سکوت (خاموش رہنے) سے ان پر زیادہ اثر ہوگا۔ چنانچہ ایسا ہی ہوا۔ واقعی حکیم ہر کام کا موقع خوب سمجھتا ہے۔ سیاست (و بصیرت دورانہدیشی) اسی کا نام ہے کہ ہر شخص کی تربیت اس کے مناسب طریقے سے کی جائے۔

غرض کبھی بے زبانی بھی زبان سے زیادہ کام دیتی ہے۔

(التبلیغ وعظ خیر الارشاد، ج ۳۱، ص ۱۴)

نصیحت کا ایک اور طریقہ

حضرت تھانویؒ کا واقعہ

اسی طرح کانپور میں ایک شخص ڈاڑھی منڈاتے تھے اور مجھ سے ملنا چاہتے تھے۔ ایک بار ایک شخص سے کہا کہ مجھ کو حاضری کا بہت شوق ہے مگر میں ڈاڑھی منڈا ہوں، اس لئے سامنے آتے ہوئے شرم آتی ہے۔ میں نے جواب دیا کہ شرم کی کوئی بات نہیں۔ تمہارے اندر ظاہری عیب ہے میرے اندر باطنی عیوب ہیں۔ اس کے بعد وہ مجھ سے ملنے آئے تو پہلی دفعہ تو منڈی ہوئی ڈاڑھی نظر آئی تھی۔ مگر جب دوسری دفعہ آئے تو ڈاڑھی پر ہاتھ رکھے ہوئے تھے۔ اور جب تیسری یا چوتھی دفعہ آئے تو ڈاڑھی پوری تھی۔ (الاتمام لعمۃ الاسلام، ص ۱۱۱)

نصیحت کرنے کا حکیمانہ طریقہ حضرت مولانا قاسم صاحب کا واقعہ

حضرت مولانا قاسم صاحب رحمۃ اللہ علیہ ایک بار میرٹھ تشریف لائے ان کے پاس ایک خان صاحب آیا کرتے تھے، وہ ڈاڑھی چڑھاتے تھے (سکھوں کی طرح) اور ٹخنوں سے نیچے پانچامہ پہنتے تھے۔ لوگوں نے عرض کیا کہ حضرت یہ شخص آپ کی خدمت میں حاضر ہوتا

ہے اور اس کا یہ حال ہے۔ اس کو نصیحت کر دیجئے۔

اب مولانا کا طرزِ نصیحت دیکھئے..... فرماتے ہیں کہ بھائی میں تو کہہ دیتا مگر خان صاحب بڑے پکے آدمی معلوم ہوتے ہیں، یہ اپنی وضعِ قطع کے بہت پابند ہیں۔ جب تک اس فعل کی برائی سمجھ میں نہ آئے گی اس وقت تک چھوڑیں گے نہیں اور جب سمجھ لیں گے تو خود ہی چھوڑ دیں گے کسی کے کہنے کی ضرورت نہ ہوگی۔ ان سے جب یہ واقعہ نقل کیا گیا تو وہ پکھل ہی تو گئے۔ اسی وقت توبہ کی۔ اور کہا کہ کہاں میں اور اور کہاں مولانا۔ مگر پھر بھی مولانا نے میری کتنی بڑی رعایت کی۔ (الاتمام لعمۃ الاسلام، ص ۱۱۱)

دوسرا واقعہ

مولانا قاسم صاحب کے ایک معتقد پانچامہ ٹخنوں سے نیچا رکھتے تھے کسی نے اس کے سامنے ہی حضرت مولانا سے عرض کیا کہ یہ آپ کے معتقد ہیں اور پانچامہ ٹخنوں سے نیچا رکھتے ہیں اور آپ ان کو منع نہیں فرماتے۔

مولانا نے فرمایا کہ بھائی یہ اپنی وضعِ قطع کے بڑے پختہ معلوم ہوتے ہیں کسی کے کہنے سے نہ چھوڑ دیں گے۔ خود ہی جی میں آجائے گا تو چھوڑ دیں گے اور جب چھوڑ دیں گے تو پھر دوسری وضع پر پختہ ہو جائیں گے۔

اس عنوان سے ظاہر میں تو یہ معلوم ہوتا ہے کہ مولانا نے امر بالمعروف کو ترک کیا۔ مگر سمجھنے والا سمجھ سکتا ہے کہ مولانا نے عجیب طرز سے اس کو نصیحت کی ہے۔ چنانچہ اس کا اثر یہ ہوا کہ اسی وقت سے وہ معتقد اس فعل سے تائب ہو گیا۔ (التواصی بالحق، ص ۱۷۴)

اصلاح کا تدریجی طریقہ، حضرت گنگوہیؒ کی حکایت

حضرت مولانا گنگوہیؒ کے پاس ایک شخص آیا اور بیعت کی درخواست کی مولانا نے

اس کو بیعت کر لیا اور تمام گناہوں سے یعنی کفر و شرک وغیرہ سے توبہ کرا دی۔

جب مولانا بیعت کر چکے تو کہنے لگا مولانا صاحب تم نے ایم سے توبہ کرائی نہیں۔ مولانا نے فرمایا کہ بھائی مجھے کیا خبر تھی کہ تم ایفون بھی کھاتے ہو۔ اچھا تم جتنی مقدار میں ایفون روزانہ کھاتے ہو اس کی گولی بنا کر میرے ہاتھ پر رکھ دو، چنانچہ اس نے گولی بنا کر مولانا رحمۃ اللہ علیہ کے ہاتھ پر رکھ دی۔ مولانا نے اس کو دیکھا اور اس میں سے تھوڑا سا حصہ لے کر اس سے کہا کہ اتنی کھالیا کرو۔

مقصود یہ تھا کہ بتدریج (آہستہ آہستہ) رفتہ رفتہ چھڑا دی جائے گی، مگر جب قلب میں خدا کی محبت آتی ہے تو ایفون کیا سلطنت بھی چھوٹ جاتی ہے۔ اس نے کہا کہ مولانا صاحب اب کیا کھاؤں گا اور یہ کہہ کر ایفون کی ڈبی جیب سے نکال دی۔ اور بہت دور پھینک دی۔ گھر پہنچ کر ایفون کا تقاضہ ہوا۔ مگر اس نے نہیں کھائی، آخر دست آنے لگے۔ مولانا کے پاس کہلا بھیجا کہ مجھے دست آرہے ہیں مگر میں توبہ نہیں توڑوں گا۔ چند روز میں دست بند ہو گئے جب بالکل تندرست ہو گیا۔ تو مولانا کے پاس آ کر سلام کیا۔ مولانا نے پوچھا کہ بھائی کون ہو؟ کہنے لگا جی میں ایم والا، اور دو روپے نکال کر مولانا کو دیئے۔ اور کہا کہ مولانا صاحب یہ ایم کے روپے ہیں مولانا نے فرمایا کہ بھائی ایفون کے روپے کیسے؟ کہنے لگا میں دو روپے کی ایک مہینے میں ایم کھاتا تھا۔ جب میں نے چھوڑ دی تو نفس بہت خوش ہوا کہ دو روپے مہینے بچے میں نے نفس سے کہا کہ میں یہ دو روپیہ تجھے نہ دوں گا میں اپنے پیر کو دوں گا۔

ہمت وہ چیز ہے کہ سب کچھ کرا دیتی ہے۔ ہمت والوں کے لئے گناہوں کا چھوڑ دینا بہت آسان ہے زیادہ سے زیادہ اس میں نفس کو تھوڑی سی تکلیف ہوگی۔ ہمت والوں نے تو خدا کی راہ میں جانیں تک دے دی ہیں۔

ایک اور بزرگ کی حکایت

ایک بزرگ کی خدمت میں ایک ڈوم (گانے بجانے والا) حاضر ہوا اور عرض کیا کہ میں مرید ہونا چاہتا ہوں۔ مگر طبلہ سارنگی نہیں چھوڑوں گا۔ حضرت نے فرمایا اس شرط کے ساتھ مرید کر لیں گے کہ جماعت کے ساتھ نماز کبھی نہ چھوڑنا۔ اس نے کہا بہت اچھا۔ قسم کھالی۔ ایک جگہ ناچ گانے والی مجلس تھی وہاں یہ بھی تھا۔ جب اذان کی آواز آئی تو طبلہ سارنگی چھوڑا، اور اذان کی آواز پر چل دیئے۔ پوری مجلس بے مزہ ہو گئی اور تمام لوگوں میں اس کی شہرت ہو گئی کہ اس کو بلانے سے مجلس بے مزہ ہو جاتی ہے رفتہ رفتہ لوگوں نے بلانا ہی چھوڑ دیا۔ ان حضرت نے تو طبلہ سارنگی نہیں چھوڑا مگر طبلہ سارنگی نے انہیں چھوڑ دیا۔ سبحان اللہ طیب ایسے ہوتے ہیں کہ نوین (کی گولی) تلخ تھی مگر اس میں شکر لگا کر اسے شیریں کر دیا۔

ایسے امور حضور صلی اللہ علیہ وسلم سے بھی ثابت ہے۔ بنی ثقیف جس وقت مسلمان ہونے آئے تو حضور صلی اللہ علیہ وسلم سے یہ شرط لگائی کہ ہم مسلمان تو ہوتے ہیں۔ مگر نہ زکوٰۃ دیں گے نہ جہاد کریں گے۔ آپؐ نے فرمایا اچھا۔ لوگوں کو بڑی وحشت ہوئی کہ ترک فرض کی اجازت دے دی، آپؐ نے فرمایا کہ مسلمان تو ہونے دو، مسلمان ہو کر سب کچھ کریں گے۔

(اتبشیر: ج ۳۹۷، ملحقہ دعوت و تبلیغ)

اہل اللہ کی برکت حاجی امداد اللہ صاحب کا واقعہ

ایک شخص نے حضرت (حاجی امداد اللہ صاحب) سے بیعت کی اور شرط لگائی کہ نماز نہیں پڑھوں گا۔ آپؐ نے فرمایا اچھا مگر تھوڑا سا اللہ کا نام لے لیا کرنا۔ عرض کیا بہت اچھا اور بیعت ہو گئے۔ جب نماز کا وقت آیا تو پکارا ارادہ تھا کہ نماز نہ پڑھوں گا (لیکن نماز کے وقت ہی ان کے) بدن میں خارش ہونے لگی ہزار تدبیریں کیں مگر کسی طرح نہ تھمی، بس ٹھنڈا پانی جو لگایا

تو کسی قدر سکون ہوا۔ مگر بالکل ختم نہ ہوئی۔ لوگوں نے کہا کہ وضو تو کر چکے ہو نماز (ہی) پڑھ لو۔ شاید خارش رک جائے۔ اب جو نماز شروع کی سکون بڑھتا گیا جب نماز ختم ہوئی تو بالکل سکون ہو گیا۔ بس جہاں نماز کا وقت آتا خارش شروع ہو جاتی، ادھر نماز شروع کی ادھر خارش رک گئی۔ میں نے جب انہیں دیکھا اس وقت پکے نمازی اور تہجد گزار تھے یہ تو (حضرت حاجی صاحب کی کرامت اور) برکت تھی، مگر تدبیریں بھی ہوتی ہیں۔ (اتبشیر ملحقہ دعوت و تبلیغ، ص ۳۹۸)

نصیحت کرنے کی عجیب تدبیر

حضرت شاہ عبدالقادر صاحبؒ کی حکایت

ایک دفعہ حضرت شاہ عبدالقادر صاحب رحمۃ اللہ علیہ نے وعظ کی مجلس میں ایک شخص کو دیکھا کہ اس کا پاؤں ٹخنوں سے نیچا ہے۔ اپنے وعظ میں تو کچھ نہ فرمایا۔ جب وعظ ختم ہوا۔ اور وہ مصافحہ کے لئے آیا تو فرمایا آپ ذرا اٹھ جائیں۔ جب سب لوگ چلے گئے تو آپ نے اس کو بلایا۔ اب ظاہر میں تو یہ سمجھ میں آتا ہے کہ اس سے یوں فرماتے کہ پاؤں ٹخنوں سے نیچے لٹکانا حرام ہے۔ مگر وہ تو حکیم تھے (انہوں نے دیکھا) کہ یہ طرز یہاں نافع نہ ہوگا (اس لئے اس طرح) فرمایا کہ بھائی میرے اندر ایک عیب ہے چونکہ اپنے عیوب خود معلوم نہیں ہوا کرتے لہذا تم کو دکھلاتا ہوں، ذرا دیکھنا وہ عیوب میرے اندر ہیں یا نہیں۔ وہ یہ کہ میرا پاؤں ٹخنوں سے نیچا ہو جاتا ہے۔ میں تمہارے سامنے کھڑا ہوتا ہوں دیکھنا ٹخنوں سے نیچے تو نہیں ہوتا۔ کیوں کہ اکثر میرا پاؤں ٹخنوں سے نیچے لٹک جاتا ہے۔ اور حدیث میں ہے جو شخص پاؤں ٹخنوں سے نیچے پہنتا ہے وہ دوزخ میں جائے گا۔ جتنی بھی وعیدیں اس بارے میں آئی تھیں۔ سب اس بہانے سے اس کے کان میں ڈال دیں اور کہا میں کھڑا ہوتا ہوں۔ ذرا دیکھنا۔ وہ پیروں پر گر پڑا اور کہا کہ حضرت آپ میں یہ عیب کیوں ہوتا، یہ عیب تو مجھ میں ہے میں تو بہ کرتا ہوں کہ

آئندہ نہیں کروں گا۔ تو کہنے کا ایک یہ بھی طریقہ ہوتا ہے۔ (الاتمام لعمۃ الاسلام، ص ۱۱۱)

نصیحت کرنے کا حکیمانہ طرز، ایک بزرگ کا واقعہ

قصہ ”چرتھاول“ میں ایک مسجد میں ایک مولوی صاحب مہمان تھے نماز کے وقت ایک بے نمازی بھی مسجد میں آ گیا۔ تو اس بیچارہ کو لوگ شرمندہ کرنے لگے اور ہوا آج کیسے آگئے؟ کیا راستہ بھول گئے۔ مولوی صاحب بڑے دانشمند تھے انہوں نے فرمایا: یہ کیسے معلوم ہوا کہ یہ نماز نہیں پڑھتے ممکن ہے گھر میں پڑھ لیتے ہوں۔ لوگ کہنے لگے اجی یہ تو ہٹا کٹا ہے پھر مسجد میں کیوں نہیں آتا۔ کوئی لچانگڑ اتو ہے نہیں، اندھا بھی نہیں کوئی عذر نہیں..... فرمایا: کوئی عذر ہوگا، جو تمہیں معلوم نہیں، ان کی صورت سے تو نور معلوم ہوتا ہے..... یہ بے نمازی تو نہیں ہے۔

وہ شخص کہتا تھا کہ میں دنیا بھر کے وعظ سے بھی نماز نہ پڑھتا۔ مگر ان کی تھوڑی سی طرفداری سے پکا نمازی بن گیا۔

(الاتمام لعمۃ الاسلام، ص ۱۱۰)

حسن تدبیر کے ساتھ تبلیغ کا نمونہ حضور صلی اللہ علیہ وسلم کا واقعہ

نبی کریم صلی اللہ علیہ وسلم کی خدشمت میں قبیلہ بنی ثقیف کا ایک وفد آیا تھا اور یہ کہا کہ ہم دو شرطوں کے ساتھ اسلام لاتے ہیں۔ ایک تو یہ کہ زکوٰۃ نہیں دیں گے۔ دوسرے یہ کہ جہاد نہیں کریں گے یعنی نہ مال خرچ کریں گے، نہ جان، حضور صلی اللہ علیہ وسلم نے دونوں شرطوں کو منظور فرمایا۔ عرض کیا گیا، یا رسول اللہ یہ شرطیں کیسے تسلیم کر لیں؟ باوجودیکہ جہاد اور زکوٰۃ دونوں فرض ہیں۔ حضور نے فرمایا تم ان کو مسلمان تو ہونے دو۔ جب اسلام ان کے دل میں گھر کر لے گا (رہنچ بس جائے گا) اس وقت سب کچھ خود ہی کریں گے۔ کہنے کی بھی ضرورت نہ ہوگی۔

اس کی ایسی مثال ہے کہ تم کسی کو شراب پلاؤ، اور وہ کہے کہ اس شرط سے پیتا ہوں کہ

شراب پی کر جھوموں گا نہیں تو آپ کو اس شرط کے مان لینے سے انکار کی کیا ضرورت ہے۔ وہ تو خود ہی شراب جھمادے گی، تمہارے جھمانے کی ضرورت نہیں۔ اسی طرح اسلام خود ہی زکوٰۃ دلوادے گا اور جہاد بھی کرادے گا۔ اس کے بغیر چین نہیں ہوگا۔ (الاتمام للعمۃ الاسلام، ص ۱۲۶)

ایک اور واقعہ

ایک روایت میں ہے کہ ایک شخص حضور صلی اللہ علیہ وسلم کی خدمت میں حاضر ہوا اور کہا کہ میں مسلمان ہونا چاہتا ہوں۔ بشرطیکہ نماز سے چھٹی مل جائے، آپ نے انکار فرمایا، کیوں کہ اس میں کوئی حرج نہیں جس سے تنگی ہو۔ اور اس وقت ایسے کم ہمت لوگ نہ تھے۔ کہ ہاتھ پاؤں نہ چلائیں۔

لیکن اب ایسے بھی کم ہمت ہیں اس لئے اب اگر کوئی شخص یہ شرط لگائے کہ ہم مسلمان اس شرط پر ہو سکتے ہیں کہ ہم کو نماز سے معافی جائے تو ہم اس کی بھی اجازت دیں گے۔

مولانا مظفر حسین صاحب کی حکایت

چنانچہ مولانا مظفر حسین صاحب ایک بار گڑھی جو ایک مقام کا نام ہے وہاں تشریف لے گئے تھے وہاں ایک بڑا رئیس تھا۔ مولانا نے اس سے دریافت فرمایا کہ خان صاحب نماز کیوں نہیں پڑھتے کہا کہ مولانا مجھ کو ڈاڑھی چڑھانے کا شوق ہے اور وضو کرنے سے وہ بار بار خراب ہو جاتی ہے۔ پھر دن میں پانچ دفعہ اتارنا چڑھانا مصیبت ہے۔ مولانا نے فرمایا کہ تم بے وضو ہی پڑھ لیا کرو، انہوں نے کہا کہ اس طرح تو ضرور ہی پڑھ لوں گا۔

فرمایا ہاں مگر ایک شرط ہے وہ یہ کہ جماعت سے پڑھنا اور مسجد میں پڑھنا۔ کہا بہت اچھا، شاید ایک دو وقت خان صاحب نے بے وضو ہی پڑھی۔ پھر خیال ہوا کہ میاں خوانخواہ اتنی محنت بھی کی اور پھر نماز بے وضو پڑھی غرض، تیسرے ہی وقت سے وضو کرنے لگے۔ اور وضوء

کر کے پھر ڈاڑھی چڑھاتے مگر ایک دو روز کے بعد کہا کہ میاں یہ اتار چڑھاؤ میں کب تک کروں گا اب ڈاڑھی چڑھانا بھی چھوڑ دیا۔

تو مولانا نے جو بے وضو کی اجازت دی تھی وہ اس وجہ سے کہ مولانا نے یہ سمجھا تھا کہ جب جماعت سے نماز پڑھے گا تو ان میں کوئی اللہ والا بھی ہوگا اس کے قلب کا نور اس پر پڑے گا اور یہ صحیح طور سے نمازی ہو جائے گا اور دوسری بات یہ کہ خان صاحب کو غیرت ہوگی۔ مولانا نے یہ راز سمجھ کر اجازت دی تھی۔ یہ نہ سمجھنا کہ بے وضو تو نماز ہوتی ہی نہیں پھر مولانا نے کیسے اجازت دے دی۔ بات یہ ہے کہ مولانا نے جواز کا فتویٰ نہیں دیا کہ ان پر اعتراض ہو بلکہ اس کے نمازی بنانے کا طریقہ یہی سمجھا۔ اور یوں خیال فرمایا ہوگا کہ جہاں اس نے اور نمازیں ترک کی ہیں چار وقت اور بے نمازی رہ لے گا۔ مگر اس کو راہ پر لگانے کا طریقہ یہی ہے۔ کیوں کہ مولانا نے دیکھا کہ یہ عہد و پیمان (وعدہ) کا بڑا پکا ہے، غیرت مند ہے۔ جب کام شروع کرے گا چھوڑے گا نہیں۔ اُس وقت کے دنیا دار بھی اتنے پکے ہوتے تھے کہ اب دینداروں میں بھی وہ پکا پن نہیں ہے۔ تو پہلے لوگ قول کے پکے تھے، اگر کبھی نمازی ہو جاتے تو اس میں بھی پکے ہو جاتے تھے۔ (الاتمام لعمۃ الاسلام، ج ۲۶ ص ۲۷)

خان صاحب کی پختگی کا وصف دیکھ کر ان کو اس ترکیب سے مولانا راہ پر لگا گئے تھے۔ یہ سب کچھ نرمی کی بدولت ہوا اگر سختی کرتے تو ہرگز یہ اثر نہ ہوتا۔ (الاتمام لعمۃ الاسلام، ج ۱۸ ص ۱۸)

عوام کو صرف زبان ہی سے تبلیغ کرنا چاہئے

بزرگوں کے ترک امر بالمعروف پر اپنے حال کو قیاس نہ کرو، تمہارے لئے وہی طریقہ لازم ہے کہ زبان سے نصیحت کرو۔ (التواصی بالحق، ج ۱ ص ۱۷۴)

یہ دقائق ہر شخص نہیں سمجھ سکتا عوام کے لئے اصل طریقہ وہی ہے جو عام ہے۔ کہ زبان سے نصیحت کرو۔ (دعوت و تبلیغ، ص ۷۵)

فصل (۱)

اصلاح کا عمدہ طریقہ اور عملی تبلیغ کی ضرورت

اصلاح کا یہ طریقہ افضل ہے کہ جو کام دوسروں سے کرانا چاہتے ہو ان کو خود کرنے لگو۔ (حسن العزیز: ص ۷۷ ج ۳)

حضور صلی اللہ علیہ وسلم نے بہت سے چھوٹے چھوٹے اعمال کا بہت اہتمام کیا اور کوئی امر چھوڑا نہیں۔ بلکہ ہر حکم کو عملاً کر کے دکھلایا تا کہ سامع (مخاطب) پر زیادہ اثر ہو اور یہ اہتمام محض شفقت کی وجہ سے ہے۔

حدیث میں آیا ہے کہ ایک شخص آنحضرت صلی اللہ علیہ وسلم کے پاس بلا اجازت کے (اندر) حاضر ہو گیا تو آپ نے اس کو لوٹا دیا۔ اور ایک شخص کو حکم دیا کہ اس کو طریقہ بتلا دو، کہ اس طریقہ سے آئے۔ اس سے معلوم ہوا کہ عملی تعلیم بھی سنت ہے۔

(وجہ اس کی یہ ہے کہ) عملی فساد میں اصلاح بھی عملی ہونی چاہئے۔ محض قولی اصلاح کافی نہیں، بلکہ عملی اصلاح کی ضرورت ہے۔ (حقوق و فرائض: ص ۱۴۲)

عملی فساد میں قولی تبلیغ کافی نہیں، عملی تبلیغ ضروری ہے

فساد میں محض قولی اصلاح (زبان سے کہہ دینا) کافی نہیں بلکہ عملی اصلاح (یعنی عمل سے کر کے دکھلانا) بھی ضروری ہے۔

مجھے بیوہ عورتوں کے نکاح کے متعلق پہلے بڑا شبہ تھا۔ کہ علماء اس کی اس قدر کوشش کیوں کرتے ہیں۔ نکاح ثانی کوئی فرض واجب نہیں صرف سنت ہے۔ علماء صرف یہی کہہ دیں کہ سنت ہی سمجھنا واجب ہے۔ باقی عملاً اس کے درپے کیوں ہوتے ہیں۔ کئی سال تک

مجھے یہ شبہ رہا، بچپن کا زمانہ تھا۔ پھر الحمد للہ سمجھ میں آ گیا کہ چونکہ یہ فساد عملی ہے اس لئے اصلاح بھی عملی ہونی چاہئے۔ (حسن العزیز: ص ۷۸، ج ۱)

عملی تبلیغ کا طریقہ اور حضرت تھانویؒ کا ایک واقعہ

ایک مرتبہ مجھے سفر کا اتفاق پڑا۔ ریل میں ایک رئیس صاحب ہمراہ تھے انہوں نے جب کھانا کھایا اتفاق سے ایک بوٹی گر پڑی۔ انہوں نے جوتہ سے تختہ کے نیچے سر کادی۔ چونکہ میں قولاً (زبان سے) ان سے کچھ نہ کہہ سکتا تھا، اس لئے میں نے عملاً حکم شرعی بتلانا چاہا تا کہ انہیں معلوم ہو جائے۔ اس لئے میں نے اپنے ایک ساتھی سے کہا کہ اس بوٹی کو دھو کر مجھے دے دو میں کھاؤں گا۔ انہوں نے کہا اگر میں کھا لوں؟ میں نے کہا یہ آپ کی ہمت ہے۔ چنانچہ انہوں نے کھالی۔ میرے اس طرز عمل کا ان پر بے حد اثر پڑا۔ اور دوسروں سے کہنے لگے واقعی میری سمجھ میں آ گیا اگر دس برس تک اس کے متعلق نصیحت کی جاتی تو دل میں نہ گھستی اور اس طریقہ سے ایک مرتبہ کا عمل عمر بھر کے لئے کارگر ہو گیا۔

صوفیاء پر یہ اعتراض کیا جاتا ہے کہ وہ امر بالمعروف نہیں کرتے حالانکہ یہ اعتراض بالکل لغو ہے ان کے برابر کوئی بھی امر بالمعروف نہیں کر سکتا۔ وہ تو امر بالمعروف ایسا کرتے ہیں کہ اپنے اوپر چھیلتے ہیں یعنی وہ قولاً (زبان سے) امر بالمعروف کم کرتے ہیں زیادہ تر عملی تعلیم کرتے ہیں۔ کیوں کہ عملی تعلیم تو لی تعلیم سے زیادہ مؤثر ہوتی ہے۔

(علوم العباد من علوم الرشا والحقہ حقوق و فرائض، ص ۴۲، ج ۲، ۱، للتبلیغ)

دوسرا واقعہ

ایک مرتبہ میں کاپلی میں تھا ایک شخص نہایت صاف ستھرا لباس پہنے ہوئے جامع مسجد میں نماز پڑھنے آیا بعض لوگوں نے مجھ سے کہا کہ یہ تو مسلم ہے۔ پہلے بھگی تھا۔ اب

مسلمان ہو گیا ہے، یہاں کے چودھری لوگ ساتھ کھانا کھلانا تو دور کی بات ہے اس کے ہاتھ کی چھوئی چیز بھی قبول نہیں کرتے، میرا وہاں پر جانا ایک جلسہ کی وجہ سے ہوا تھا اس جلسہ میں بڑے بڑے لوگ جمع تھے اور وہ نو مسلم بھی تھا، بعض لوگوں نے مجھ سے کہا کہ اس موقع پر ان لوگوں کو سمجھا دو کہ ایسا بچاؤ اور پرہیز مسلمان ہو جانے کے بعد نہیں کرنا چاہئے۔ اس میں اس کی دل شکنی ہے میں نے اپنے دل میں خیال کیا کہ دل شکنی نہیں اس میں تو دین شکنی (یعنی دین برباد ہونے) کا بھی اندیشہ ہے۔ مگر میرے سمجھانے اور زبان سے کہہ دینے سے کیا کام چلے گا۔ یہ لوگ تو پرانی وضع (نئے فیشن اور پرانے عقائد) کے ہیں۔ (محض میرے کہنے کا) کیا اثر قبول کریں گے۔

میں نے کہا بہت اچھا..... ایک لوٹے میں پانی منگاؤ، غرض کہ پانی آیا میں نے اس نو مسلم سے کہا اس کی ٹونٹی سے منہ لگا کر پانی پیو، اس نے پیا۔ اس کے ہاتھ سے لوٹا لے کر اس کا بچا ہوا جھوٹا پانی اسی طرح منہ لگا کر میں نے پیا۔ پھر میں نے اس مجمع کی طرف مخاطب ہو کر کہا کہ تم لوگ بھی پیو، اس وقت سوائے مان لینے اور پی لینے کے کسی کو کوئی عذر نہیں ملا۔ سب نے طوعاً و کرہاً پیا۔

اس کے بعد میں نے ان لوگوں سے کہا کہ دیکھو اب اس نو مسلم سے پرہیز نہ کرنا، کہنے لگے اب پرہیز کرنے کا ہمارا منہ ہی کیا رہا، آپ نے تدبیر ہی ایسی اختیار کی کہ ہمارا سارا دھرم ہی لے لیا، اب اطمینان رکھو اس کو تو ہم اپنے ساتھ کھلا بھی لیا کریں گے۔

فرمایا مجھے یاد ہے۔ میں نے پانی پی لیا..... مگر اندر سے جی رکتا تھا (اللہ معاف کرے) اور یہ بات اسی کے ساتھ خاص نہیں بلکہ کسی کا جھوٹا پانی یا کھانا مجھ سے نہیں کھایا جاتا کچھ اندر سے رکاوٹ ہوتی ہے اگر اس کا سبب تکبر ہے تو حق تعالیٰ معاف فرمائیں، اور اگر اس کا سبب ضعف طبیعت و لطافت طبع ہے تو معذوری ہے۔

ایک وزیر صاحب کا واقعہ

ریاست بھوپال میں منشی جمال الدین صاحب جو وزیر ریاست تھے ان کا واقعہ ہے ایک مرتبہ ان کے یہاں کوئی تقریب (شادی) تھی اس میں بڑے بڑے لوگ مدعو تھے۔ اہل محفل کو کھانا رکھا جا رہا تھا۔ کہ ایک بھنگی آیا۔ اور آ کر عرض کیا کہ میاں سلام میں میں مسلمان ہونا چاہتا ہوں۔ خاں صاحب نے سب کام چھوڑ چھاڑ کر اسے مسلمان کیا، اور خادموں کو حکم دیا، کہ اس کو حمام (غسل خانہ) میں لے جا کر غسل کراؤ، اور ہمارے جوڑوں میں سے ایک جوڑا اس کو پہنا کر لاؤ۔ تمام حاضرین کو حیرت ہوئی خدمت گار نے غسل دلا کر جوڑا پہنا کر حاضر کر دیا۔

منشی صاحب نے حکم دیا کہ دسترخوان پر بٹھاؤ، دسترخوان پر بڑے بڑے لوگ تھے۔ یہ دیکھ کر لوگوں کے تیور بدل گئے۔ منشی صاحب نے فرمایا کہ آپ لوگ پریشان نہ ہوں۔ آپ کے ساتھ اس کو نہ کھلاؤں گا، اس کے ساتھ میں کھاؤں گا۔ یہ اس قدر پاک و صاف ہے کہ اس وقت پوری مجلس میں بھی کوئی ایسا پاک و صاف نہیں۔ یہ ابھی مسلمان ہوا ہے اس کے تمام گناہ معاف ہو چکے ہیں۔ اس کے ساتھ کھانا کھانے کی دولت میں نے اپنے لئے تجویز کی ہے۔ آپ حضرات کی قسمت ایسی کہاں کہ ایسے شخص کے ساتھ کھا کر شرف اور برکت حاصل کریں۔ آپ لوگ گھبرائیں نہیں۔ میں اس کے ساتھ کھاؤں گا۔ غرض کہ اس نو مسلم کے ساتھ اسی وقت بیٹھ کر کھانا کھا لیا۔ یہ کس قدر بے نفسی اور حق پرستی کی بات ہے۔

(ملفوظات حکیم الامت جدید قسط: ۲۶ ج ۱)



فصل (۲)

باپ بیٹے کو تبلیغ کرنے کا طریقہ

قرآن پاک میں حکم ہے کہ والدین کا ادب کرو، اور ان کی تعظیم کرو حتیٰ کہ اگر وہ کافر بھی ہوں تب بھی ان کے ساتھ شائستگی برتو، دیکھئے۔ حضرت ابراہیم علیہ الصلوٰۃ والسلام نے اپنے باپ کو نصیحت کی، کیوں کہ وہ کافر تھے۔ مگر کس خوبی سے فرماتے ہیں: ”يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا“۔

اے میرے باپ! اے ابا جان پہلے ”یا ابا“ فرمایا یہ لفظ ہی ایسا ہے جس سے باپ پگھل جاتا ہے۔ کیوں کہ باپ کو اپنی طرف نسبت کرنے سے اس پر خاص اثر ہوتا ہے۔ جیسے بیٹے کو کہو، اے میرے بیٹے! تو اس کا خاص اثر ہوتا ہے، اسی طرح یہ کہنا کہ اے میرے ابا! اس کا بہت زیادہ اثر ہوتا ہے۔ اس طرح کہنے کا وہ اثر ہے جو تلواریا کا بھی نہیں۔ اولاً تو یہ لفظ ہی بڑا مؤثر ہے۔

پھر فرماتے ہیں کہ آپ ایسی چیز کی عبادت کیوں کرتے ہیں جو نہ دیکھے، نہ سنے، اور نہ کچھ فائدہ ہی پہنچا سکے۔ اس کی عبادت کیوں کرتے ہیں۔ دیکھئے کس خوبی سے تبلیغ کی۔ یہ نہیں کہ لٹھ سا مار دیں، بلکہ پہلے تو اس میں ان کے طریقہ کی مذمت بیان کی، پھر فرماتے ہیں کہ ”إِنِّي قَدْ جَاءَ نِي مِنْ الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا“۔

یہاں بھی مکرر وہی لفظ ہے۔ ”یا ابا“ شاید کسی کو وہم ہو کہ ایک دفعہ ”یا ابا“ کہہ چکے ہیں پھر بار بار، یا ابا، یا ابا، دہرانے کی کیا ضرورت۔ اس کا جواب یہ ہے کہ وہاں کوئی لکچر تو دینا نہیں تھا وہاں تو دل سوزی کی ضرورت تھی اس لئے بار بار وہی لفظ استعمال کرنا چاہئے جس سے دل پگھل جائے تو فرماتے ہیں: ”يَا أَبَتِ إِنِّي قَدْ جَاءَ نِي“ الخ اے میرے باپ۔ اے ابا جان..... مجھے خدا نے ایسا علم دیا جو آپ کو نہیں۔ آپ میرا اتباع کیجئے، میں آپ کو سیدھا راستہ بتلاؤں گا، جس میں کوئی کجی نہیں ہے۔ جب سارے دلائل بیان کر چکے تو بطور تفریع (نتیجہ) کے فرماتے ہیں:

”يَا اَبْتَ لَا تَعْبُدِ الشَّيْطَانَ“ الآیہ، پیارے اباشیطان کی پرستش نہ کیجئے بظاہر تو وہ بت کو پوجتے تھے شیطان کی عبادت نہیں کرتے تھے مگر واقع میں وہ شیطان ہی تھا۔ کیوں کہ بتوں کی عبادت کا امر وہی کرتا ہے اس لئے بجائے صنم (بت) کے شیطان فرمایا، جس میں اس پر تشبیہ تھی کہ بتوں کی عبادت درحقیقت شیطان کی عبادت ہے اور شیطان کو آپ بھی برامانتے ہیں پھر آپ جس کو خود بھی برامانتے ہیں، ایسے کی عبادت کیوں کرتے ہیں اس کو چھوڑ دیجئے۔

”يَا اَبْتَ اِنِّيْ اَخَافُ اَنْ يَّمْسَكَ عَذَابُ“ الآیہ، اے میرے ابا جان! مجھے ڈر ہے کہ کہیں آپ کو عذاب نہ آپہنچے۔

غرض انہوں نے یہاں چار دفعہ ”يَا اَبْتَ! يَا اَبْتَ! يَا اَبْتَ!“ (اے میرے ابا۔ اے میرے باپ) کہا..... راجح قول یہی ہے کہ آذر ابراہیم علیہ السلام کا باپ تھا اور یہ قول مرجوح ہے کہ چچا تھا۔ اور باپ مجازاً کہہ دیا۔ اگر باپ ہو تو دیکھئے کس قدر ادب سے پیش آئے۔ اور اگر چچا ہو تو اور زیادہ ادب ثابت ہوتا ہے کہ آپ نے چچا کیساتھ وہ برتاؤ کیا جو اب کوئی اپنے باپ کے ساتھ بھی نہیں کرتا۔ بلکہ بجائے ادب کے اب تو یہ ہوتا ہے کہ اگر اپنے باپ سے کوئی بات مرضی کے خلاف ہو جائے تو اس کو بھی حقیر و ذلیل کرتے ہیں۔ بہر حال نصیحت اگر ادب و شفقت کے ساتھ ہو تو اس کا خاص اثر ہوتا ہے۔

(الاتمام لعمۃ الاسلام: ص ۱۱۴)

نواب اور امراء اور بڑے لوگوں کی اصلاح کا ایک طریقہ

ڈھا کہ میں شہر سے دور نواب صاحب کے باغ میں میں نے وعظ کیا تو وہاں زیادہ تر نواب کے خاندان کے لوگ ڈاڑھی منڈاتے تھے میں نے کہا صاحبو! یہ تو مجھے امید نہیں کہ تم میرے کہنے سے ڈاڑھی منڈانا چھوڑ دو گے مگر اتنا تو کر لیا کرو، کہ ہر روز سوتے وقت یہ خیال کر لیا کرو، بلکہ زبان سے بھی یہ کلمات چپکے چپکے حق تعالیٰ سے عرض کر لیا کرو کہ اے اللہ! یہ کام بہت برا ہے۔ اے اللہ! ہم بڑے نالائق ہیں اے اللہ! ہم بڑے خبیث ہیں۔ غرض اپنے آپ کو خود ملامت کیا کرو اس سے بہت فائدہ ہوگا اور بہت جلد خود ہی ڈاڑھی رکھو لو گے۔

(کلمۃ الحق جس ۷۵)

فصل

اعمال یعنی نماز روزہ کی تبلیغ کا طریقہ

اعمال کی ترغیب اخلاق کے پیرایہ میں دینا چاہئے۔ شروع ہی سے یہ نہ کہو، کہ نماز پڑھو، کیوں کہ اس سے وحشت ہوگی، آج کل تو مسلمان بھی نماز کے نام سے متوحش ہوتے ہیں، چنانچہ ایک صاحب نے اخبار میں لکھا تھا کہ نماز کو اسلام سے نکال دینا چاہئے کیوں کہ اس نے بہت سے کافروں کو اسلام سے روک رکھا ہے۔ جب وہ یہ سنتے ہیں کہ مسلمان ہو کر پانچ وقت کی نماز پڑھنا پڑے گی تو وہ اسلام لانے کی ہمت نہیں کرتے۔ یہ مسلمان صاحب ہیں جو اسلام کو کفر بنا کر کفار کو اس میں داخل کرنا چاہتے ہیں۔ بھلا جب اسلام سے نماز کو نکال دیا گیا تو وہ اسلام کہاں رہا۔ کیوں کہ ایک فرض کا انکار بھی کفر ہے۔

یہ قصہ میں نے اس لئے بیان کیا تا کہ معلوم ہو جائے کہ دفعۃً (یکبارگی) نماز روزہ کا ذکر تبلیغ میں نہ کرنا چاہئے۔ کیوں کہ اس سے مخاطب کو وحشت ہوگی۔ بلکہ ابتداء میں اعمال کی ترغیب اخلاق کے پیرایہ میں دینا چاہئے۔ (مثلاً اس طرح کہ) نفس کو پابند کرنا اور آزادی سے روکنا اور اس میں استقلال و پختگی کرنا نہایت ضروری ہے ورنہ انسان اور جانور میں کیا فرق ہوگا، مردانگی اسی میں ہے کہ انسان اپنے نفس پر قابو یافتہ ہو۔ نفس کا تابع اور اس کا غلام نہ ہو، اور نفس کو تباہ کرنے والی سب سے بڑی چیز تکبر ہے۔ انسان کو تواضع اور عاجزی اختیار کرنا چاہئے جس کا طریقہ یہ ہے کہ کسی سبب سے بڑی عظمت والے کی عظمت اس کے پیش نظر رہے۔ اسلام نے اس کے لئے پانچ وقت کی نماز مقرر کی ہے جس کو باقاعدہ ادا کرنے سے اللہ تعالیٰ کی عظمت کا نقش اس کے دل پر جم جاتا ہے۔ کیوں کہ نماز میں ایسے ارکان ہیں جن سے انسان کی غایت درجہ ذلت ظاہر ہوتی ہے اور نفس پامال ہو جاتا ہے۔ (التواصی بالحق، ص ۱۷۲)

تو اضع کی عادت نماز سے خوب ہوتی ہے۔ نفس کا خاصہ ہے کہ اگر اس کو کہیں ذلت نہ سکھائی جائے تو اس میں فرعونیت (تکبر اور بڑائی) پیدا ہو جاتی ہے۔ اور نماز میں شروع ہی سے ”اللہ اکبر“ کی تعلیم ہوتی ہے۔ تو جس کے دل میں خدا کی عظمت ہوگی وہ اپنے کوچی نوٹی سے بھی مغلوب اور ناتواں سمجھے گا۔ کیوں کہ بڑوں کے سامنے ہوتے ہوئے چھوٹوں پر بھی حکومت نہیں رہتی۔

تو ”اللہ اکبر“ کی وہ تعلیم ہے کہ اس سے تکبر کی بالکل جرّ کٹ جاتی ہے۔

(ضرورۃ العلماء، ص ۸۴، ج ۱۱)

اسی طرح قوت بہیمیہ سے سینکڑوں فساد لڑائی جھگڑے دنیا میں ہوتے ہیں اور روزے سے قوت بہیمیہ ٹوٹی ہے (یعنی) دوسری تباہ کرنے والی چیز نفسانی خواہشوں کی حرص ہے، مثلاً: کھانے پینے اور عورتوں سے مخالطت (میل ملاپ) کرنے کی حرص۔ اس کو بھی دبانا اور معتدل کرنا (یعنی حد پر قائم رکھنا) چاہئے۔ ورنہ آدمی انسانیت سے باہر ہو جاتا ہے۔ اور جرائم پر اقدام کرنے لگتا ہے۔ اسلام نے اس کا علاج روزہ کی صورت میں فرض کیا ہے جو سال میں ایک مہینہ کے اندر رکھا جاتا ہے۔ (التواصی بالحق، ص ۱۷۲، ضرورۃ العلماء، ص ۸۴)

زکوٰۃ و حج کی تبلیغ کا طریقہ

تیسری مہلک شے حب مال ہے۔ جس شخص کے دل میں مال کی محبت کا غلبہ ہوتا ہے وہ ہر طرح اپنا ہی بھلا چاہتا ہے گو دوسروں کا نقصان ہی کیوں نہ ہو۔ چنانچہ بہت سے لوگ غریبوں کے حقوق دبا لیتے ہیں اور ان کے مال و جائداد پر غاصبانہ قبضہ کر لیتے ہیں اور اس کا ظلم اور براہونا ہر عقلمند پر ظاہر ہے۔ اس لئے حب مال کا علاج لازم ہوا، اسلام نے اس کے لئے زکوٰۃ کو فرض کیا ہے جس سے مال کی حرص گھٹ جاتی ہے اور دنیا کی محبت سے دل پاک ہو جاتا ہے۔

زکوٰۃ لینے والے کے علاوہ دوسرے لوگوں کو بھی زکوٰۃ دینے والے کے ساتھ محبت

ہوتی ہے دیکھو حاتم طائیؓ سے سخاوت کی وجہ سے سب کو اس سے محبت ہے اور اتفاق کی جڑ محبت ہے تو دیکھو زکوة کو اتفاق میں کتنا بڑا دخل ہے۔

اسی طرح حج میں غور کیجئے کہ سارے دنیا کے آدمی ایک کام میں ایک زمانہ میں ایک مکان میں جمع ہوتے ہیں اور تمام سامانِ تکبر سے خالی ہو کر ایک عظیم الشان دربار میں حاضر ہوتے ہیں، جس کو اتحاد و اتفاق میں بہت بڑا دخل ہے۔ چنانچہ وہاں بہت کم حادثے پیش آتے ہیں۔

اور تمام اعمال کا حاصل یہ ہے کہ نفس کو جانوروں کی طرح آزاد نہ چھوڑا جائے بلکہ اس کو پابند کیا جائے اور ناگوار امور کے استقلال و تحمل کا عادی کیا جائے، جس کو اللہ تعالیٰ نے ”تَوَاصُوا بِالصَّبْرِ“ کے عنوان سے بیان فرمایا ہے جس میں تمام اعمال کا مغز بتلا دیا گیا ہے، تو اس طرح نصیحت کرنے سے مخاطب کو وحشت نہ ہوگی۔

(التواصی بالحق: جس ۱۷۲، ضرورة العلماء: جس ۸۴)



﴿باب ۱۲﴾

عقائد و اعمال کی تبلیغ کا بیان

فصل (۱)

عقائدِ حقہ کی تبلیغ اور عقائد و اعمال کی تبلیغ کا فرق

عقائد کی تبلیغ کی ابتداء تو دشوار ہے مگر بقا (باقی رہنا) سہل ہے اور تبلیغِ اعمال میں ابتداء آسان ہے مگر بقاء دشوار ہے۔ وجہ اس کی یہ ہے کہ گو عقائد کی تبلیغ میں مخاطب کو ناگواری زیادہ ہوتی ہے۔ مگر جب وہ اپنے سابق عقائد کی غلطی سمجھ کر عقائدِ حقہ (درست عقائد) اختیار کر لیتا ہے تو اب اس کے لئے بار بار تبلیغ کی ضرورت نہیں رہتی۔ بخلاف اعمال کے کہ ان کی تبلیغ ابتداء (شروع) میں تو دشوار نہیں۔ نہ مخاطب کو اس میں ناگواری زیادہ ہوتی ہے مگر اس میں تبلیغ کی بار بار حاجت ہوتی ہے۔ کیوں کہ انسان اپنے اعمالِ فاسدہ کو ایک بار چھوڑ کر لذتِ نفسانی کی وجہ سے پھر اختیار کر لیتا ہے تو اس میں ابتدائی تبلیغ کافی نہیں ہوتی۔ بلکہ تبلیغ کو باقی رکھنے کی بھی حاجت رہتی ہے۔ (التواصی بالحق: ص ۱۸۴)

عقائد میں تو ہر شخص اسی عقیدہ کا معتقد ہوتا ہے جس کو وہ حق سمجھتا ہے کوئی شخص اپنے نزدیک باطل عقیدہ کا معتقد نہیں ہوتا۔ کیوں کہ عقائد میں کچھ کرنا نہیں پڑتا۔ نہ ان میں کچھ لذت ہوتی ہے۔ خواہ مخواہ لذت کی وجہ سے غلط اور باطل عقیدہ کا اعتقاد قائم کیا جائے۔ اور اعمال میں چونکہ لذت ہوتی ہے اس لئے انسان اعمالِ فاسدہ کا جان بوجھ کر بھی مرتکب ہو جاتا ہے۔ گو جانتا ہے کہ یہ عمل برا ہے مگر لذت کی وجہ سے اس کو اختیار کرتا ہے جیسا کہ بہت سے

لوگ زنا اور شراب خوری میں مبتلا ہیں اور اس کی برائی سے بھی واقف ہیں مگر عقائد میں یہ بات نہیں ہے کہ لذت کی وجہ سے کوئی جان بوجھ کر کوئی غلط عقیدہ کا معتقد ہو کیوں کہ وہ پھکی (بے مزہ) چیز ہے اس میں نفسانی لذت کچھ نہیں۔ اسی لئے عقائد میں ہر شخص اسی بات کا معتقد ہوتا ہے جو اس کے نزدیک حق ہوتا ہے۔ پس اب عقائدِ حقہ شرعیہ (درست عقائد) کی جب لوگوں کو تعلیم کی جائے گی۔ تو گویا مخاطب فاسد العقائد (جس کا عقیدہ غلط ہو) اس کے خیال میں طاعات سے چھڑایا جاتا ہے اسی لئے عقائد کی تبلیغ لوگوں کو ناگوار ہوتی ہے۔

نیز عقائد کا فساد محسوس نہیں ہوتا۔ صرف عقلی فساد ہوتا ہے اور اعمال کا فساد حسّی ہوتا ہے (یعنی) ان کے مفاسد کا مشاہدہ کرایا جاسکتا ہے اسی لئے مخاطب کو اپنے عقائد کا فساد جلدی معلوم نہیں ہوتا۔ بلکہ جو ان کو غلط کہے اس کی بات ناگوار ہوتی ہے۔

اسی وجہ سے عقائد کی تبلیغ عام طور پر لوگوں کو ناگوار ہوتی ہے اور یہی ناگواری سبب ہے اس بات کا کہ ہم لوگ کفار کو اسلام کی تبلیغ نہیں کرتے۔ بلکہ آج کل عموماً ہر قسم کی تبلیغ اس لئے متروک ہے کہ مخاطب کو اس سے ناگواری ہوتی ہے اور عقائد کی تبلیغ میں یہ ناگواری زیادہ ہوتی ہے لوگ سمجھتے ہیں کہ مخلوق کی ناگواری کو کون اپنے سر لے۔ مگر یہ کوئی عذر نہیں۔ اگر ہمارے اسلاف بھی اس کا خیال کرتے تو آج ہم میں سے کسی کو بھی کلمہ شہادت نصیب نہ ہوتا۔

(التواصی بالحق، ص ۱۷۹)

عمل کی اہمیت اور اعمال میں تبلیغ کی ضرورت

لوگ عقائد کو ضروری سمجھتے ہیں اعمال کو ضروری نہیں سمجھتے۔ چنانچہ تعریف میں کہا جاتا ہے کہ فلاں شخص کے عقائد بہت اچھے ہیں۔ اور اس تعریف کو کافی سمجھتے ہیں۔ اور صحت عقائد کے بعد اس کے اعمال پر نظر کرنے کی ضرورت نہیں سمجھتے۔ اسی لئے اعمال کے متعلق امر بالمعروف و نہی عن المنکر بھی نہیں کرتے۔ بلکہ غضب یہ ہے کہ اعمال کی کوتاہی کو منکر

(برا) بھی نہیں سمجھتے۔ ہم نے مانا کہ عقائد کا اچھا ہونا بڑی بات ہے اور یہ بھی اپنی جگہ پر قابل تعریف ہے۔ مگر سوال یہ ہے کہ اعمال کو غیر ضروری کیوں سمجھا جاتا ہے۔ اور ان میں کوتاہی کرنے کو نقص (کمی و عیب) کیوں نہیں سمجھا جاتا۔ اگر آپ یہ کہیں کہ اعمال فرع (یعنی بمنزلہ شاخ کے) ہیں۔ تو میں کہتا ہوں کہ کیا فرع کے نقص سے شئی (اس چیز) میں نقص نہیں آتا؟ دیکھئے آپ امرود کا ایک درخت لگائیں جس کا بیج الہ آباد سے عمدہ امرودوں کا بڑے اہتمام سے انتخاب کر کے منگایا گیا تھا۔ مگر آپ کے باغ میں آ کر اس عمدہ بیج سے درخت تو بہت بڑا لگ گیا لیکن پھل ایک بھی نہ آیا۔ تو کیا اس صورت میں آپ اپنے دوستوں کے سامنے خوش ہو کر اس درخت کی یوں تعریف کریں گے کہ یہ بڑا قیمتی درخت ہے۔ اس کا بیج بہت عمدہ الہ آباد سے آیا ہے۔ یا افسوس کے ساتھ یوں کہیں گے کہ اس کا بیج بڑے اہتمام سے منگایا گیا تھا۔ مگر افسوس اس نے پھل نہیں دیا اور اگر اتفاق سے پھل بھی آیا مگر الہ آباد جیسا شیریں نہ ہو بلکہ معمولی امرودوں سے بھی بدتر نکلا۔ تو اس صورت میں آپ ہرگز بیج کی تعریف کر کے اپنا جی خوش نہ کریں گے۔ بلکہ سخت رنج و افسوس کے ساتھ یہ کہیں گے کہ بڑی مشقت کے ساتھ میں نے الہ آباد سے عمدہ بیج منگایا تھا مگر ساری محنت ضائع ہو گئی پھل بالکل خراب نکلا۔

میرا مقصود اس مثال سے یہ ہے کہ آپ دنیوی امر میں محض اصل کی عمدگی کو تعریف کے لئے کافی نہیں سمجھتے، بلکہ اس کے ساتھ فرع کی عمدگی پر بھی نظر ہوتی ہے۔

پھر دین کے معاملہ میں کیا وجہ ہے کہ صرف عقائد یعنی اصول کی عمدگی پر نظر کی جاتی ہے اور اسی کو تعریف کے لئے کافی سمجھتے ہیں اور اعمال کی عمدگی پر کیوں نہیں نظر جاتی؟ اور اس کے نقص (یعنی اس میں کمی ہونے) سے افسوس کیوں نہیں کیا جاتا؟ اور اس افسوس کا اثر آپ میں کیوں نہیں ظاہر ہوتا؟

دیکھئے! اگر ایک شخص کا چہرہ حسین ہے، مگر ہاتھ پیر بھدے ہیں یا انگلیاں مڑی ہوئی ہیں تو ہر چند کہ حسن (خوبصورتی) میں چہرہ ہی کا حسن اصل ہے، مگر یہ نہیں کہ ہاتھ پیر کا اعتدال

مطلوب نہ ہو۔ گو آپ کو اس بات سے نفرت نہ ہوگی جتنی اس شخص سے ہوتی ہے جس کا چہرہ بھی بد شکل ہے۔ مگر ظاہر ہے کہ جس شخص کے ہاتھ پیر اور انگلیاں بھی حسین ہوں اور چہرہ بھی حسین ہو اس کی طرف زیادہ میلان ہوگا۔ اور پہلے شخص کے حسن کی تعریف کرتے ہوئے جب آپ یہ کہیں گے کہ چہرہ، آنکھ، ناک بڑے خوبصورت ہیں، ساتھ ہی یہ بھی کہیں گے کہ مگر افسوس اس کا ہے کہ اس کی انگلیاں مڑی ہوئی ہیں۔ اگر یہ نقص (عیب) نہ ہوتا تو بہت ہی حسین ہوتا۔

اب بتائیے کہ اسی طرح حسن دین میں فساد اعمال کو آپ منکر (برا) کیوں نہیں سمجھتے؟ اور ایسے شخص سے آپ کا دل کیوں کر ملتا ہے جو فروع دین (یعنی اعمال) میں ناقص ہے۔ اس سے بلا تکلف دوستی کس طرح کی جاتی ہے؟ حالانکہ رسول اللہ صلی اللہ علیہ وسلم فرماتے ہیں: ”مَنْ رَأَى مِنْكُمْ مُنْكَرًا فَلْيَعْبِرْهُ بِيَدِهِ فَمَنْ لَمْ يَسْتَطِعْ فَبِلِسَانِهِ فَمَنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ“ (یعنی جو شخص تم سے کوئی امر منکر کو دیکھے تو اس کو ہاتھ سے مٹائے یا ہاتھ سے یاد دل سے۔ امر منکر کا یہ مقتضاء ہے شرعاً

پھر یہ کیا غضب ہے کہ ہم لوگ امر منکر کو دیکھ کر نہ ہاتھ سے روکتے ہیں نہ زبان سے، نہ دل سے نفرت کی جاتی ہے۔ بلکہ اعمال میں کوتاہی کرنے والوں کے ساتھ وہی بشاشت اور دوستی ہوتی ہے جیسے کامل ایمان والوں کے ساتھ ہوتی ہے۔ گویا آپ خدا تعالیٰ کی طرف سے وکیل و مختار ہیں کہ جس چیز کو چاہیں معاف کر دیں اور جس منکر سے چاہیں قطع نظر کر لیں۔ اصل بات یہ ہے کہ لوگوں نے عقائد کی اہمیت کے سمجھنے میں غلطی کی ہے اور یہ سمجھ گئے کہ اہمیت عقائد کا مطلب یہ ہے کہ اس کے بعد اصلاح اعمال کی ضرورت ہی نہیں اور یہ بالکل غلط ہے۔ اس لئے خاص اس اعتبار سے اعمال زیادہ مہتمم بالشان ہو گئے۔

فصل (۲)

فساق و اہل بدعت سے اختلاط اور منکر پر سکوت خود معصیت ہے

فرمایا: بعض لوگ وہ ہیں جو بظاہر خود تو نیک اعمال کرتے ہیں اور معاصی (گناہوں) سے بچتے ہیں۔ مگر اس کے ساتھ ان لوگوں کے افعال غیر مشروع و معاصی (ناجائز کاموں) میں بھی شریک رہتے ہیں۔ جو خدا کے نافرمان ہیں۔ محض اس خیال سے کہ یہ دنیا ہے اس میں رہتے ہوئے برادری، کنبہ (خاندان) کو کیسے چھوڑا جاسکتا ہے۔

اور بعض لوگ وہ ہیں جو شریک تو نہیں ہوتے مگر (موجود) ہوتے ہوئے دیکھ کر بھی ان کو منکرات (غلط کام) کرنے والوں کے افعال سے نفرت بھی نہیں ہوتی۔ ان میں شیر و شکر کی طرح ملے جلے رہتے ہیں۔ یعنی روزانہ کھانے پینے میں ان سے کوئی پرہیز نہیں کرتے۔ حاصل یہ کہ اپنے برتاؤ سے ان پر اظہار نفرت نہیں کرتے۔ ایسے لوگوں کے لئے یہ شرکت یا سکوت خود معصیت ہے۔ (الافاضات ایومیہ: جس ۱/۷۱ ج ۲)

کفار و فساق اور اہل بدعت سے تعلقات رکھنے کی تین صورتیں

موالات، مدارات، مواسات، اور مداہنت کی تشریح

کفار کے ساتھ تین قسم کے معاملے ہوتے ہیں۔

موالات یعنی دوستی، مدارات یعنی ظاہری خوش اخلاقی، مواسات یعنی احسان و نفع

رسائی۔

ان معاملات میں تفصیل یہ ہے کہ موالات (یعنی قلبی دوستی) تو کسی حالت میں جائز

نہیں۔

اور مدارات (یعنی خوش اخلاقی) تین حالتوں میں درست ہے، ایک دفع ضرر (یعنی نقصان سے بچنے) کے واسطے۔ دوسرے اس کافر کی دینی مصلحت یعنی ہدایت کی توقع کے واسطے۔ تیسرے اکرامِ ضعیف کے لئے۔ اور اپنی مصلحت یا مالی منفعت یا جاہ کے لئے درست نہیں۔ خصوصاً جب کہ دینی ضرر (نقصان) کا بھی خوف ہو تو بدرجہ اولیٰ یہ اختلاط حرام ہوگا۔ اور مواساۃ (یعنی احسان و نفع رسانی) کا حکم یہ ہے کہ اہل حرب کے ساتھ (یعنی جن کفار سے جنگ و قتال ہے ان کے ساتھ) ناجائز ہے اور غیر اہل حرب کے ساتھ جائز ہے۔ اور یہی حکم فساق اور اہل بدعت کا ہے۔

(بیان القرآن: جس ۱۱ ج ۳، آل عمران)

مدارات کی ضرورت اور مداہنت کی ممانعت

فرمایا: مدارت کا حاصل ہے جاہلوں کے ساتھ نرمی کرنا۔ تاکہ وہ حق کی طرف آجائیں۔ اور اہل شر کے ساتھ نرمی کرنا۔ تاکہ ان کے شر سے حفاظت رہے اور یہ دونوں امر مطلوب ہیں۔ اول (یعنی جاہلوں کے ساتھ نرمی کرنا) تو خود دین میں مقصود ہے۔ اور ثانی (یعنی اہل شرفتنہ کے ساتھ نرمی کرنا) مقصود (یعنی تبلیغ) میں معین (مددگار) ہے کیوں کہ کسی شریک کی ایذاء (تکلیف) میں مبتلا ہو جانے سے کبھی طاعت میں اور اکثر تبلیغ میں بھی خلل پڑتا ہے۔ اور مداہنت میں بددینوں کے ساتھ نرمی کرنا ہوتا ہے تاکہ ان سے مال و جاہ کا نفع حاصل کرے۔

(ملفوظات کمالات اشرافیہ مطبوعہ پاکستان: جس ۱۰۳، ۱۰۴)



فصل (۳)

دینداروں اور نمازیوں کو بھی عمل کی دعوت دیتے رہنا چاہئے

خاص حضور صلی اللہ علیہ وسلم کو ارشاد ہے: ”وَأْمُرْ أَهْلَكَ بِالصَّلَاةِ“ یعنی خود بھی نماز ادا کیجئے اور اپنے گھر والوں کو بھی حکم کیجئے۔

جناب رسول اللہ صلی اللہ علیہ وسلم کے گھر والے کیا نماز نہیں پڑھتے تھے؟ ان جیسا تو نمازی بننا مشکل ہے لیکن اس کے ساتھ ہی جو آپ کو حکم ہوا ہے کہ اہل بیت (گھر والوں) کو نماز کا حکم کیجئے۔ تو اس سے معلوم ہوا کہ جو شخص (عمل) کرتا بھی رہے اسے بھی کہتے رہو، دیکھو جب بچہ قرآن شریف ختم کرتا ہے تو جو شفیق استاذ ہوتا ہے وہ اس سے کہتا رہتا ہے کہ بھائی اس کو بھول مت جانا بلکہ دو ایک منزل ہمیشہ پڑھتے رہنا۔ شفیق استاذ یہ نہیں کرتا کہ میں نے تو اب ختم کر دیا آگے وہ جانے۔ اس کا کام جانے۔

یا تم نے اپنے کسی عزیز کو حساب سکھلا دیا ہو، تو اسے کہتے رہتے ہو کہ دیکھو روزانہ ایک دو سوال نکال لیا کرو نہیں تو بھول جاؤ گے اور پھر اس پر بس نہیں کرتے بلکہ روزیادوسرے تیسرے دن اس سے پوچھتے رہتے ہیں کہ سوال نکالا تھا یا نہیں۔ اگر کسی دن اس نے سستی کی تو ڈانٹتے ہو۔

اسی طرح اپنی اولاد اور اپنے بچے کو بیماری میں آپ نے سکھلا دیا کہ تم کو فلاں چیز (نقصان دہ) ہے مثلاً کھٹائی مت کھانا وہ یہ نقصانات کرے گی اور وہ سمجھ بھی گیا کہ یہ شیئی مضر ہے۔ مگر پھر بھی تم دوسرے تیسرے دن کہتے رہتے ہو کہ دیکھو کبھی کھٹائی نہ کھانا۔ اب وہ کہتا ہے کہ میں نے سمجھ لیا ہے، سن لیا ہے پھر روزانہ کہنے کی ضرورت کیا؟ تو اس سے کہتے ہو کہ بھائی محبت کا تقاضہ ہوتا ہے اسی لئے کہتا ہوں، ایسا نہ ہو کہ کبھی غلطی اور دھوکہ سے کھاجاؤ، اور

نقصان کر جائے۔ تو اسی طرح حق سبحانہ تعالیٰ نے حضور اقدس صلی اللہ علیہ وسلم کو فرمایا کہ اپنے گھر والوں کو نماز کا حکم کیجئے، باوجودیکہ حضرات ازواج مطہرات اس کی نہایت پابند تھیں اور ایسی کامل ولیات تھیں کہ ان کے فضائل قرآن پاک میں جا بجا موجود ہیں۔ ایک مقام پر تو تصریح ہے کہ ”يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ“ کہ تم اور عورتوں جیسی نہیں ہو۔ کیا اس طرح بے نمازیوں کے فضائل میں ایسا خطاب ہو سکتا ہے؟ ہرگز نہیں۔ مگر پھر بھی حکم ہوتا ہے: ”وَأْمُرْ أَهْلَكَ بِالصَّلَاةِ“ کہ اپنے گھر والوں سے نماز کے لئے کہتے رہو، کہنا مت چھوڑو۔

واقعی کہنے کی بڑی برکت ہوتی ہے۔ دیکھا جاتا ہے کہ بڑے بڑے متقی اور نیک لوگ بھی چند روز کے بعد کچی کاٹ جاتے ہیں (سست پڑ جاتے ہیں) کہنے سننے سے پھر تنبیہ ہو جاتی ہے۔ اور اسی لئے تو نیک صحبت کی تاکید آئی ہے۔ اس کی وجہ یہ ہے کہ عمل میں اس سے پختگی ہوتی ہے، صحبت صالح کا بڑا اثر ہوتا ہے۔ چنانچہ نمازی آدمی بے نمازیوں کی صحبت سے چند دنوں میں بے نمازی ہو جاتا ہے۔ پس یا تو اپنے بڑوں کی صحبت میں رہو۔ اگر بڑے میسر نہ ہوں تو چھوٹوں ہی کی صحبت میں رہو۔ بشرطیکہ وہ نیک اور صالح ہوں۔ بڑے کے پاس رہنے سے یہ فائدہ ہوگا کہ اس کے حالات کو دیکھ کر شوق پیدا ہوگا۔ اگر کوئی لغزش ہو جائے۔ تو وہ روک ٹوک کرے گا۔ اور چھوٹوں کی صحبت سے یہ فائدہ ہوگا کہ ان کے اعمال صالحہ کو دیکھ کر شرم آئے گی۔ کہ ہائے اتنے چھوٹے چھوٹے بچے تو کیا کچھ کرتے ہیں، کس قدر خوفِ خدا ان میں ہے۔ کس پابندی سے احکام کو ادا کرتے ہیں اور ہم نہیں کرتے بڑے شرم کی بات ہے۔ غرض جس طرح بڑے سے نفع ہوتا ہے کبھی چھوٹے سے بھی نفع ہوتا ہے، یہی راز ہے صحبت کا کہ اس سے عمل میں پختگی ہوتی ہے۔

﴿باب ۱۳﴾

کفار کو تبلیغ کرنے کا بیان

تکمیلِ اسلام و تبلیغِ اسلام دونوں ہی کی دعوت دینا چاہئے

جب اسلام ہی دینِ کامل ہے تو جن لوگوں کے پاس یہ نعمت نہیں ہے ان کے پاس بھی اس کو پہنچانا چاہئے۔ کیوں کہ اول تو یہ بات مروّت و ہمدردی کے خلاف ہے کہ ایک نافع (سود مند) چیز سے خود ہی نفع اٹھایا جائے۔ اور دوسروں کو محروم رکھا جائے۔ دوسرے ہم کو شرعاً بھی اس کا حکم ہے کہ جن لوگوں کو اسلام کی خوبیاں معلوم نہیں ان کے سامنے اس کے محاسن کو بیان کریں۔

تو اب دو قسم کے لوگ ہیں: ایک وہ جن کے پاس اسلام کی نعمت ہے مگر اذھوری ہے۔ ان کو تو پورا مسلمان بنانے کی کوشش کی جائے۔ اس شعبہ کا نام میں تکمیلِ اسلام رکھتا ہوں۔ دوسرے وہ جن کے پاس یہ نعمت نہیں ہے، ان کو اسلام پہنچانا چاہئے۔ اس شعبہ کا نام میں تبلیغِ اسلام رکھتا ہوں۔ اس میں بہت زمانہ سے مسلمان کو تاہی کر رہے ہیں۔ اس فرض کو سب ہی نے بھلا دیا، حالانکہ انبیاء علیہم السلام کا اصل کام یہی تھا وہاں پڑھنا پڑھانا اور کتابوں کا درس کہاں تھا۔ ہماری یہ حالت ہے کہ بہت لوگ تو اس کو معمولی کام سمجھتے ہیں۔ اور جو لوگ اس کی ضرورت و مرتبہ کو سمجھتے ہیں وہ بھی ایسی جگہ جا کر تبلیغ کرتے ہیں جہاں ان کی خاطر و مدارات ہوتی ہے۔ کفار میں جا کر کوئی تبلیغ نہیں کرتا۔ کیونکہ وہاں خاطر و مدارات کہاں۔ بلکہ بعض دفعہ تو برا بھلا سننا پڑتا ہے۔ اس وجہ سے لوگ کفار کو تبلیغ کرتے ہوئے رکتے ہیں۔

کفار کو تبلیغ اسلام کرنے کی ضرورت اور اس کا طریقہ

اسلام کی خدمت قاعدے سے کرو، اس وقت تبلیغ اسلام کی سخت حاجت ہے اس کے لئے اٹھ کھڑے ہو..... اور چونکہ اس وقت ترغیب اسلام کی سخت ضرورت ہے اس لئے لازم ہے کہ اس میں سب حصہ لیں اور اسلام کی خوبیاں بیان کر کر کے لوگوں کو اسلام سے مانوس کریں۔

علماء سے پوچھیں ہمیں کیا کام کرنا چاہئے۔ اس کا طریقہ کیا ہے اپنی رائے سے کام تجویز نہ کرو مبلغین کی خرچ میں مدد کرو مگر اپنے انتخاب سے کسی کو مبلغ مت بناؤ، علماء سے پوچھو، کہ ہمیں کیا کرنا چاہئے۔ (الاتمام لعمۃ الاسلام: ص ۸۵)

اپنی بھی تکمیل کرو، اور تبلیغ بھی کرو۔ اور اس طرح کرو جیسے قرآن میں ہے، نو مسلم اور کافروں کو بھی سمجھاؤ کسی سے لڑو بھڑومت، مناظرہ مرہبہ مت کرو۔ کیوں کہ یہ آداب تبلیغ کے خلاف ہے، اور اس سے نفع بھی نہیں ہوتا۔ اس کا تجربہ ہو چکا ہے حتیٰ کہ غیر قوموں نے بھی اس کا تجربہ کر لیا ہے وہ بھی اب مناظروں سے کنارہ کش ہونے لگے۔ بس اسلامی مضامین کان میں ڈالے جاؤ۔ بار بار اسلام کی خوبیاں سناتے رہو، یہی طرز قرآن میں ہے جگہ جگہ فرماتے ہیں: ”صَرَّفْنَا الْآيَاتِ صَرَّفْنَا فِي هَذَا الْقُرْآنِ“ یعنی بار بار مضامین کو دہراتے ہیں اگر ہم لوگ اس طرز کو کریں یعنی وقتاً فوقتاً احکام پہنچاتے رہیں تو انشاء اللہ بہت نفع ہوگا اور اگر نفع نہ بھی ہو تو ہمارا کیا بگڑا ہم نے اپنا فرض اتار دیا جو کام ہمارے ذمہ تھا وہ ادا کر دیا۔

خلاصہ یہ ہے کہ کفار کے سامنے اسلام کی خوبیاں بیان کرو، جنگ و جدال بحث و مباحثہ کی ضرورت نہیں، کیا اس کے محاسن کم ہیں جو ان کو چھوڑ کر جنگ و جدال میں مشغول ہوں، اس کے حسن ہی کے بیان کرنے سے فرصت نہیں مل سکتی، پھر لڑائی جھگڑے کی فرصت کب مل سکتی ہے۔ (الاتمام لعمۃ الاسلام: ص ۸۰، ۷۶)

غیر مسلموں میں کام کرنے کی ترتیب

اسلام میں دو چیزیں ہیں: اصول و فروع، عقائد کو اصول کہتے ہیں اور اعمال کو فروع۔ اور اس پر سب عقلاء کا اتفاق ہے کہ ہر مذہب کی خوبی کا مدار اس کے اصول کی پاکیزگی پر ہے۔ جس کے اصول پاکیزہ اور حق ہیں اس کے فروع بھی پاکیزہ ہوں گے، اس لئے مخالفین کے سامنے ہم کو سب سے پہلے اسلام کے اصول کی پاکیزگی ثابت کرنا چاہئے کیونکہ اصول عقلی ہوتے ہیں، ان پر عقلی دلائل قائم کر کے فریق مخالف پر حجت قائم کر سکتے ہیں۔ اور فروع کا عقلی ہونا لازم نہیں۔ یعنی یہ ضروری نہیں کہ ان کا ثبوت عقل سے ہو بلکہ بہت سے فروع سمع و نقل سے ثابت ہوتے ہیں۔ ہاں یہ ضروری ہے کہ فروع عقل کے خلاف نہ ہوں۔ سو بحمد اللہ اسلام کے اصول سب عقلی ہیں اور فروع عقل کے خلاف نہیں۔

پس سب سے پہلے کفار کے سامنے توحید و رسالت کو ثابت کیا جائے جب وہ رسول اللہ صلی اللہ علیہ وسلم کی رسالت کو تسلیم کر لیں گے تو اس کے بعد جس فرعی مسئلہ کی وہ دلیل مانگیں اس کے جواب میں اتنا کہہ دینا کافی ہوگا کہ یہ رسول اللہ صلی اللہ علیہ وسلم کے فلاں ارشاد سے ثابت ہے خواہ صراحتاً یا دلالتاً۔ اس کے بعد اگر وہ یہ کہے کہ یہ حکم عقل کے خلاف ہے تو ہمارے ذمہ اس کو ثابت کرنا ہوگا کہ یہ حکم خلاف عقل نہیں ہے کیوں کہ خلاف عقل محال ہوتا ہے یا فتیح، اور یہ حکم نہ محال ہے نہ اس میں کوئی قباحت ہے۔ (محاسن الاسلام، ص ۳۰۰)

کفار کو اسلام کی تبلیغ کرنے کا طریقہ

اگر کافر سے دفعۃً (یکبارگی) یہ کہا جائے کہ اسلام لے آؤ تو اس سے گھبر جائے گا۔ پس حق تعالیٰ نے وعظ و تبلیغ کا طریقہ بتلایا ہے کہ نصیحت کے وقت پہلے مخاطب سے یوں کہو کہ آؤ ہم تم کو ایک سچی بات بتلائیں کہ اس عالم کا پیدا کرنے والا ایک ہے اس کے وجود کو ماننا

چاہئے جب اس نے اس کو مان لیا تو اب یہ کہو کہ وہ اپنی ذات و صفات میں یکتا ہے۔ اس کا علم ایسا ہے۔ قدرت ایسی ہونا چاہئے۔ اس کو شکر ت و مساوات اور تمام عیوب سے پاک ہونا چاہئے۔ ان باتوں کو سب مانیں گے۔

اس کے بعد اس سے کہو کہ پھر دیکھو کہ صانع عالم (دنیا کو پیدا کرنے والے) کی توحید اور تعظیم اس کی شان کے لائق کس مذہب میں ہے؟ یقیناً اسلام کے سوا کسی مذہب میں یہ بات نہیں۔ اب اس سے کہو کہ تم کو اسلام لانا چاہئے۔ کیوں کہ اسلام ہی میں ان باتوں کی بخوبی تعلیم دی گئی ہے اس طرح مخاطب کو ذرا بھی وحشت نہ ہوگی۔ اور اگر دوسرے شخص کو شرعی اصطلاحوں میں نصیحت کرو گے (مثلاً کافر سے یہ کہا جائے کہ اسلام لے آؤ) تو اس کو وحشت ہوگی۔ (التواصی بالحق: ص ۱۶۸)

موجودہ حالات میں مسلمانوں کو تبلیغ کی جائے

یا غیر مسلموں کو کی جائے؟

ایک صاحب نے عرض کیا کہ یہ تو مسلم ہے کہ دینیات کی تبلیغ ضروری ہے لیکن یہ دریافت طلب ہے کہ اگر تبلیغ کی جائے تو غیر مسلموں کو (نہ کہ مسلمانوں کو) کیوں کہ یہ خیال ہوتا ہے کہ مسلمان تو جیسے بھی ہیں وہ تو کبھی نہ کبھی جنت میں پہنچ ہی جائیں گے۔ باقی رہے کفار، سو وہ تو ہمیشہ دوزخ میں رہیں گے۔ کبھی ان کو دوزخ سے خلاصی نہ ہوگی لہذا کفار کے لئے اس کی زیادہ ضرورت ہے کہ ان کو حق کی (اسلام کی) تبلیغ کی جائے۔

حضرت نے ارشاد فرمایا کہ اصل میں تو مسلموں اور غیر مسلموں دونوں ہی کو تبلیغ کی ضرورت ہے اور جیسے اصول (عقائد توحید رسالت) ضروری ہیں۔ اسی طرح فروع (احکام و مسائل) پر بھی عمل ضروری ہے تو ضرورت دونوں میں مشترک ہے گو دونوں کی ضرورت کے

درجہ میں فرق ہے۔ مگر اس سے فروع کا غیر ضروری ہونا ثابت نہیں ہو سکتا۔

البتہ اگر کوئی شخص دونوں کام نہ کر سکے تو ایسے شخص کو چاہئے کہ وہ یہ دیکھے کہ اس مقام پر مسلمانوں کو تبلیغ کرنے میں اصلاح کی زیادہ امید ہے یا غیر مسلموں میں تبلیغ کرنے میں ان غیر مسلموں کا زیادہ نفع ہے؟ بس جس صورت میں مخاطبین کے نفع کی زیادہ امید ہو، اس صورت کو اختیار کرنا زیادہ اچھا ہے۔ اور نفع کی زیادہ امید کے موقع کی ترجیح میں خود اپنی رائے سے نہیں دے رہا بلکہ اس کا فیصلہ خود قرآن پاک میں فرمایا گیا ہے۔ چنانچہ سورہ ”عبس“..... میں ان نابینا صحابی یعنی ابن ام مکتوم کے واقعہ میں ان دونوں موقعوں کا ذکر فرمایا۔ اور ان دونوں موقعوں میں سے جس موقع میں نفع کی زیادہ امید تھی۔ اس کو ترجیح دی گئی ہے۔

یعنی سورہ عبس میں ایک تو اس موقع کا ذکر ہے جو موقع کفار کی تبلیغ کا تھا۔ کیونکہ کفار (غیر مسلموں) کے بعض سردار حضور صلی اللہ علیہ وسلم کی خدمت میں حاضر ہوئے تھے ان کو اصول (توحید رسالت) کی تبلیغ کی ضرورت تھی تو گو وہ موقع اصول کی تبلیغ کا تھا۔ مگر وہاں، نفع یقینی نہ تھا۔

اور دوسرا موقع ان نابینا صحابی کو تبلیغ کا تھا اور وہ یہ موقع فروع (مسائل) کی تبلیغ کا تھا۔ مگر یہاں مخاطب کے نفع کا یقین تھا، اس لئے ان نابینا صحابی کی تبلیغ کو ان کفار کی تبلیغ پر ترجیح دی گئی۔

(الافاضات ایومیہ نمبر جزء اول، ص ۶۶، ۶۷، ج ۹)



﴿باب ۱۴﴾

دعوت و تبلیغ کا طریقہ اور حکمت کی تشریح

حق تعالیٰ فرماتے ہیں: "أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ" (یعنی اپنے رب کی طرف لوگوں کو حکمت اور موعظہ حسنہ کے ساتھ بلاؤ، اور اچھے طریقے سے مجادلہ کرو) اس میں سبیل رب (یعنی اللہ کی طرف) بلانے کا حکم ہے۔

اب رہا یہ کہ اس دعوت کا طریقہ کیا ہے؟ سو اس کے متعلق حق تعالیٰ نے تین چیزیں بتلائی ہیں۔ دعوت بالحکمۃ، دعوت بالموعظۃ الحسنۃ، اور ایک مجادلہ، یعنی ایک قسم تو دعوت کی یہ ہے کہ حکمت کے ساتھ کی جائے۔ دوسری قسم یہ ہے کہ موعظہ حسنہ کے ساتھ دعوت کی جائے، اور ایک یہ کہ مجادلہ حسنہ کیا جائے۔ اس کی توجیہ مختلف ہو سکتی ہیں۔ جو بات میری سمجھ میں آتی ہے وہ عرض کرتا ہوں۔ کہ جب کسی کو..... سبیل رب (یعنی اللہ کی طرف) دعوت ہوگی۔

تو اس میں دو چیزیں ہوں گی۔ ایک تو داعی کا مطلب، اور ایک اس کی نقیض (مخالف شئی) ہوگی۔ اس لئے گفتگو میں دو چیزوں کی ضرورت ہوگی۔ ایک تو اپنے دعویٰ کا اثبات اور دوسرے کے دعویٰ کا ابطال۔ تو حکمت یہ ہے کہ اپنے دعویٰ پر علمی دلائل قائم کئے جائیں۔

اور مجادلہ یہ ہے کہ مخالف کے مدعی کو باطل کیا جائے، اصل مقصود تو یہ دونوں ہیں۔ باقی تیسری چیز ایک اور ہے اور وہ موعظہ حسنہ ہے چونکہ اللہ تعالیٰ کو بندوں کے ساتھ شفقت بہت زیادہ ہے اس لئے موعظہ حسنہ کو بھی ایک طریقہ بتلادیا۔

موعظہ حسنہ کی تشریح اور نصیحت کرنے والوں کی دو قسمیں

موعظہ حسنہ کی حقیقت یہ ہے کہ نصیحت کرنے والے دو قسم کے ہوتے ہیں، ایک تو ضابطہ کے ساتھ نصیحت کرنے والا۔ وہ تو اپنے ضابطہ کی خانہ پری کر دیتا ہے۔ دوسرا وہ ناصح جس کو مخاطب پر شفقت بھی ہے۔ مثلاً ایک تو منادی کا حکم سنانا ہے اور ایک باپ کا نصیحت کرنا، دونوں میں بڑا فرق ہے۔ منادی کا حکم تو ضابطہ کا ہے صرف حکم کا پہنچانا اس کا فرض منصبی ہے اب تم مانو یا نہ مانو اس کو اس سے کوئی بحث نہیں۔ اور باپ صرف سنانے پر قناعت نہیں کرتا۔ بلکہ اس کی شفقت اس بات کی مقتضی ہوتی ہے کہ کسی صورت سے اس کو منوالوں۔ اس لئے وہ ایسی صورت اختیار کرتا ہے کہ بیٹا مان ہی لے۔

تو دیکھئے دونوں میں کتنا بڑا فرق ہے اور ظاہر ہے کہ اللہ تعالیٰ جیسا کوئی شفیق نہیں، پھر حضور صلی اللہ علیہ وسلم جیسا کوئی خیر خواہ نہیں تو محض شفقت ہی کے مقتضی سے اولاً حضور صلی اللہ علیہ وسلم کو، اور ثانیاً آپ کی امت کو فرمایا ہے کہ دعوت میں صرف حکمت یعنی دلائل (اور محض حکم پہنچا دینے) پر اکتفا نہ کرو بلکہ ساتھ ساتھ موعظہ حسنہ بھی کرتے رہو۔

موعظہ حسنہ سے ایسے اثر انداز مضامین مراد ہیں جس سے مخاطب میں نرمی پیدا ہو، دل پگھل جائے۔ اور اس کا مصداق ترغیب و ترہیب ہے۔ یعنی جنت کے درجات کی ترغیب اور جہنم کے خطرات سے ترہیب کرنا۔ غرض اصل مقصود تو احکام کا سنانا ہے خواہ عقائد ہوں یا احکام، باقی مخاطب کو متاثر کرنے کے لئے ترغیب و ترہیب کا بھی ایک درجہ ہے۔

(آداب التبلیغ جس ۱۱۳)

مجادلہ حسنہ کی حقیقت

”وَجَادِلْهُمْ بِالَّتِي هِيَ أَحْسَنُ“ یعنی ان سے مجادلہ کیجئے۔ اس میں دو احتمال

تھے۔ ایک مجادلہ حسنہ کا، اور ایک مجادلہ سیئہ (یعنی برے طریقہ کا) اس لئے (آیت میں) احسن کی قید لگادی۔ اور مجادلہ سیئہ سے ممانعت کر دی رہا یہ کہ مجادلہ میں تو احسن کی قید لگائی اور حکمت کے ساتھ حسنہ کی قید کیوں نہیں لگائی؟ اس کی وجہ یہ ہے کہ اس میں غیر حسنہ کا احتمال ہی نہیں کیوں کہ اپنے دعویٰ کی دلیل بیان کرنے میں کسی کو ناگواری نہیں ہوتی۔ اور دوسرے کے دعویٰ کو رد کرنے میں اسے کبھی انقباض (اور تنفر) ہوتا ہے اس لئے وہاں قید نہیں لگائی۔ اور یہاں قید لگائی، کہ اگر (کسی کا) رد ہو تو احسن طریقے سے ہو جس سے کسی کو رنج اور کلفت نہ ہو۔

سبحان اللہ! بندوں پر کس قدرت شفقت ہے کہ مخالف کی اتنی رعایت کی کہ اس کا رد اگر ہو تو ایسے طریقہ سے ہو کہ اس پر حقیقت تو منکشف ہو جائے مگر برا بھلا کسی کو نہ کہا جائے۔ اور رد کرنے میں جو میں نے قید لگادی ہے کہ حقیقت ظاہر ہو جائے یہ اس لئے ہے کہ بعض دفعہ جواب ایسا گول مول ہوتا ہے کہ خصم (فریق مخالف) پر حقیقت ظاہر نہیں ہوتی۔ اور یہ حسن مجادلہ کے خلاف ہے، اس لئے چاہئے کہ کہے تو صاف صاف مگر احسن طریقہ سے۔ چنانچہ ”فَاَصْدَعْ بِمَا تُؤْمَرُ“ کا یہی مطلب ہے کہ کھول کے صاف صاف بیان کر دو، ورنہ جہالت سے نجات نہیں ہوتی۔

جو شخص گول مول بات کرتا ہے اس سے ہر شخص راضی تو رہتا ہے۔ مگر اس کا اثر برا ہوتا ہے کہ مخاطب جہل مرکب میں مبتلا رہتا ہے اس لئے ضروری ہے کہ بات صاف ہو مگر الفاظ سخت نہ ہوں۔ ”قُلْ لِّعِبَادِي يَقُولُ الَّتِي هِيَ اَحْسَنُ“ کا یہی مطلب ہے کہ سخت الفاظ سے بچو۔

(دعوا و آداب التبلیغ ما حقہ دعوت و تبلیغ ص ۱۱۶)

دعوت و تبلیغ کے سلسلہ میں ترغیب و ترہیب کی ضرورت و اہمیت

ترغیب و ترہیب سے مخاطب کے دل میں احکام کے قبول کرنے کی صلاحیت پیدا

ہوگی۔ پھر عمل کرنے کی توفیق ہو جائے گی۔ کیوں کہ شروع شروع میں عمل تکلف سے ہوتا ہے۔ کیوں کہ طبیعت کے خلاف کام ہوتا ہے، اسلئے کوئی امر آمادہ کرنے والا اور بھارنے والا ہونا چاہئے۔ طبیعت کے خلاف تو دنیا کا بھی کوئی کام بغیر لالچ یا بغیر خوف کے نہیں ہوتا ہے پھر عادت ہو جاتی ہے۔ اس وقت ترغیب و ترہیب کی بھی ضرورت نہیں رہتی۔

مثلاً باپ اگر بیٹے کو کسی نقصان دہ چیز سے روکتا ہے تو اتنا کہہ دینا کہ ”یہ چیز مت کھانا“ حاکمانہ حق ادا کرنے کے لئے کافی ہے آگے اسے اختیار ہے چاہے پرہیز کرے یا بھاڑ میں جائے۔ مگر باپ اتنی بات پر اکتفا نہیں کرتا بلکہ شفقت کی وجہ سے کہتا ہے کہ بیٹا یہ چیز مضر ہے۔ دست آور ہے اسے مت کھانا، یہ پیٹ میں درد پیدا کر دے گی۔ اس کے کھانے سے پھنسیاں نکل آئیں گی، تو اتنا لگنا لپٹنا شفیق ہونے کی وجہ سے ہے ورنہ اس کو خوف دلانے کی کیا ضرورت پڑی تھی۔ اور اسی طرح کبھی لالچ دلانے سے کام لیتا ہے اگر یہ دوا پی لوگے تو تم کو یہ دوں گا وہ دوں گا۔ خود میرا ایک واقعہ ہے کہ بچپن میں ایک دفعہ بیمار ہوا۔ حکیم صاحب نے دوائی تجویز کی مگر میں بیتا نہ تھا۔ تو والد صاحب نے کہا کہ اگر دوائی پی لوگے تو تم کو ایک روپیہ دوں گا۔ بس روپیہ کی لالچ میں پی گیا۔

تو اس واسطے ضرورت ہے ترغیب و ترہیب کی کیوں کہ ایسے آدمی بہت کم نکلیں گے جو بلا ترغیب و ترہیب کے امتثال امر (اللہ کی اطاعت) کر لیں۔ سبحان اللہ! حق تعالیٰ کی کتنی بڑی شفقت ہے کہ حضور کو اور امت کو یہ ترکیب بتلائی کہ آپ اس طریقہ سے (دعوت کا) کام کیجئے، کس قدر رحمت ہے کہ دشوار عمل کو آسان کر دیا۔ (آداب التلبیح ص ۱۱۴)

ترغیب و ترہیب کی حقیقت اور اس کا طریقہ

ترغیب و ترہیب بھی ایک حیثیت سے احکام ہی میں سے ہیں۔ مثلاً جنت اور دوزخ کا مضمون عقیدہ کے درجہ میں تو احکام ہی میں داخل ہے اور عقائد میں سے ہے۔ مگر

دوسری حیثیت سے ترغیب و ترہیب ہے یعنی جہاں احکام سنانا اور جنت و دوزخ کا معتقد بنانا مقصود نہ ہو وہاں ترغیب و ترہیب ہے۔

مثلاً کسی سے کہا کہ اگر نماز پڑھو گے تو ایسی جنت ملے گی جس کی یہ شان ہے اور جس کے یہ حالات ہیں۔ اس کے اندر ایسی ایسی آسائشیں ہیں، اور اگر نہیں پڑھو گے تو دوزخ میں جاؤ گے، جس کے یہ یہ (ہولناک) واقعات ہیں۔ تو یہ مضمون ترغیب و ترہیب کی حیثیت سے محض مرقق (دل کو نرم کرنے والا) ہے۔ (آداب تبلیغ: ص ۱۱۳)

عام وعظ و تبلیغ میں مسائل نہیں بیان کرنا چاہئے

عوام کو تو ثواب و عذاب ہی کی باتیں یعنی فضائل بتانا چاہئے اور مسائل پوچھ پوچھ کر عمل کر لیا کریں۔ وعظ میں فقہی مسائل بیان کرنے کی علماء کی عادت بالکل نہیں حالانکہ بظاہر ضروری معلوم ہوتا ہے۔ اور مجھے پہلے یہ خیال ہوا کرتا تھا کہ پرانے علماء اپنے وعظ میں ترغیب و ترہیب کے مضامین کے علاوہ مسائل فقہیہ نہیں بیان کرتے تھے اس کی کیا وجہ تھی۔

ایک مرتبہ میں نے لکھنؤ میں تین چار مسئلے سونے چاندی کے زیور کی خرید و فروخت کے متعلق اپنے وعظ میں بیان کئے جب لوگ وہاں سے منتشر ہوئے تو انہوں نے ان مسائل کا اعادہ کیا اور پورا ضبط نہ رہنے کی وجہ سے ایک مسئلہ کو دوسرے میں مخلوط کر کے آپس میں اختلاف کیا پھر معاملہ میرے سامنے تک آیا تب مجھے خیال ہوا کہ واقعی یہی وجہ تھی علماء کے وعظوں میں مسائل فقہیہ نہ بیان کرنے کی کہ لوگ ان میں خلط ملط اور گڑبڑ کر لیتے ہیں۔

اسلئے مناسب یہی ہے کہ جب لوگوں کو کوئی معاملہ پیش آئے تو وہ علماء کے سامنے بیان کریں اور اس وقت ان کو اس کے متعلق جواب دیا جائے۔ پہلے سے بتانا ٹھیک نہیں کہ یوں ہو تو یوں کرنا اور اس طرح ہو تو یہ حکم ہے۔ اس سے آدمی گڑبڑی میں پڑ جاتے ہیں۔

فصل

دعوت و تبلیغ میں نرمی و آسانی اور مخاطب کے

موقع محل کی رعایت ضروری ہے

فرمایا ہمیشہ وعظ (تبلیغ) میں میری عادت رہی ہے کہ کتنی ہی بڑی بات اور لوگوں کے مذاق کے خلاف ہو مگر عنوان نہایت نرم اور حتی الامکان ایسا رکھتا ہوں کہ دل قبول کر لے۔ لوگوں کو وحشت نہ ہو، نفرت نہ ہو، دل آزار الفاظ سے ہمیشہ اجتناب کرتا ہوں۔ مخالفین کے جواب میں ہمیشہ یہی معمول رہا ہے۔ اور نفع اسی سے ہوتا ہے۔ (مجلس حکیم الامت، ج ۲۱۲)

(مبلغین اور کام کرنے والوں کو) میں مشورہ دیتا ہوں کہ اہل تربیت کبھی سخت تعلیم نہ کریں۔ اگر کسی جگہ سختی کی ضرورت بھی ہو تو عنوان اس کا نرم ہونا چاہئے۔ اس میں راز وہی ہے کہ طالب (یعنی مخاطب) کو وحشت نہ ہو جائے۔ اور اس کو گراں (دشوار) سمجھ کر اصل کام سے بھی نہ رہ جائے۔ اتنی تنگی نہیں ہونی چاہئے کہ وہ اس کو تکلیف مالا یطاق (یعنی ناقابل عمل) سمجھ لے۔ میں بعض دفعہ دوستوں کو مستحبات کی تاکید نہیں کرتا۔ اس وجہ سے کہ وہ کہیں تنگ ہو کر ضروریات سے بھی نہ رہ جائیں۔

اس واسطے میں کہتا ہوں۔ موقع اور محل اور مخاطب کے حالات کی رعایت کرنا نہایت ضروری ہے۔ بعض لوگ سختی کرتے ہیں اور طالبین کو مشکلات میں ڈالتے ہیں۔ میں مخاطب کی بہت زیادہ رعایت کرتا ہوں۔ حتیٰ کہ بعض وقت کسی کے ساتھ بہت نرمی کی جاتی ہے اور کسی فعل پر روک ٹوک نہیں کی جاتی اور ظاہراً مدہانت معلوم ہوتی ہے (حالانکہ حقیقت کچھ اور ہوتی ہے)۔ (التبلیغ، ج ۲۱، ص ۷)

جاہلوں میں حضور صلی اللہ علیہ وسلم کے حالات

بیان کرنے میں ضروری احتیاط

اللہ تعالیٰ نے حضور صلی اللہ علیہ وسلم کو تنگ دست یا تہی دست نہیں بنایا تھا، آپ کا فقر و فاقہ اختیاری تھا۔ اس کی وجہ یہی ہے کہ اللہ تعالیٰ نے حضور صلی اللہ علیہ وسلم کو اہانت کی صورت سے بھی بچایا۔

اسی واسطے محققین نے مشورہ دیا ہے کہ کم فہم عوام جاہلوں کے مجمع میں حضور صلی اللہ علیہ وسلم کے فاقے وغیرہ کا بیان نہ کرے بلکہ ایسے عوام کے سامنے وہی مضامین بیان کرنا چاہئے جن میں حضور صلی اللہ علیہ وسلم کی شان و شوکت ظاہر ہوتی ہو، ان کے سامنے فقر و فاقہ کے مضامین نہ بیان کرنا چاہئے کیوں کہ اس میں احتمال ہے کہ ان کے قلوب سے حضور صلی اللہ علیہ وسلم کی عظمت نکل جائے۔

مگر جہاں سمجھ دار لوگ ہوں تو وہاں بیان کر دینے میں کوئی مضائقہ نہیں ضرور بیان کرنا چاہئے۔ البتہ جہاں کے لوگ کم فہم ہوں وہاں ہرگز نہ بیان کرنا چاہئے۔

جیسے پورپ کے کسی دیہات میں وہاں کے لوگوں سے پوچھا گیا کہ تم کون قوم ہو؟ کہا مسلمان، کس کی امت میں ہو؟ کہا ایک رجبہ پچھاں میں گجرو ہے (یعنی گزرا ہے) ہم وا کی (یعنی اس کی) امت میں ہیں ان لوگوں کو یہ بھی خبر نہ تھی۔ کہ حضور صلی اللہ علیہ وسلم کی جائے پیدائش کیا ہے اسم گرامی کیا ہے۔ اجمالاً اتنا جانتے تھے کہ پچھاں میں رجبہ ہوئے ہیں۔ اگر ان نادانوں سے حضور صلی اللہ علیہ وسلم کے فقر و فاقہ کی حالت بیان کی جائے تو جو عظمت رجبہ ہونے کے خیال سے ہے وہ بھی جاتی رہے گی اس لئے قوی احتمال ہے کہ اس قسم کے لوگ برائے نام بھی اسلام سے منحرف ہو جائیں (یعنی پھر جائیں)۔ (روح الجوار ملحقہ برکات رمضان جس ۲۴۲)

اہل بدعت کے مجمع اور قیام میلاد کی مجلس میں

پھنس جائے تو کیا کرنا چاہئے؟

اگر کسی ایسے مولد (جلسہ و مجمع) میں پھنس جائیں جہاں قیام ہوتا ہو تو یہ (مبلغ صاحب) اس مجلس میں اس مجمع کی مخالفت نہ کریں بلکہ قیام کر لیا کریں۔ کیوں کہ ایسے مجمع میں ایک دو کا قیام نہ کرنا فساد کا موجب (ذریعہ) ہے۔ ہاں جہاں ہر طرح اپنا اختیار ہو وہاں تمام قیود کو حذف کر دیا جائے۔ ایسے موقع میں خاموش رہنا گناہ ہے۔ (انفاس عیسیٰ: جس: ۳۶۰)

صورتاً یہ اچھا نہیں معلوم ہوتا کہ مجلس میں موجود ہو اور قیام نہ کرے۔ یا تو آدمی جائے نہیں۔ اور اگر جائے اور پھر قیام نہ کرے یہ صورت اچھی نہیں ایسے موقع پر قیام کرے (ورنہ فتنہ کا احتمال ہوتا ہے)۔ (حسن العزیز سوم: جس: ۱۲۵، ۳۸۵)

جہاں میلاد کے علاوہ تبلیغ دین کی کوئی شکل نہ ہو

وہاں میلاد کرنا ضروری ہے

اگر کسی جگہ بدعت ہی لوگوں کے دین کی حفاظت کا ذریعہ ہو جائے تو وہاں بدعت کو غنیمت سمجھنا چاہئے جب تک کہ ان کی پوری اصلاح نہ ہو جائے، جیسے میلاد شریف بہیئہ معروفہ اور جگہ تو بدعت ہے مگر (بعض علاقوں کے)۔ کالج میں جائز بلکہ واجب ہے کیوں کہ اس بہانہ سے وہ کبھی رسول اللہ صلی اللہ علیہ وسلم کا ذکر شریف اور آپ کے فضائل و معجزات سن تو لیتے ہیں۔ تو اچھا ہے اسی طرح حضور صلی اللہ علیہ وسلم کی عظمت و محبت ان کے دلوں میں قائم رہے۔ (انفاس عیسیٰ: جس: ۳۶۸)

شرعی دلیل

یہ قاعدہ شرعیہ عقلیہ ہے کہ جس جگہ دو قسم کے ضرر جمع ہوں ایک اشد (سخت) اور دوسرا ہون (ہلکا) ہو تو اہون کو اختیار کرنا چاہئے۔ اور ہے تو یہ بھی برا مگر بہ نسبت دوسرے مفسدہ کے پھر بھی اخف ہے۔

میں اس کی ایک نظیر بیان کرتا ہوں۔ بعض دیہات کی نسبت معلوم ہوا کہ وہاں بہت سے مسلمان آریہ ہونے والے ہیں۔ چنانچہ بہت سے علماء وہاں گئے ہوئے تھے وہاں ایک شخص تھا ”ادھار سنگھ“ میں نے ان سے پوچھا کہ ہم نے سنا ہے کہ تم آریہ بنو گے، کہنے لگا آریہ کا ہے کوہنت، ہم تو تاجیہ (تعزیہ) بناوت ہیں۔ میں نے کہا تعزیہ خوب بنایا کرو اس کو مت چھوڑنا۔ میں نے اس کو بدعت کی اجازت نہیں دی بلکہ کفر سے بچانا چاہا۔ اور اہت المفسد تین کو اختیار کر لیا۔ کیوں کہ آریہ بننا کفر ہے اور یہ بدعت ہے جو اخف ہے (اس سے کمتر ہے)

(اسی طرح) میں نے ایک جگہ بیان کیا تھا کہ رشوت لینا گناہ ہے، خیر اگر کم ہمتی سے ضرورت ہی کہتے ہو تو، لو مگر برا تو سمجھو اور اکل حلال کی فکر کرو۔

(حسن العزیز: جس ۱۵۹ ج ۳، کمالات اشرفیہ: جس ۱۱۵، امداد الفتاویٰ: جس ۴۳۰، افادات اشرفیہ: جس ۳۳)



﴿ باب ۱۵ ﴾

دعوت و تبلیغ میں کوشش کرنے کا مطلب

(دعوت و تبلیغ میں) کوشش کے یہ معنی نہیں کہ اس کا ثمرہ ضرور مرتب ہو جائے۔ مثلاً ہم مرتدین کو تبلیغ کریں تو وہ ارتداد سے بچ ہی جائیں، بلکہ کوشش کے معنی یہ ہیں کہ جو کام تمہارے قبضہ میں ہے وہ کر ڈالو۔ ان کو سمجھاؤ۔ بچھاؤ۔ اسلام کے محاسن بتلاؤ۔ بس اس طرح کوشش کرو۔ اگر خدا نخواستہ پھر بھی ناکامی ہو تو رنج مت کرو کیونکہ تم اپنے فرض سے سبکدوش ہو چکے۔

خلاصہ یہ کہ کوشش کے اعتبار سے تین حالتیں ہیں، ایک تو یہ کہ کوشش ہی نہ کرے۔ ایک یہ کہ ایسی کوشش کرے کہ اگر ناکامی ہو تو گھل گھل کر جان دیدے۔ یہ دونوں درجے غیر محمود اور ناپسندیدہ ہیں۔

(وجہ اس کی یہ ہے کہ ہم کو) دوسرے کے فعل پر تو قدرت نہیں اور اس پر رنجیدہ ہونے کا یہ مطلب ہوا کہ یہ ہمارے قبضہ کی بات تھی مگر نہیں ہوئی۔

اور دوسرے یہ کہ، یہ بتاؤ کہ دین کس کا ہے؟ خدا کا۔ تو اس کی حفاظت کا تو وعدہ خدا کا ہے۔ پھر تمہارے رنج کرنے کا مطلب یہ ہوا کہ اگر ناکامی کی یہی رفتار رہی، تو خدا نخواستہ ایک دن اسلام مٹ جائے گا اور وعدہ صحیح نہ رہے گا۔ تو یہ منشاء ہی غلط ہے۔ اس سے تو معلوم ہوتا ہے کہ تم کو ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (ہم نے قرآن کو نازل کیا ہے اور ہم ہی اس کے محافظ ہیں) پر اعتماد نہیں رہا۔ یاد رکھو، یہ کبھی نہیں مٹ سکتا، کیونکہ اس کے محافظ تو خود وہ ہیں۔ جو تمہارے بھی محافظ ہیں۔

تبلیغ کا نہایت اہم ضروری ادب

ثمرات عاجلہ کے انتظار اور کوشش میں غلو کی ممانعت

اب تبلیغ کا ایک باریک ادب اور رہ گیا وہ یہ کہ تبلیغ کر کے اس کے نتیجہ کے ظاہر ہونے اور ثمرہ کے حاصل ہونے کی فکر میں نہ پڑنا چاہئے۔ بعض دفعہ اس سے بہت برا اثر ہوتا ہے۔ اور بالخصوص یہ شفیق مبلغ کو پیش آتا ہے، تبلیغ تو شفقت سے ہونا چاہئے۔ مگر اس کا مطلب یہ نہیں کہ تبلیغ کے بعد بھی شفقت کی وجہ سے اس کی فکر میں لگے رہو۔ اس میں ایک دھوکہ ہوتا ہے۔ جس کو لوگ کمال سمجھتے ہیں اور واقع میں وہ نقص ہے۔ اس سے تبلیغ کے اندر نقصان ہو جاتا ہے اور وہ یہ کہ جب شفقت زیادہ ہوتی ہے تو فوری نتیجہ پر نظر ہوتی ہے مگر اس نتیجہ کو شروع سے سوچ لیتے ہیں کہ اس کا یہ اثر ہوگا حالانکہ اصل نتیجہ رضاء حق ہے اور وہ مذکورہ طریقہ پر تبلیغ کرنے سے فوراً مرتب ہو جاتا ہے اور فوری ثمرہ بھی اگر ہوتا ہے تو اسی کی برکت سے مرتب ہوتا ہے۔ مگر ہم لوگوں کے اندر عجلت (جلد بازی) زیادہ ہے۔ ہم چاہتے ہیں کہ (تبلیغ کا) جلد اثر ہو جائے۔ گو اس میں نیت دین ہی کی ہوتی ہے۔ مثلاً کسی کو نماز سکھاتے ہیں تو اس کا فوری ثمرہ یہ چاہتے ہیں کہ ہم اپنی آنکھ سے اس کو نماز پڑھتے ہوئے دیکھ لیں۔ اسی طرح تبلیغ اسلام میں یہ چاہتے ہیں کہ ہماری تحریک کے ساتھ ہی بہت سے (غیر مسلم) مسلمان نظر آنے لگیں..... اور اس میں بعض وقت یہ نیت ہوتی ہے کہ اس سے اہل حق کا مجمع زیادہ ہوگا اور حق بڑھے گا تو حق کو قوت ہوگی۔ اور جب اہل حق کو قوت ہوگی تو اہل باطل مغلوب ہوں گے..... مگر یہ سب ثمرات عاجلہ ہیں۔ جن پر بعض مبلغین کی نظر ہوتی ہے۔ پھر اگر ان (فوری) ثمرات کا ترتب نہیں ہوتا تو رنج اور ملال ہوتا ہے اور بعض وقت مایوسی تک کی نوبت آ جاتی ہے۔ اور مخاطب پر غصہ پیدا ہونے لگتا ہے۔ اور سامنے یا پیٹھ پیچھے برا بھلا کہتے

ہیں کہ جانا لائق تھے اس قدر سمجھایا، اتنی کوشش کی، مگر تو نے سمجھا ہی نہیں، میرے اوقات کو ضائع کیا، ساری محنت ہی رائیگاں گئی۔ اور اگر اس پر قدرت ہوتی ہے، تو کبھی اس کو سزا دے دیتے ہیں اور وہ بھی اعتدال سے زیادہ۔ اور بعض وقت دل تنگ ہو کر بیٹھ جاتے ہیں کہ جا بھاڑ میں پڑ۔ اور کام چھوڑ بیٹھتے ہیں، یہ اثر ہوا ثمرات عاجلہ پر نظر کرنے سے۔

بظاہر تو جب مبلغ کو رنجیدہ اور غمگین دیکھا جاتا ہے اس وقت اس کا بڑا ہی کمال سمجھا جاتا ہے اور وہ اعلیٰ درجہ کا مبلغ شمار کیا جاتا ہے کہ اس سے زیادہ اور کیا کمال ہوگا کہ ہمہ تن اس کی طرف متوجہ ہے۔ اور دوسروں سے بھی کہہ رہے ہیں کہ بھائی اس کے لئے دعاء کرو کہ اس کی اصلاح ہو جائے مثلاً اگر اپنا بیٹا نماز نہیں پڑھتا تو اس کو سمجھاتے ہیں، کڑھتے ہیں، دل سے دعا کرتے ہیں، اوروں سے بھی دعا کرواتے ہیں، کسی سے کہتے ہیں کہ ایک تعویذ ہی دے دو۔ یہ سب افعال گو محمود ہیں، مگر جب غلو ہو جاتا ہے تو اس کا اثر برا ہوتا ہے۔ کیونکہ اس کا انجام مایوسی، اور مایوسی کا انجام تعطل (بریکاری اور کام چھوڑ بیٹھنا) ہوتا ہے۔ تو جس کو آپ نے تبلیغ کا فرد کامل سمجھا تھا۔ اب وہ تعطل اور ترک تبلیغ کا ذریعہ ہو گیا اور تبلیغ سے ہاتھ دھو بیٹھے۔ سو خوب یاد رکھو شفقت کا جو درجہ ایسا ہوگا وہ کامل نہیں بلکہ ناقص ہے۔

اس ادب کا حاصل یہ ہوا کہ ثمرات (اور کامیابی) کے مرتب نہ ہونے سے غمگین نہ ہونا چاہئے۔ البتہ ایک طبعی غم ہوتا ہے اس کا تو مضائقہ نہیں بلکہ اس میں ثواب ہوگا۔ اور یہ طریقہ کہ اس میں غلو اور مبالغہ ہو جائے۔ کہ ثمرہ مرتب نہ ہونے سے ہمت ہی توڑ دے اور روتے روتے آنکھیں پھوڑ دے یہ برا ہے۔ نصوص کے تتبع سے معلوم ہوتا ہے کہ اتنے رنج و غم کی اجازت بھی نہیں۔ (آداب تبلیغ: ص ۷۱)

حضور صلی اللہ علیہ وسلم کی حالت اور اللہ تعالیٰ کی ہدایت

حضور صلی اللہ علیہ وسلم کا جی چاہتا تھا کہ کفار کو وہی معجزہ دکھلایا جائے جس کو وہ چاہتے

ہیں، اس کا جواب اللہ تعالیٰ نے دیا:

”فَإِنْ اسْتَطَعْتَ أَنْ تَبْتَغِيَ نَفَقًا فِي الْأَرْضِ“ (الآیہ)

آیت کا حاصل یہ ہے کہ ہم تو ایسا معجزہ نہیں دکھلاتے۔ اگر آپ کا جی چاہتا ہے تو زمین میں سرنگ لگا کر یا آسمان میں سیڑھی لگا کر لے آئیے۔ ہم بھی دیکھیں، آپ کہاں سے لائیں گے۔

کس قدر خشک اور مایوس کن جواب ہے۔ تو اس آیت سے معلوم ہوا کہ کام کرنے والے کو ثمرہ عاجلہ (یعنی فوری کامیابی) سے غمگین نہ ہونا چاہئے۔ اور اس کے عدم ترتب (یعنی کامیابی نہ ہونے) سے غمگین نہ ہونا چاہئے اور ایک طبعی غم ہوتا ہے اس میں تو آدمی معذور ہوتا ہے، بلکہ ماجور (مستحق ثواب) ہوتا ہے۔ اور ایک غم میں مبالغہ ہوتا ہے۔ یعنی یہ سوچ سوچ کر غمگین ہونا اس کی اجازت نہیں۔

میں ان دونوں کے جمع کرنے کا طریقہ بتلاتا ہوں۔ وہ یہ کہ (تبلیغی جدوجہد) سعی میں نیت تو فقط خدا کی رضامندی کی ہو۔ یہ نیت ہی نہ ہو کہ وہ مسلمان ہی ہو جائے۔ ہاں دعا کرتے رہیں کہ یا اللہ! اس کو مسلمان بنا دیجئے اور اس کے دل کے اندر اپنا خوف پیدا کر دیجئے دعاء تو یہ کرے۔ اور عمل وہ کرے کہ اپنے کام میں رضائے حق کو مد نظر رکھے، اپنا کام صرف تبلیغ کو سمجھے۔ خواہ ثمرہ (کامیابی) مرتب ہو یا نہ ہو۔ وہ خدا کے اختیار میں ہے ذوق گواہی دیتا ہے کہ یہ طریقہ بالکل شافی کافی ہے، اس سے تکلیف بھی نہ ہوگی۔ غم و ملال بھی نہ ہوگا۔

اور چونکہ دعاء میں عرض و معروض ثمرہ ہی کے متعلق ہوگی تو اس میں یہ نیت بھی ایک درجہ میں ہو جائے گی کہ ثمرہ مرتب ہو جائے۔

ثمرہ مرتب ہونے کے لئے بس اتنی نیت کافی ہے اس سے زیادہ مناسب نہیں۔ اور نیت بھی اس طریقہ سے ہے کہ اللہ تعالیٰ سے درخواست کی ہے تو امید ہے کہ پوری ہوگی۔ قلوب ان کے ہاتھ میں ہیں انشاء اللہ وہ قلوب کو پھیر دیں گے۔ اور اگر اس دعاء کے بعد بھی

کامیابی نہ ہو تو نہ ہونے دو۔ اس کی پروا مت کرو۔ نیز دعاء میں بھی یہ قصد نہ کرو کہ یہ ثمرہ ضرور مرتب ہو ہی جائے۔

مطلب یہ کہ دعاء تو اسی نیت سے کرے کہ مراد پوری ہو جائے لیکن یہ بھی دل میں رکھے کہ اگر نہ ہو تو اس پر بھی راضی اور خوش رہوں گا مثلاً تندرستی کے لئے دعاء کرتا ہے کہ یا اللہ! ہمیں تندرست کر دے، تو یہ نیت نہ کرے کہ اگر آپ کا جی چاہے تو کر دیجئے اور مرضی نہ ہو تو نہ کیجئے۔ اس لئے کہ دعاء کے اندر ”اِنْ شِئْتَ“ (اگر آپ چاہیں) کہنے کی ممانعت ہے (دعاء تو جزم اور یقین کے ساتھ کرے) لیکن اس کے ساتھ ہی یہ سمجھے کہ اگر قبول نہ ہو تو بھی میں راضی رہوں گا۔ اور میرے لئے وہی بہتر ہوگا۔ اور اسی میں خیریت ہوگی۔

(آداب التلخیص: ص ۱۳۰)

تبلیغ میں کامیابی و ناکامی پر ہم کو توجہ نہیں کرنا چاہئے

کامیابی و ناکامی پر ہمیں توجہ نہ کرنا چاہئے کیونکہ ہم سے اس کی پوچھ نہ ہوگی۔ جناب رسول مقبول صلی اللہ علیہ وسلم بھی چاہتے تھے کہ دنیا میں ایک بھی کافر نہ رہے۔ اور حق تعالیٰ نے آپ کو خاص طور پر اسی کام کے لئے بھیجا بھی تھا۔ ”اِنَّا اَرْسَلْنَاكَ بِالْحَقِّ بَشِيرًا وَّ نَذِيرًا“ (بیشک ہم نے آپ کو بشیر و نذیر بنا کر بھیجا ہے) مگر اس کے باوجود صاف فرما دیا گیا کہ آپ سے یہ سوال نہ ہوگا کہ تمہارے زمانہ کے کچھ لوگ دوزخی کیوں ہوئے۔ ایک جگہ فرمایا ہے۔ ”لَعَلَّكَ بَاخِعٌ نَفْسِكَ“ شاید آپ ان کفار کے پیچھے اپنی جان کھپا دیں گے۔ اور ایک جگہ فرمایا: ”وَلَا يَحْزُنُكَ الَّذِينَ يُسَارِعُونَ فِي الْكُفْرِ“ حاصل یہ کہ آپ ان کے ایمان نہ لانے پر غمگین نہ ہوں۔

اس سے یہ بھی معلوم ہوتا ہے گو یہ آپ کا فرض منصبی نہ تھا کہ آپ اس قدر تبلیغ کوشش فرمائیں، مگر آپ اپنی طبعی رحمت و شفقت کے تقاضے سے یہ چاہتے تھے کہ ایک بھی

دوزخی نہ رہے۔ اور جب اس میں کامیابی نہیں ہوتی تھی تو آپ کو صدمہ ہوتا تھا۔ اس صدمہ کے دفعہ کرنے کے لئے یہ ارشاد ہوا ہے کہ آپ اس کی کچھ فکر نہ کریں اور نہ آپ اپنی جان کھپائیں۔

ارشاد خداوندی ہے:

”وَلَوْ شَاءَ رَبُّكَ لَآمَنَ مَن فِي الْأَرْضِ كُلُّهُم جَمِيعًا أَفَأَنْتَ تُكْرِهُ النَّاسَ حَتَّى يَكُونُوا مُؤْمِنِينَ“

اگر آپ کا رب چاہتا تو سب کو ہدایت ہو جاتی۔ کیا آپ لوگوں کو ایمان لانے پر مجبور کر سکتے ہیں؟ استفہام انکار کے لئے ہے یعنی آپ کا کام کوشش کرنا ہے۔ اور کوشش پر پھر خدا جسے توفیق دے گا ایمان لے آئے گا، آپ مجبور کیوں کرتے ہیں۔ کوئی شخص بغیر خدا کے حکم کے مومن نہیں ہو سکتا۔

(ضرورتِ تبلیغ، ص ۳۰۹)

عنایتِ خداوندی

اب شاید یہ کہو گے کہ پھر ہمیں کوشش کرنے کو کیوں کہا گیا۔ سو اس لئے کہا گیا تا کہ تم کو اجر و ثواب ملے۔ دین سے تمہارا تعلق ظاہر ہو، محبت کے آثار نمایاں ہوں۔ یہ تو ان کی کمال عنایت و رحمت ہے کہ انہوں نے تمہارے ثواب کے لئے ایک بہانہ بتلا دیا ہے۔ باقی ثمرہ (اور ہدایت) تو انہیں کا تصرف ہے۔ بس تمہاری نیک نامی کے واسطے بظاہر تمہارے متعلق یہ کام کر دیا ہے کہ ذرا سی کوشش کر کے مقبول (اور مستحق ثواب) ہو جاؤ گے۔ ورنہ اصل کام (یعنی ہدایت دینا) تو وہ خود کرتے ہیں، وہی (دین کے) محافظ ہیں۔ اسلئے غم کبھی نہیں کرنا چاہئے۔

(ضرورتِ تبلیغ، ص ۳۱۰)

فصل (۱)

تبلیغ میں کامیابی کی صورت میں شکر کی ضرورت

اور زیادہ خوشی کی ممانعت

(تبلیغ میں) کامیابی کے متعلق کہتا ہوں کہ اگر خوش قسمتی سے کامیاب ہو جاؤ، تو نازمت کرو..... ہماری ہر حالت اعتدال سے باہر ہے نہ ناکامی میں حدود پر رہتے ہیں نہ کامیابی میں۔ سنئے قرآن مجید میں مطلق کامیابی کے متعلق دو ارشاد ہیں۔

”قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا“

اس آیت سے معلوم ہوتا ہے کہ خدا کے فضل پر خوش ہونا چاہئے اور ایک جگہ یہ ارشاد ہے۔ ”لَا تَفْرَحْ إِنَّ اللَّهَ لَا يُحِبُّ الْفَرِحِينَ“ بہت مت خوش ہو خدا پسند نہیں کرتا۔ زیادہ خوش ہونے والوں کو۔

اس سے معلوم ہوتا ہے کہ خوش نہ ہونا چاہئے پس ان دونوں میں بظاہر تعارض معلوم ہوتا ہے مگر دراصل اس میں تعارض نہیں بلکہ یہ دونوں حالتیں جدا جدا ہیں۔ جن کے متعلق تنبیہ کی گئی ہے۔ ایک خوشی اضطراری ہے، جس کی صورت یہ ہوتی ہے کہ تمہاری روپے کی ایک تھیلی کھو گئی، جس سے آپ بہت پریشان ہیں، ڈھونڈتے ڈھونڈتے تھک گئے، کہیں پیٹہ نہیں چلتا کہ اچانک کسی نے ہاتھ میں لا کر دے دی، ایک خوشی تو اس وقت ہوگی، یہ اضطراری اور غیر اختیاری خوشی ہے۔

اور ایک صورت یہ ہے کہ تھیلی گم ہو جانے پر نو کروں کو خوب مارا پیٹا اب خدا جانے وہ ان کو ملی یا نہیں مگر بیچاروں نے ڈر کے مارے لا کر دے دی، ایک خوشی اس پر ہوگی، یہ اختیاری خوشی ہوگی۔ اور ان دونوں میں بڑا فرق ہے، پہلی خوشی جو آپ کو ہوگی وہ اترانے کی نہ

ہوگی، بلکہ شکر کی ہوگی کہ اللہ تعالیٰ کا شکر ہے کہ کھوئی ہوئی چیز مل گئی۔ اور دوسری خوشی اترانے اور ناز تکبر کی ہوگی کہ دیکھا ہم نے کیسی اچھی تدبیر کی؟ ورنہ یہ تھیلی کیسے ملتی..... تو ان دونوں میں پہلی خوشی محمود ہے اور دوسری مذموم۔

اسی طرح تبلیغ میں کامیابی پر اضطرابی خوشی کا تو مضائقہ نہیں باقی اپنی تدبیروں اور کوششوں کو سوچ سوچ کر خوش ہونا کہ ہم نے یوں کیا تو کیسا اچھا اس کا اثر ہوا، یہ مذموم ہے۔ ہم کو کوشش کرنا چاہئے اور نتیجہ کو خدا کے سپرد کرنا چاہئے اور ناکامی پر مغموم (بدل ورنجیدہ) نہ ہونا چاہئے۔ اور کامیابی پر اترانا نہیں چاہئے کام شروع کر دو اس کے سب راستے کھل جائیں گے۔

بس کام شروع کر دو اور یہ سمجھو کہ نتیجہ خدا کے ہاتھ میں ہے اسی کے فضل سے سب کچھ ہوگا۔ پھر اگر کوشش کی اور تمہاری کوشش سے لوگ ارتداد سے بچ گئے (ہدایت یافتہ ہو گئے) تو ناز مت کرنا بلکہ شکر کرنا۔

غرض یہ دونوں درجے مطلوب نہیں یعنی ایک یہ کہ کوشش ہی نہ کرے دوسرا یہ کہ کوشش پر کامیابی لازمی طور پر مرتب سمجھے (جیسے بعض لوگ) خود بھی کام نہیں کرتے، اور کام کرنے والوں کو یہ الزام دیتے ہیں کہ میاں تم نے کیسا کام کیا کہ کوئی نتیجہ نہ نکلا۔ (ضرورت تبلیغ، ص ۳۱۲)

تبلیغ میں زیادہ کاوش اور ناکامی پر زیادہ رنج کرنے کی ممانعت

بڑی خرابی اس کاوش میں یہ ہے کہ اس غم کی وجہ سے طبیعت سست ہو جاتی ہے اور اس سے رفتہ رفتہ کوشش کرنے سے معطل اور بے کار ہو جاتا ہے تو غم کا جو منشاء تھا یعنی ناکامی وہ اور اچھی طرح واقع ہوتی ہے۔

اور شریعت کا مقصد یہ ہے کہ مسلمان سست نہ ہونے پائیں۔ اس لئے زیادہ رنج مناسب نہیں۔ اور گورنج کو منع کرنے سے ظاہر میں شبہ ہوتا ہے کہ یہ تو شفقت کی کمی کی تعلیم

معلوم ہوتی ہے۔ مگر اس کا راز یہ ہے کہ جب ایسی چیزوں کا غم کرو گے جو تمہارے قبضہ میں نہیں ہیں تو خواہ مخواہ ست ہو جاؤ گے۔ اور اس سے اصل کام میں خلل واقع ہوگا۔ تو خلل کو گوارا کرنا یہ واقعی شفقت کی کمی ہے۔ اور کام جاری رکھنا تو عین شفقت ہے۔ (ضرورت تبلیغ: ص ۳۱۱)

نصیحت میں مبالغہ کرنا اور بار بار کہنا پسندیدہ اور انبیاء کی سنت ہے

انبیاء علیہم السلام کے حالات دیکھئے وہ کیا کرتے تھے۔ فرماتے ہیں: "أَفَأَنْتَ تُكْرِهُ النَّاسَ حَتَّى يَكُونُوا مُؤْمِنِينَ" کیا آپ لوگوں کو مجبور کریں گے کہ لوگ ایمان لے آئیں۔ ظاہر ہے کہ حضور صلی اللہ علیہ وسلم نے اکراہ (یعنی جبر و زبردستی) تلوار سے نہیں کیا تھا۔ بلکہ نصیحت سے اکراہ فرماتے تھے۔ یعنی ان کا پیچھا نہیں چھوڑتے تھے۔ اور نصیحت کرنے میں مبالغہ فرماتے تھے، اس مبالغہ فی النصیحت کو اللہ تعالیٰ نے برا نہیں بتلایا۔ بلکہ مبالغہ کے بعد ناصح (دوبلغ) کی طبیعت پر رنج کا اثر ہوتا ہے۔ اس سے آپ کو بچانا مقصود ہے۔ کیونکہ فطری بات ہے کہ نصیحت کی ناکامی بلکہ ہر چیز کی ناکامی کا قلب پر ایک اثر ضرور ہوتا ہے، اور جب رنج ہوتا ہے تو بعض اوقات اس کام ہی سے رہ جاتا ہے، چنانچہ اسی لئے ارشاد ہے: "وَلَا تَحْزَنُوا عَلَيْهِمْ وَلَا تَكُفِي ضَيْقٍ مِّمَّا يَمْكُرُونَ" فرمایا۔ یعنی اتنی مشقت نہ کرو جس پر شرمہ مرتب نہ ہونے سے رنج ہو جائے۔ بلکہ مقصود کو دیکھنا چاہئے۔ سو یہ مقصود اصلی نہیں کہ مخاطب ہمارے کہنے سے مسلمان ہی ہو جائے۔ گواہیک درجہ میں یہ بھی مقصود ہے، مگر خود اس کی بھی حقیقی غرض پر خیال کرنا چاہئے وہ کیا ہے؟ وہ رضائے حق ہے اور وہ ناکامی میں بھی حاصل ہے۔ اس لئے ایسی ناکامی پر بھی راضی رہے۔ اس کو بھی کامیابی ہی سمجھئے۔ (الانتمام لعلمۃ الاسلام: ص ۱۲۹)

تبلیغ کرنے میں زیادہ پیچھے نہیں پڑنا چاہئے

اصل مقصود تو تبلیغی جدوجہد سے رضائے حق ہے نہ کہ شرمہ۔ (کامیابی) اور اس کے ساتھ ہی

شمرہ (کامیابی) کے لئے دعاء کی بھی اجازت ہے۔ مگر مبالغہ کے ساتھ اس کے پیچھے مت پڑو، کہ ہوئی جائے۔ اور نہ ہوتو رنج کر کے بیٹھ جاؤ چنانچہ: ”فَأَنْتَ لَهُ تَصَدَّىٰ اور لَسْتُ عَلَيْهِمْ بِمُصَيِّطٍ“ میں اس کی تعلیم ہے کہ آپ تبلیغ کرنے کے زیادہ پیچھے نہ پڑیے۔ وہ قبول کریں یا نہ کریں۔ اس سے بحث نہ ہونا چاہئے آپ اس کے درپے نہ ہوں۔ آپ کا کام رضاءِ حق حاصل کرنا ہے نہ کہ ثمرات۔ نہ وہ اختیاری ہیں اور نہ ان کا وعدہ کیا گیا ہے۔ اسی لئے ہم کو کسی کو مسلمان بنانے کا حکم نہیں۔ کیوں کہ وہ دوسرے کے اختیار میں ہے اور ظاہر ہے کہ قادر بقدرتِ غیر (یعنی دوسرے کی قدرت سے خود کوئی) کیسے قادر ہو سکتا ہے۔ اختیار تو دوسروں کا اور اس سے کام لیں آپ یہ کیسے ہو سکتا ہے؟ اس لئے ایسے امور کے پیچھے پڑنے سے بہت تکلیف ہوتی ہے۔ (آدابِ تبلیغ جس ۱۳۱)

نصیحت میں کسی کے پیچھے پڑ جانے کی خرابی

ایک تجربہ کی بات عرض کرتا ہوں جو نہایت نافع اور موثر ہے۔ وہ یہ کہ کسی کے درپے نہ ہونا چاہئے (یعنی پیچھے نہ پڑنا چاہئے) اس میں کئی خرابیاں ہیں۔

(۱) ایک تو یہ کہ لوگوں کو غرض کا شبہ ہو جاتا ہے۔

(۲) دوسرے یہ کہ اس صورت میں فریقِ بندی ہو جاتی ہے۔ پھر کوئی کام نہیں ہو پاتا

(۳) تیسرے یہ کہ شروع میں تو نیت کے اندر خلوص ہوتا ہے، پھر جب بات کی

تجھ ہو جاتی ہے تو نفسانیت بھی آ جاتی ہے۔ پھر ثواب بھی نہیں ہوتا اس پر لوگوں کی نظر کم ہو جاتی ہے۔ یہ ہے باریک بات، اور حکمِ خداوندی بھی ہے۔ حق تعالیٰ فرماتے ہیں: ”أَمَّا مَنِ اسْتَغْنَىٰ فَأَنْتَ لَهُ تَصَدَّىٰ، وَمَا عَلَيْكَ أَنْ لَا يَزَّ شَيْءٌ“۔

ترجمہ: جو شخص دین سے بے پروائی کرتا ہے آپ اس کی تو فکر میں پڑتے ہیں

حالانکہ آپ پر کوئی الزام نہیں کہ وہ نہ سنو، استغناء کے وصف سے آپ کو اس سے تنفر دلانا ہے۔

فصل (۲)

مبلغین کو اہم ضروری ہدایت، بحث مباحثہ سے اجتناب

مسلمانوں کو اللہ کے نام پر یہ کام شروع کرنا چاہئے۔ اور ان لوگوں کی باتوں پر توجہ نہ کرنا چاہئے (جو کام کی مخالفت کرتے ہیں) تبلیغ میں بحث مباحثہ یا ہلڑ کی، ضرورت نہیں، سکون و قار سے کام کرو۔ جہاں مباحثہ کی دوسری طرف سے تحریک ہو۔ وہاں کرو (بشرطیکہ مفسدہ عظیمہ کا خطرہ نہ ہو) خود نہ چھیڑو، بلکہ صاف کہہ دو کہ ہم اپنا کام کریں تم اپنا کام کرو، جس کا مذہب حق ہو گا اس کی حقانیت خود واضح ہو جائے گی۔ واللہ اسلام کی تعلیم وہ ہے اس کی سادہ تعلیم کے مقابلہ میں کوئی تعلیم ٹھیر نہیں سکتی۔ (محاسن اسلام: ص ۲۹۷)

تبلیغ میں اگر اختلاف و مزاحمت کی نوبت آجائے

ساری دنیا تو مہذب نہیں جو اس طریقہ کو مان لیں، دنیا میں سب قسم کے لوگ ہیں۔ اگر مبلغ سے کوئی لڑنے لگے مار پیٹ ہونے لگے تو کیا کریں؟ اس کے لئے فرماتے ہیں: ”وَإِنْ عَاقَبْتُمْ فَعَاقِبُوا بِمِثْلِ مَا عُوِّقْتُمْ بِهِ“ سبحان اللہ دیکھئے اس میں کیسی بلاغت ہے کہ حضور صلی اللہ علیہ وسلم کو مخاطب نہیں بنایا جس میں بتلا دیا کہ آپ کو تو تبلیغ میں اس کی نوبت ہی نہ آئے گی کہ آپ سے تبلیغ میں کوئی لڑے۔ یا آپ اس کا بدلہ لیں۔ آپ کے ساتھ حق تعالیٰ کی اعانت خاصہ ہے۔ ہاں اگر تابعین اور ان کے غلاموں کو یہ بات پیش آجائے تو ممکن ہے اس لئے تمہے مخاطب بنا کر کہتے ہیں کہ جتنی تکلیف کسی سے تمہیں ہوتی ہی اس کو دیدو، زیادتی نہ کرنا، آگے فرماتے ہیں: ”وَلَكِنْ صَبِرْتُمْ لَهُوَ خَيْرٌ لِلصَّابِرِينَ“ سبحان اللہ! اللہ تعالیٰ نے مخاطب کی رعایت کی، اگر تم سے کوئی لڑے بھڑے تو تم بھی اس کے چار جوتے لگا دو، اب یہ سن کر

جب ذرا جی ٹھنڈا ہو گیا تو آگے فرماتے ہیں کہ اگر صبر کرو تو وہ بہت ہی اچھا ہے، پھر آگے حضور صلی اللہ علیہ وسلم کو خاص طور پر صبر کا خطاب ہے ”وَاصْبِرْ وَمَا صَبْرُكَ إِلَّا بِاللَّهِ“ کہ آپ تو ضرور صبر کریں، یہ دوسرا ”اصبر“ ہے جس کا حضور سے خطاب ہو رہا ہے یعنی آپ کو خود رنج ہوتا تھا ان کے برا بھلا کہنے سے وَاَصْبِرْ میں تو اس پر صبر کرنا مراد ہے اور ”لَئِنْ صَبَرْتُمْ“ میں لڑائی بھڑائی نہ کرنا اور بدلہ نہ لینا مراد ہے۔
(الاتمام للعمۃ الاسلام، ص ۷۵)

تبلیغ میں صبر اور بحث مباحثہ سے اجتناب کی ضرورت

”تَوَاصَوْا بِالصَّبْرِ“ میں مبلغ کو تنبیہ ہے کہ جب تم دوسروں کو صبر کی (یعنی اعمال میں استقلال کی) نصیحت کرتے ہو، ذرا خود بھی تبلیغ میں صبر و استقلال سے کام لینا۔ کیوں کہ تبلیغ میں بعض ناگواریاں بھی پیش آتی ہیں۔ اگر صبر و استقلال سے کام نہ لیا تو تبلیغ دشوار ہو جائے گی۔
(التواصی بالحق، ص ۱۷۸)

صحابہ کی حالت

کفار کی گستاخیوں پر مسلمانوں کو بے حد غیظ و غصہ آتا تھا۔ وہ نامعقول یہ حرکت کرتے تھے کہ اپنے اشعار میں مسلمانوں کی بیویوں کا نام لے لے کر عشق کا اظہار کرتے تھے۔ اس سے بڑھ کر اور کیا گستاخی ہوگی۔ اور اس سے بھی بڑھ کر ایک اور بھی گستاخی کرتے تھے کہ حضور صلی اللہ علیہ وسلم کے اسم گرامی کو بجائے محمد (صلی اللہ علیہ وسلم) کے مذمّم کہتے تھے (نعوذ باللہ) کیوں کہ جس طرح محمد کے معنی ”بہت زیادہ قابل تعریف، اچھے اخلاق والا“ کے ہیں اسی طرح مذمّم کے معنی اس کے مقابلہ میں ہیں (یعنی بہت زیادہ برا، قابل مذمت) خیال تو کیجئے کہ مسلمانوں کو کس قدر ناگوار ہوتا ہوگا کہ جان لینے اور جان دینے کو تیار ہو جاتے ہوں گے۔ مگر اتنی بڑی گستاخی اور ایسا سخت غصہ دلانے والی حرکت پر حق تعالیٰ کی تعلیم سنئے! فرماتے ہیں۔

”تَلْبَلُونُ فِيْ اَمْوَالِكُمْ وَاَنْفُسِكُمْ وَاَنْتُمْ سَمِعْتُمْ مِنَ الدِّينِ اَوْ تَوَالِكِتَابٍ مِنْ قَبْلِكُمْ وَمِنَ الَّذِيْنَ اَشْرَكُوْا اَذَى كَثِيْرًا وَاِنْ تَصْبِرُوْا وَتَتَّقُوْا فَاِنَّ ذٰلِكَ مِنْ عَزْمِ الْاُمُوْرِ“۔ (سورہ آل عمران، پ ۴)

”تَلْبَلُوْنَ النِّح“ یعنی جان و مال میں تمہاری آزمائشیں ہوں گی۔ ”وَلْتَسْمَعَنَّ“ اور مشرکین اور اہل کتاب سے اذیت (تکلیف) کی باتیں سنو گے۔ اس کی تفسیر میں مفسرین نے یہی واقعہ لکھا ہے کہ وہ اپنے اشعار میں مسلمانوں کی بیویوں کا نام لے لے کر اظہار عشق کرتے تھے۔ اتنی بڑی غیظ و غضب سننے کے بعد فرماتے ہیں: ”اِنْ تَصْبِرُوْا وَتَتَّقُوْا“ الخ کہ اگر تم صبر کرو اور بچو (یعنی جہالت کی باتوں سے) تو یہ بڑی عزیمت کی بات ہے۔ اسی طرح ایک اور مقام پر فرماتے ہیں: ”وَقُلْ لِعِبَادِيْ يَقُوْلُ الَّذِيْ هِيَ اَحْسَنُ“ میرے بندوں سے فرما دیجئے کہ وہ نرم بات کہا کریں۔

”اِنَّ الشَّيْطَانَ يَنْزِعُ بَيْنَهُمْ“ شیطان درمیان میں جھڑپ کرانا چاہتا ہے جب جھڑپ اور لڑائی ہوگی تو اس کا انجام یہ ہوگا کہ دونوں طرف سے عداوت بڑھ جائے گی۔ اب حدیث سنئے کہ سب سے بڑھ کر شرارت اور گستاخی کفار کی یہ تھی کہ انہوں نے حضور صلی اللہ علیہ وسلم کے اسم گرامی محمد (صلی اللہ علیہ وسلم) کو مذم سے بدل لیا تھا۔ اور مذم کی سخت ہجو (برائی) کیا کرتے تھے۔ آپ خود ہی اندازہ کر لیجئے کہ ایسے سخت الفاظ سن کر مسلمانوں کا کیا حال ہوتا ہوگا۔ پھر مسلمان بھی ہمارے آپ کی طرح نہیں بلکہ اس وقت کے مسلمان۔ مگر قربان جلیئے رسول مقبول صلی اللہ علیہ وسلم کے کہ آپ نے ایسی سخت بات کو مسلمانوں کے دلوں سے کیسا ہلکا کیا ہے فرماتے ہیں: ”اَنْظُرُوْا كَيْفَ صَرَفَ اللّٰهُ عَنِّيْ شَتْمَ قُرَيْشٍ“ یعنی دیکھو شتم قریش کو (یعنی قریش کے برا بھلا کہنے کو) خدا نے مجھ سے کیسے ہٹا لیا ”يَشْتُمُوْنَ مُذَمَّمًا وَيَلْعَنُوْنَ مُذَمَّمًا وَاَنَا مُحَمَّدٌ“ کہ وہ شتم و لعنت کرتے ہیں مذم پر اور میں تو محمد ہوں، تو خدا نے مجھے گستاخی سے کیسے بچا لیا کیوں کہ انہوں نے جو برائی کی وہ مذم (یعنی برے آدمی کی برائی) کی

اور میں تو محمد ہوں اگرچہ مذمم سے ان کی مراد اور نیت تو ان کم بختوں کی حضور صلی اللہ علیہ وسلم ہی کی گستاخی کی تھی۔ مگر حضور صلی اللہ علیہ وسلم ہمارے غیظ و غضب کو ہلکا کرنے کے لئے فرماتے ہیں کہ میاں یوں دل کو سمجھا لیا کرو کہ ہمارے حضور صلی اللہ علیہ وسلم کا یہ نام مبارک ہے ہی نہیں۔ بہر حال وہ حق تعالیٰ کی تعلیم تھی اور یہ حضور صلی اللہ علیہ وسلم کی تعلیم ہے۔

(اس سے معلوم ہوا کہ) یہ امور تو ایسے واجب الرعايت ہیں کہ اگر کسی جاہل سے بھی سابقہ پڑ جائے تو اس کے جواب میں بھی جہالت کی ممانعت ہے چنانچہ ارشاد ہے: **“وَإِذَا خَاطَبَهُمُ الْجَاهِلُونَ قَالُوا سَلَامًا”**۔

ترجمہ: اور خطاب کرتے ہیں ان سے جاہل تو وہ کہہ دیتے ہیں سلام..... یعنی جاہلوں کی جہالت کا بھی جواب جہالت سے نہیں دیتے..... تو یہاں جہالت کی بات کا جواب بھی **“قَالُوا سَلَامًا”** ہے۔ یعنی جہالت کے طریقہ پر جواب نہیں دیتے۔ (الدعوت الی اللہ: ص ۱۶، ۱۷، ۱۸)

دعوت و تبلیغ کا ضروری دستور العمل اور نہایت اہم قاعدہ

دعوت الی اللہ میں بعض دفعہ کفار یا فجار تکلیف پہنچاتے ہیں اس کے متعلق ایک دستور العمل تعلیم فرماتے ہیں اور اس سے پہلے تمہید کے طور پر ایک قاعدہ کلیہ بیان فرماتے ہیں: **“وَلَا تَسْتَوِي الْحَسَنَةُ وَلَا السَّيِّئَةُ”**۔

یعنی یہ قاعدہ یاد رکھو کہ بھلائی اور برائی برابر نہیں ہوتی۔ اس سے یہ بھی سمجھ لو کہ اچھا برتاؤ اور برابر برتاؤ برابر نہیں ہوتا، پس تم کو دعوت میں عمدہ برتاؤ اختیار کرنا چاہئے وہ کیا ہے؟ **“ادْفَع بِاللَّتِي هِيَ أَحْسَنُ”** یعنی مخالفت کے برے برتاؤ کو اپنے اچھے برتاؤ سے دفع کرو، بدی کا علاج بھلائی سے کرو، اگر وہ سختی کریں تو تم نرمی کرو، ان کے ساتھ خشونت (سخت مزاجی) سے پیش نہ آؤ۔

آگے اس کا ایک دنیوی فائدہ بتلاتے ہیں: **“فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ”** یعنی پھر دیکھ لینا کہ تم میں اور جس شخص میں عداوت تھی وہ ایسا ہو جائے گا جیسا کہ

کوئی دلی دوست ہوتا ہے ”كَانَهُ وَلِيًّا حَمِيمًا“ میں لفظ تشبیہ سے اس طرف لطیف اشارہ ہے کہ بعض لوگ نرمی کرنے سے بالکل ہی دوست ہو جاتے ہیں۔ اور بعض لوگ اگر دوست نہیں ہوتے لیکن ان کی عداوت ضرور گھٹ جاتی ہے اور برائی میں کمی آ جاتی ہے۔ اور اس امر میں وہ دوست کے مشابہ ہو جاتا ہے۔ گو دلی دوست نہ ہو۔ مگر اس میں ایک شرط ہے سلامتی طبیعت۔

یعنی یہ قاعدہ کلیہ نہیں بلکہ اکثریہ ہے اور مطلب یہ ہے کہ اگر مخاطب کی طبیعت میں سلامتی ہوگی تو اس برتاؤ کا اثر ضرور ہوگا۔ اور یہ قید دلیل عقلی سے پائی گئی ہے۔ پس اب یہ اشکال نہ رہا کہ بعض دفعہ ہم دشمن سے کتنی ہی نرمی کرتے ہیں مگر عداوت بڑھتی ہی جاتی ہے۔ آگے فرماتے ہیں کہ برائی کا بدلہ بھلائی سے کرنا ہر ایک کو آسان نہیں، بلکہ یہ بات اسی کو نصیب ہوتی ہے جو بڑا مستقل مزاج اور صاحب نصیب ہے یعنی جو اخلاقی اعتبار سے مستقل اور آخرت کے ثواب کے اعتبار سے صاحب نصیب ہے۔

اس میں طریقہ بھی بتلا دیا کہ اپنے اندر استقلال کا مادہ پیدا کرو اور آخرت کے حصہ کو دل میں جگہ دو پھر یہ سب کچھ آسان ہو جائے گا۔

آگے فرماتے ہیں: ”وَأَمَّا يَنْزَغَنَّكَ مِنَ الشَّيْطَانِ نَزْغٌ فَاسْتَعِذْ بِاللَّهِ“ کہ اگر کسی وقت شیطان کی طرف سے غصہ کا وسوسہ آنے لگے تو فوراً اللہ کی پناہ مانگ لیا کیجئے۔ اس میں غصہ کا علاج بتلایا گیا ہے کہ غصہ کے وقت زبان سے اعوذ باللہ پڑھنا چاہئے اور دل سے اس کے مضمون پر غور کرنا چاہئے کہ جیسے ہم دوسرے پر غصہ کرتے ہیں اور اس وقت بظاہر اس پر زبردست ہیں ایسے ہی ہمارے اوپر بھی ایک زبردست ہے جس کی پناہ کی ہم کو ضرورت ہے اس کے بعد ایک مراقبہ کی تعلیم ہے جس کے عمل کرنے سے غصہ وغیرہ کا دفعہ کرنا بہت سہل ہو جائے گا ”إِنَّهُ هُوَ السَّمِيعُ الْعَلِيمُ“ کہ اللہ تعالیٰ تمہارے اقوال کو خوب سنتے اور تمہارے اعمال و احوال کو خوب جانتے ہیں اس لئے جو بات کرو اور جو کام کرو سنبھل کر کرو، غصہ میں جلدی سے کچھ کام نہ کرو مگر یہ ہے کہ حق تعالیٰ کی مرضی کے خلاف کام ہو جائے تو گرفت ہو۔

﴿باب ۱۶﴾

مبلغین کی اصلاحات اور ضروری ہدایات

اخلاص کی حقیقت اور اہمیت

اخلاص کا لفظ سب نے سنا ہوگا مگر اس کو اپنے اندر پیدا کرنے کی کسی کو فکر نہیں، ہم لوگ بھی اپنی حالت کو غور کر کے نہیں دیکھتے کہ ہم میں کیا کمی ہے۔ اخلاص اتنی ضروری شئی ہے کہ عبادت تک اس کے بغیر معتبر نہیں جب عبادت کیساتھ بھی اخلاص کا ہونا ضروری ہے تو اس سے اخلاص کی عظمت شان اور زیادہ ہوگئی، عبادت جیسی چیز بھی اس کے بغیر ہیچ ہے۔

(دعوات عبدیت و عطاء الدین الخالص: ص ۷۵ ج ۲)

اخلاص کے معنی لغت میں خالص کرنے کے ہیں اور شریعت میں اس کے معنی وہی ہیں جو شریعت کے آنے سے پہلے تھے، خالص گھی وہ ہے جس میں کوئی دوسری چیز نہ ملی ہوئی ہو۔ عبادت میں اخلاص کے معنی یہ ہوئے کہ عبادت کو غیر عبادت سے خالی کیا جائے۔ یعنی کوئی ایسی غرض اس میں نہ ملی ہو جس کا حاصل کرنا شرعاً مطلوب نہ ہو۔ (التبلیغ: ص ۱۳۲ ج ۲)

خلوص کی ضرورت اور نام و نمود کی مذمت

کام میں برکت تو خلوص سے ہوتی ہے مگر آج کل نیت میں خلوص ہی نہیں ہوتا بلکہ دین کا جو کام بھی کرتے ہیں اس میں دنیا کی تچ لگی ہوئی ہوتی ہے اپنے گھر میں وعظ کہلاتے ہیں (اجتماع کرواتے ہیں) شہرت کے لئے تاکہ لوگ کہیں کہ فلاں صاحب کے یہاں وعظ (اور اجتماع) ہوا تھا۔

غرض ہم لوگوں میں بڑی کوتاہی یہ ہے کہ ہمارے اندر خلوص نہیں ہے حالانکہ ہمارے بزرگوں نے جو کچھ بھی کامیابی حاصل کی ہے خلوص ہی کی بدولت حاصل کی ہے۔ لوگ بزرگ کی ریس کرتے ہیں کہ ان کی تو شہرت و عزت ہوتی ہے اور ہماری نہ شہرت ہے نہ کسی کے دل میں وقعت ہے نہ عزت ہے، ارے ہو کیسے، ان میں خلوص ہے اور تم اس سے دور ہو۔ خدا کی قسم اگر خلوص سے کام ہو، تو شہرت خود بخود ہو جائے۔

(خدا کا نظام ہے کہ) جو مٹتا ہے وہ روشن ہو جاتا ہے اور جو شہرت چاہتا ہے اسے ذلت گھیر لیتی ہے۔ اور بزرگوں نے جو کام بھی کیا خلوص سے کیا۔ اس لئے ان کے ہاتھوں کام بھی پورا ہوا اور شہرت اور نیک نامی بھی ہوئی مگر ان کو شہرت کا قصد تو کیا و سوسہ بھی نہیں ہوتا تھا۔ اور ہم تو شروع ہی سے شہرت چاہتے ہیں۔ اس لئے وہ بھی نصیب نہیں ہوتی۔

ارے کیا شہرت کے طالب بنے ہو مقصود اصلی تو خدا کو راضی کرنا ہے وہ حاصل ہونا چاہئے۔ بس جو کام بھی کرو، رضائے حق کو پیش نظر رکھ کر کرو۔ (الاتمام لعمۃ الاسلام، ص ۱۲۲)

بخدا ہم کو نام و نمود نے خراب کر رکھا ہے اسی لئے ہمارے اندر خلوص نہیں۔ ہمارے ہر کام میں اغراض فاسدہ بھری ہوئی ہیں۔ ہمارے پہلے بزرگ تو دنیا کے کام بھی دین کی وجہ سے کرتے تھے۔ اور اب دین کا کام بھی دنیا سے خالی نہیں، ہر کام میں شہرت، نمود (دکھلاوا) اور عزت کا خیال ہے۔ جب ہم میں خلوص نہیں تو برکت بھی نہ ہوگی۔ کام میں برکت تو خلوص سے ہوتی ہے مگر آج کل نیت میں خلوص ہی نہیں ہوتا، بلکہ دین کا جو کام بھی کرتے ہیں اس میں دنیا کی تچ لگی ہوئی ہوتی ہے۔ اپنے گھر میں وعظ کھلواتے ہیں (اجتماع یا، جوڑ کر واتے ہیں) شہرت کے لئے تاکہ لوگ کہیں کہ فلاں صاحب کے یہاں وعظ، ہوا تھا۔

(بغیر خلوص کے جب کام ہوتا ہے تو) شروع شروع میں ایک دفعہ تو خوب آب و تاب اور عزت و شہرت ہو جاتی ہے۔ پھر یہ حالت ہوتی ہے کہ یا تو کوئی اس کا نام نہیں لیتا، یا لیتا ہے تو دو گالی پہلے دیتا ہے اور دو آخر میں، اور درمیان میں نام لیتا ہے۔

صاحبو! اخلاص حاصل کرو اس سے بلا قصد شہرت بھی ہوگی اور عزت بھی۔

(دیکھو) نام کا کعبہ تو اور لوگوں نے بھی بنایا تھا جو ظاہری زیب و زینت میں اس سے کہیں زیادہ تھا۔ مگر اس کا کہیں نام و نشان بھی نہیں رہا، چنانچہ ایک کعبہ تو حضور ﷺ سے پہلے یمن میں بنا تھا۔ جس کے بانیوں نے اس سچے کعبہ کو اس کی بے رونقی کے سبب اس کو ڈھانے کا ارادہ کیا تھا جس پر نبی عذاب سے تباہ ہوئے، اور اس سچے کعبہ پر بہت سی آفتیں نازل ہوئیں مگر پھر بھی اس میں وہی آب و تاب ہے، اور اس مصنوعی کعبہ کو کوئی جانتا بھی نہیں۔

(الاتمام لعمۃ الاسلام: ص ۱۲۰، ۱۱۶)

اخلاص کی علامت اور مخلص و غیر مخلص کی پہچان

علامہ شعرانیؒ نے اخلاص کی ایک علامت لکھی ہے وہ یہ کہ جو کام تم کر رہے ہو اگر کوئی دوسرا اس کام کا کرنے والا تم سے اچھا اس ہستی میں آجائے (یا پیدا ہو جائے) اور وہ کام ایسا ہو جو علی العین (یعنی ہر ایک پر) واجب نہ ہو، جیسے مسجد و مدرسہ کا اہتمام یا وعظ کہنا وغیرہ وغیرہ تو تم کو اس کے آنے کی خوشی ہو، رنج نہ ہو بلکہ تم خود لوگوں کو اس کے پاس بھجو کہ وہاں جاؤ، وہ مجھ سے بہتر ہیں۔ اور سارا کام خوشی کے ساتھ دوسرے کے حوالہ کر کے خود ایک گوشہ میں بیٹھ جاؤ۔ اور دل میں خدا کا شکر ادا کرو کہ اس نے ایسے آدمی کو بھیج دیا جس نے تمہارا بوجھ بٹوایا۔

اگر یہ حالت ہو تب تو واقعی تم مخلص ہو مگر اب تو کسی عالم کی ہستی میں کوئی دوسرا عالم چلا آئے جس کی طرف عوام کا رجوع ہونے لگے تو جلتے مرتے ہیں اور دل سے یہ چاہتے ہیں کہ اس شخص سے کوئی ایسی بات ظاہر ہو جس سے عوام بدگمان ہو جائیں اور اس کو چھوڑ دیں، اور سمجھتے ہیں کہ بس تمام لوگوں کو ہماری ہی طرف رجوع کرنا چاہئے۔ کسی اور کی طرف رخ بھی نہ کرنا چاہئے۔ اس حالت میں تم ہرگز مخلص نہیں ہو بلکہ اخلاص سے مفلس ہو۔

(التبلیغ ترجیح الآخرة: ص ۲۲۸، ج ۲)

نام و نمود شہرت یافتہ مبلغ خطرہ میں ہے

حدیث شریف میں رسول اللہ صلی اللہ علیہ وسلم کا ارشاد ہے کہ جب تم کسی کو ایسی حالت میں دیکھو کہ اس کی طرف انگلیوں سے اشارہ کیا جاتا ہے کہ بہت کام کرتا ہے اس کو شمار میں نہ لاؤ، اور جس کو اعتدال کے ساتھ کام کرتا ہو دیکھو اس سے امید رکھو کہ انشاء اللہ یہ کامیاب ہوگا۔

شریعت کی تو یہ تعلیم ہے مگر آج کل ایسا مزاج بدلا ہے کہ اظہار و اشتہار اور ٹیپ و ٹاپ کے بغیر کام کرنا ہی نہیں جانتے۔

صاحبو! کیا یہ ریا نہیں اور کیا ریا وغیرہ سے ممانعت نہیں؟ اور وہ ممانعت کس کے لئے ہے؟ کیا یہ احکام کفار کے واسطے ہیں؟ بلکہ مسلمانوں ہی کو ریا سے منع کیا گیا ہے کیوں کہ کفار فروع کے مخاطب نہیں ہیں۔

یاد رکھو! جوش سے کام نہیں چلتا، بلکہ ہوش سے کام چلتا ہے۔ جوش اور ہنگامہ کی ضرورت نہیں ہوش سے کام کرنے کی ضرورت ہے۔ (التواصی بالحق، ص ۱۹۹)

اخلاص سے متعلق حضرت علیؑ کی حکایت

حضرت علی رضی اللہ عنہ کی حکایت ہے کہ آپ ایک کافر کے قتل کرنے کے واسطے اس کے سینہ پر چڑھ بیٹھے اس نے آپ کے چہرہ مبارک پر تھوک دیا۔ آپ فوراً اتر پڑے اور اس کو چھوڑ دیا۔ اس نے پوچھا کہ آپ باوجود اس کے کہ مجھ پر غالب ہو گئے تھے اور میں پوری طرح آپ کے قبضہ میں آ گیا تھا۔ پھر گستاخی بھی سخت کی ان سب کے باوجود پھر کیا وجہ پیش آئی کہ الگ ہو گئے۔ اور قتل نہیں کیا؟ فرمایا کہ تیرے تھوکنے سے پہلے تو میری نیت اللہ کے واسطے تجھ کو مارنے کی تھی اور جب تو نے تھوک تو غصہ آ گیا اور نفس نے کہا کہ جلدی اس گستاخ کا کام تمام

کردو، توابِ نفس کی آمیزش (ملاوٹ) ہوگئی اگر قتل کرتا تو خالص اللہ کے واسطے نہ ہوتا، اس لئے میں نے چھوڑ دیا وہ یہ دیکھ کر مسلمان ہو گیا۔ یہ حکایت خلوص کی مناسبت سے بیان کی گئی۔

(وعظ ذمّ ہوئی ماحقہ آداب انسانیت ص ۳۸)

حضرت ابوالحسن نورمیؒ کی حکایت

حضرت ابوالحسن نورمیؒ کی حکایت ہے کہ ایک بار ایک موقع پر چلے جا رہے تھے۔ چلتے چلتے دریا کے کنارے پر پہنچے۔ دیکھا کہ شراب کے مٹکے کشتیوں سے اتر رہے ہیں۔ پوچھا کہ ان میں کیا ہے؟ کشتی والے نے کہا کہ شراب ہے۔ خلیفہ وقت معتضد باللہ کے لئے آئی ہے اور وہ دس مٹکے تھے شیخ کو غصہ آیا اور کشتی والے کی لکڑی مانگ کر نو مٹکے یکے بعد دیگرے توڑ ڈالے، اور ایک مٹکا چھوڑ دیا، چوں کہ یہ شراب خلیفہ کے لئے لائی گئی تھی، اس لئے ان کا براہِ راست خلیفہ کے یہاں چالان کر دیا گیا۔ معتضد نہایت ہیبت ناک صورت میں بیٹھ کر اجلاس کیا کرتا تھا۔ لوہے کی ٹوپی اوڑھتا تھا۔ اور لوہے کی زرہ اور لوہے کا گرز ہاتھ میں ہوتا تھا اور لوہے کی کرسی پر بیٹھتا تھا۔ معتضد نے نہایت کڑی اور ہولناک آواز سے پوچھا کہ تم نے یہ کیا کیا؟ حضرت شیخ نے فرمایا کہ جو کچھ میں نے کیا ہے آپ کو بھی معلوم ہے دریافت کرنے کی ضرورت نہیں، ورنہ میں یہاں تک نہ لایا جاتا۔ معتضد یہ جواب سن کر برہم ہوا۔ اور پوچھا کہ تم نے یہ حرکت کیوں کی؟ کیا تم محتسب (نگراں) ہو؟ شیخ نے فرمایا کہ ہاں محتسب ہوں، خلیفہ نے پوچھا کہ تم کو کس نے محتسب بنایا ہے؟ فرمایا کہ جس نے تجھ کو خلیفہ بنایا ہے۔ خلیفہ نے پوچھا کہ کوئی دلیل ہے؟ فرمایا: ”بِئْسَىٰ اَقِمِ الصَّلٰوةَ وَاْمُرْ بِالْمَعْرُوفِ وَاَنْهَ عَنِ الْمُنْكَرِ وَاَصْبِرْ عَلٰی مَا اَصَابَكَ“۔

ترجمہ: قائم کرو نماز کو، اور حکم کرو نیک باتوں کا، اور لوگوں کو بری باتوں سے روکو، اور اس سے جو تجھ کو تکلیف پہنچے اس پر صبر کرو۔

معتضد یہ بے باکی کی باتیں سن کر متاثر ہوا۔ اور کہا کہ ہم نے تم کو آج سے محتسب (نگراں) بنایا۔ مگر ایک بات بتاؤ کہ ایک مظلہ تم نے کیوں چھوڑ دیا؟ فرمایا کہ جب میں نے نو مظلے توڑ ڈالے تو نفس میں خیال آیا کہ اے ابوالحسن تو نے بڑی ہمت کا کام کیا کہ خلیفہ وقت سے بھی نہ ڈرا، میں نے اسی وقت ہاتھ روک لیا کیوں کہ اس سے پہلے تو اللہ تعالیٰ کی رضا مندی کے لئے توڑے تھے۔ اگر اب توڑوں گا تو وہ نفس کے لئے ہوگا۔ اس لئے دسواں مظلہ چھوڑ دیا۔ (ذم ہوئی۔ آداب انسانیت: جس ۳۰)

ایک حدیث پاک کا مفہوم اور غیر مخلص کا انجام

بعض کام ایسے ہوتے ہیں کہ ان کی صورت (یعنی ظاہری اعتبار سے وہ) دنیا ہے اور وہ آخرت میں دخل رکھتی ہیں تو واقع میں وہ دنیا نہیں۔ اسی طرح اس کے مقابل آخرت کا وہ کام جو آخرت (دین) کی صورت میں ہو اور حقیقت میں دنیا کے لئے ہو تو وہ آخرت (اور دین) نہیں ہے۔

حدیث شریف میں ہے کہ قیامت کے دن حق تعالیٰ ایک شہید کو بلائیں گے اس سے پوچھیں گے کہ تم نے ہمارے لئے کیا کام کیا؟ وہ کہے گا اے مرے رب میں نے آپ کے راستہ میں جہاد کیا تھا۔ یہاں تک کہ شہید ہو گیا۔ ارشاد ہوگا۔

”لَا بَلُّ اِنَّمَا قَاتَلْتَ لِيَقَالَ اِنَّكَ لَجَرِيٌّ فَقَدْ قِيلَ فَيَوْمٌ بِهِ فَيَلْقَىٰ فِي

النَّارِ“

نہیں تم نے جہاد اس لئے نہیں کیا تھا، بلکہ اس لئے کیا تا کہ لوگ یوں کہیں، کہ بھئی بڑا بہادر ہے، تو یہ کہا جا چکا یعنی جس کے لئے تم نے جہاد کیا وہ تم کو حاصل ہو چکا پس اس کا فیصلہ کر دیا جائے گا۔ اور وہ دوزخ میں ڈال دیا جائے گا۔

اسی طرح ایک سخی کو بلائیں گے اور اس کا بھی یہی حشر ہوگا کہ ہمارے لئے تم نے

سخاوت نہیں کی بلکہ اس لئے تم نے سخاوت کی: ”لِيُقَالَ إِنَّكَ جَوَادٌ فَقَدْ قِيلَ“ تاکہ لوگ یہ کہیں کہ بڑا سخی ہے، تو بہت تعریف ہو چکی۔

اسی طرح ایک عالم کو بلائیں گے اور سوال ہوگا کہ تم نے کیا کیا۔ عرض کرے گا کہ میں نے آپ کی رضا کے لئے وعظ کہا۔ اور یہ کیا وہ کیا۔ ارشاد ہوگا نہیں، اس لئے یہ کام نہیں کیا بلکہ اس لئے ”لِيُقَالَ إِنَّكَ لَعَالِمٌ“ کہ یہ کہا جائے کہ یہ بڑے عالم ہیں تو آپ کی بھی بہت تعریف ہو چکی اب یہاں کیا رکھا ہے۔

تو دیکھئے۔ شہادت، سخاوت، علم دین کی خدمت، جو اس طریقہ سے ہو۔ (جس کا ذکر حدیث میں گذرا یعنی ریا کے ساتھ ہو) وہ بھی دنیا ہی ہے۔ اگرچہ صورت اس کی آخرت (اور دین) کی ہے۔ چنانچہ ایک خرچ کرنا کفار کا تھا کہ اپنے نزدیک نیک کام سمجھ کر خرچ کرتے تھے مگر پھر بھی ان کی مذمت کی گئی، کیوں کہ وہ محض دین کی صورت تھی اور حقیقت میں وہ دین میں خرچ کرنا نہ تھا۔

چنانچہ ارشاد ہے: ”إِنَّ الَّذِينَ كَفَرُوا يَنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ“ یعنی کفار اپنے اموال اس لئے خرچ کرتے ہیں تاکہ لوگوں کو خدا کے راستہ سے باز رکھیں اور ایک خرچ اہل ایمان کا تھا ”لِتَكُونَ كَلِمَةً لِلَّهِ هِيَ الْعُلْيَا“ تاکہ خدا ہی کا نام بلند ہو۔

تو دیکھئے حالانکہ اہل ایمان اور اہل کفر دونوں خرچ کرتے ہیں اور دونوں کا مقصد بھی اپنے عقیدہ کے مطابق اعانت دین ہی ہوتا ہے جس سے بظاہر معلوم ہوتا ہے کہ دونوں فعل ایک ہی ہیں مگر چونکہ یہ دین (اسلام) مقبول ہے اس لئے اس کے لئے خرچ کرنا بھی دین ہے اور وہ دین باطل ہے۔ اس لئے اس کے لئے خرچ کرنا دنیا محض ہے گو صورتاً اشتراک ہے مگر حقیقتاً بڑا فرق ہے اور اسی فرق کی وجہ سے ایک دنیا ہے اور ایک دین۔

اسی طرح ہر عمل کی یہی کیفیت ہے کہ محض دین کی صورت ہونے سے وہ دین نہیں بن سکتا، اور نہ صورتاً دنیا ہونے سے دین بنتا ہے۔ بس اس کی بڑی ضرورت ہے کہ غور کر کے

دیکھا جائے کہ ہم جو کچھ کر رہے ہیں آیا وہ دین کے لئے خلوص اور نیک نیتی سے کر رہے ہیں یا ایسا نہیں؟ اگر خلوص سے کر رہے ہیں تو وہ مقبول ہے ورنہ کچھ بھی نہیں۔ (ضرورت تبلیغ ص ۲۹۶)

نفس کا دھوکہ اور اخلاص پیدا کرنے کا طریقہ

دو قسم کے لوگ ہیں ایک وہ جو دین کو دنیا کے واسطے کرتے ہیں، جس کا مذموم ہونا ظاہر ہے۔ اور ایک وہ لوگ ہیں جو دین کا کام اس لئے چھوڑ بیٹھے ہیں کہ آخرت کی نیت تو ہے ہی نہیں پھر بلانیت کے کر کے کیا کریں گے۔ چنانچہ یہی سمجھ کر بہت سے لوگوں نے نماز چھوڑ دی کہ جیسی مطلوب ہے ویسی تو ہو ہی نہیں سکتی تو پڑھنے سے کیا فائدہ۔ بعض لوگوں نے روزہ چھوڑ دیا کہ جیسا ہونا چاہئے ویسا تو ہو ہی نہیں سکتا۔ پھر رکھنے سے کیا فائدہ۔

صاحبو! یہ بڑی غلطی ہے حقیقی روزہ نماز حاصل کرنے کی تدبیر بھی یہی ہے کہ پہلے روزہ کی صورت کو اختیار کرو، گو مخلص نہ ہو۔ مگر شرط یہ ہے کہ اس کی ضد (یعنی غلطی اور فاسد نیت) بھی نہ ہو۔ خلوص کا درجہ ہو۔ (یعنی خالی الذہن ہوں) اسی سے خلوص ہو جاتا ہے۔ اور کرتے کرتے نیت بھی درست ہو جاتی ہے۔

اور یہ نفس کا حیلہ و بہانہ ہے کہ جب کامل عمل نہیں ہوتا تو ناقص کیوں کریں۔ سبحان اللہ! کیا دنیا کے جتنے کام کامل ہوتے ہیں وہ پہلے ہی دن سے کام ہو جاتے ہیں؟ ہرگز نہیں بلکہ ایک مدت کے بعد عمدہ کام کرنا آتا ہے۔ یہی حال آخرت کے اعمال میں بھی ہے کہ کرتے کرتے ہی کمال حاصل ہو جائے گا۔ پس ناقص عمل بھی بیکار نہیں۔ بلکہ یہ ذریعہ ہے کامل کا۔

پس اعمال صالحہ میں خلوص کا قصد تو کرو لیکن اگر آج حاصل نہ ہو تو عمل نہ چھوڑ بیٹھو، بلکہ کئے جاؤ۔ اور قصد بھی برابر رکھو انشاء اللہ ایک دن ضرور حاصل ہو جائے گا۔

﴿باب ۷﴾

داعی کی دو قسمیں عامل غیر عامل

داعی دو قسم کے ہوتے ہیں: ایک صاحب عمل، ایک غیر صاحب عمل۔ اول کی دعوت تو احسن ہے۔ ثانی (یعنی بے عمل داعی) کی دعوت غیر احسن ہے۔ کیوں کہ دعوت کا مقصد یہ ہے کہ وہ دعوت دوسرے شخص کے رجوع الی الخیر (یعنی نیک کام کی طرف لگنے) کا سبب ہے تو دعوت الی اللہ کو جو اچھا کہا گیا۔ ایک تو اس وجہ سے کہ یہ سبب ہے لوگوں کے اللہ کی طرف متوجہ ہونے کا۔ دوسرے اس وجہ سے کہ وہ خود بھی ایک طاعت ہے اور دونوں درجوں میں اس کا احسن (اچھا) ہونا مشروط ہے۔ عمل صالح کے ساتھ (اور عمل صالح خود بھی ایک طاعت ہے) اور ایک طاعت کرنے سے دوسری طاعت میں نور بڑھتا ہے۔ جس سے اس کی نورانیت قوی ہو جاتی ہے۔ جیسے ایک چراغ کی روشنی ہلکی ہوتی ہے اور دوسرا چراغ بھی جلا دیا جائے تو اس پہلے چراغ کو روشنی اور نورانیت میں اضافہ ہو جائے گا۔ سو طاعت میں بھی ایسا ہی ہوتا ہے کہ ایک طاعت دوسری طاعت کے نور کو بڑھاتی اور قوت کرتی ہے۔

اسی طرح اس طاعت یعنی دعوت الی اللہ کا نور بھی دوسری طاعت یعنی عمل صالح

سے قوی ہوتا ہے۔

اور (جب) دعوت الی اللہ کا مقصد و مخاطب کا اللہ کی طرف متوجہ ہو جانا ہے تو عمل صالح کو اس غایت کے اعتبار سے احسنیت میں یہ داخل ہے۔ کہ مشاہدہ ہے کہ اگر ناصح (مبلغ) خود عمل نہ کرے تو اس کی نصیحت میں اثر نہیں ہوتا، اور جو خود عمل کرتا ہے اس کی نصیحت میں اثر ہوتا ہے اور اس کا ایک طبعی سبب ہے۔ وہ یہ کہ اگر ناصح کا خود اس پر عمل نہ ہو تو مخاطب کو یہ شبہ پیدا ہوتا ہے کہ اگر یہ عمل ضروری ہوتا تو یہ ناصح (نصیحت کرنے والا) خود کیوں نہ

کرتا، معلوم ہوتا ہے کہ یہ غیر ضروری ہے۔

عمل وہ چیز ہے کہ (اس کی وجہ سے) نصیحت کا اثر دوسروں پر بھی پڑتا ہے۔

(الدعوت الی اللہ جس ۲۹)

ایک واقعہ

ایک جگہ میں گیا وہاں ایک اسکول بھی تھا۔ جس میں مسلمانوں کے بچے پڑھتے تھے۔ اور اس کا ماسٹر ہندو تھا۔ وہاں لوگوں نے مجھ سے ماسٹر کی بڑی تعریف کی، کہ روزانہ پانچ وقت نماز پڑھوانے کے لئے لڑکوں کو مسجد لے جاتے ہیں۔ میں نے کہا کہ ان کا نماز پڑھوانا کچھ مفید نہیں ہو سکتا۔ کیوں کہ روزانہ پانچ وقت بچوں کے دل میں یہ سوال پیدا ہوتا ہوگا کہ اگر نماز ضروری چیز ہے تو ماسٹر صاحب خود کیوں نہیں پڑھتے۔ اس لئے ضرورت ہے کہ نماز پڑھوانے والا مسلمان ہونا چاہئے۔

اور حقیقت میں یہی ہوتا ہے کہ باعمل علماء کا جو اثر ہوتا ہے وہ بے عمل علماء کا نہیں

(الدعوت الی اللہ جس ۲۹)

ہوتا۔

عمل صالح کی ضرورت اور نااہل کو تبلیغ کرنے کی مذمت

داعی میں دعوت کے ساتھ عمل صالح۔ اور عمل صالح کے ساتھ تواضع و افتقار بھی ہونا ضروری ہے۔ اب ہم دیکھتے ہیں اور دیکھ کر سخت شرم اور افسوس ہوتا ہے کہ اسلامی کام اکثر ان لوگوں کے ہاتھوں میں ہے جن پر عمل صالح تو کیا صادق آتا آمن (ایمان کامل ہونا) بھی مشکل سے صادق آتا ہے۔ یعنی مدعی تو ہیں خدمت اسلام کے اور کفر کے کلمے بکتے ہیں، علماء کی توہین کرتے ہیں، علماء کی تضحیک کرتے ہیں۔ (ہنسی اڑاتے ہیں) دین کا استخفاف کرتے ہیں۔ (مکتر سمجھتے ہیں) اور پھر اسلام کی خدمت کے مدعی بنتے ہیں، دین کے حامی بنتے ہیں۔

یہی وجہ ہے کہ ہمارے کاموں میں فلاح (کامیابی نہیں)۔

حضور صلی اللہ علیہ وسلم سے پوچھا گیا۔ کہ قیامت کب آئے گی۔ آپ نے فرمایا جب کام غیر اہل کے سپرد ہوگا۔ میں خادمانِ اسلام کو خدمت چھوڑنے کے لئے نہیں کہتا بلکہ یہ کہتا ہوں کہ وہ خود بھی عملِ صالح کے پابند ہو جائیں مگر ریا سے نہیں کہ مجمع کو دکھانے کے لئے نماز پڑھ لی۔ (الدعوت الی اللہ: ص ۶۵)

مبلغین کو اپنی حالت درست کرنے اور خود عمل کر نیکی ضرورت

چند کوتاہیاں اور بھی ہوتی ہیں ایک یہ کہ بسا اوقات جو مبلغ ہوتے ہیں۔ خود ان کی حالت درست نہیں ہوتی۔ اور اس سے بھی بڑے نقصان کا اندیشہ ہوتا ہے۔ کیوں کہ جب استاد ہی ناقص ہوگا تو شاگرد تو اور بھی ناقص ہوگا۔ تو سب سے پہلے مبلغ کو اپنے عمل کی اصلاح ضروری ہے تاکہ ان پر اچھا اثر پڑے۔

ایک بڑھیا اپنے لڑکے کو ایک بزرگ کی خدمت میں لائی اور عرض کیا۔ کہ حضرت یہ گڑ بہت کھاتا ہے اسے نصیحت فرما دیجئے۔ ان بزرگ نے فرمایا کہ کل لانا دوسرے دن بڑھیا اس لڑکے کو لائی۔ ان بزرگ نے نصیحت فرمادی کہ میاں گڑ بہت مت کھایا کرو۔ نقصان کرتا ہے۔ اس کے بعد اس لڑکے نے گڑ کھانا چھوڑ دیا۔ خدّام نے پوچھا کہ حضرت ایک دن کی تاخیر میں کیا مصلحت تھی؟ فرمایا مجھے بھی گڑ کھانے کی عادت تھی اب میں نے وہ عادت چھوڑ دی، اگر اس وقت کہتا تو اثر نہ ہوتا اب میرے لہجے میں قوت، اور زبان میں برکت، اور قلب میں طاقت پیدا ہوگئی۔

آپ تجربہ کر لیجئے کہ بد عمل ناصح (مبلغ) کا لہجہ نرم (دبے الفاظ میں) ہوتا ہے نہ برکت ہوتی ہے نہ قوت ہوتی ہے، اس سے اثر بھی نہیں ہوتا۔ اگر کوئی بد عمل، متکلف اپنے لہجہ میں قوت پیدا کرے تو اس کی بے شرمی ہے۔ (التبشیر: ص ۴۰۲)

”یسرُو“ (یعنی آسانی کرو اس میں) یہ بھی داخل ہے کہ اپنی اصلاح پوری طرح کر لو کہ دوسروں کو دیکھنے سے اصلاح ہو جائے۔ میں جو صحبت کی ترغیب دیتا ہوں اس میں یہی راز ہے کہ دیکھنے سے اصلاح ہو جاتی ہے۔ خر بوزہ کو دیکھ کر خر بوزہ رنگ پکڑتا ہے۔ (البتشیر: ص ۴۰۲)

تبلیغ کرنے والوں کو اپنی اصلاح کی ضرورت

بعض لوگ تو دوسروں کی اصلاح میں ایسے کھپ جاتے ہیں کہ اپنی بالکل خبر نہیں رہتی، اور اس وقت کثرت سے ایسے لوگ موجود ہیں۔ اور وجہ اس کی صرف نام و نمود (شہرت) ہے۔ آج کل وہ لوگ جن کا نماز روزہ تک ٹھیک نہیں، عقائد خراب ہیں۔ حلال و حرام کی تمیز نہیں مصلح قوم بنے بیٹھے ہیں۔ چنانچہ ایک صاحب واقعہ ہے کہ ان کو وضو کے لئے پانی نہیں ملا تو سب سے آگے بڑھ کر آپ نے تیمم کیا (اس طرح کہ) مٹی لے کر کلائی تک ملی۔ حالانکہ تیمم میں پہلے منہ پر ہاتھ ملا جاتا ہے۔ غرض احکام سے اتنی ناواقفی کہ تیمم تک کی بھی خبر نہیں اور پھر قوم کے رہبر کہلاتے ہیں انہوں نے ایسے لوگ مقتداء اور ہادی بنتے ہیں۔

غرض آج کل ایسے لوگ تبلیغ اور اصلاح کے لئے کھڑے ہوئے ہیں، جن کی حالت یہ ہے۔ تو بات کیا ہے۔ کہ اس سے شہرت ہوتی ہے کہ فلاں صاحب رات دن تبلیغ میں رہتے ہیں۔ اور اپنی اصلاح کی اس لئے فکر نہیں کہ اس میں تکلیف بہت ہوتی ہے (اس میں نفس سے کشتی لڑنا پڑتی ہے) اس میں زبان پر بھی بار پڑتا ہے کیونکہ جی چاہتا ہے کسی کی غیبت کریں پھر وعید یاد آتی ہے تو چھوڑنا پڑتا ہے کسی حسین عورت کو دیکھ لیا کسی حسین امرد پر نظر پڑ گئی، جی چاہتا ہے اس سے نظر نہ پھیریں۔ بار بار تقاضہ ہوتا ہے کہ اسے دیکھتے ہی رہیں۔ ادھر یہ آیت یاد آتی ہے۔ ”قُلْ لِلْمُؤْمِنِينَ يَعْصُونَ مِنْ أَبْصَارِهِمْ“ (آپ فرمادیتے تھے کہ اے مسلمانو! اپنی نگاہیں نیچی رکھو) ادھر نفس کا تقاضہ ہے کہ دیکھتا رہے۔ ادھر یہ وعید یاد آتی ہے تو قلب پر آرہ چلتا ہے۔ ہر لمحہ نئی موت آتی ہے۔ سو یہ مصیبتیں ہیں اپنی اصلاح میں۔ اور دوسرے کی

اصلاح کیا مشکل ہے۔ صرف زبان چلانا پڑتی ہے جو بالکل آسان ہے، اس لئے لوگوں کو اپنی اصلاح کی فکر نہیں۔ صاحبو! پہلے اپنی اصلاح کرو۔ (الاتمام لعمۃ الاسلام: ص ۱۳۴)

اپنی اصلاح کے بجائے دوسروں کے پیچھے پڑنا

اب میں ایک اور مشغلہ کا بیان کرتا ہوں۔ جو اسی عیب گوئی، عیب جوئی کا شعبہ ہے اور جس میں بہت سے پڑھے لکھے آدمی بھی پڑے ہوئے ہیں اور اس کے مفاسد پر تو کیا نظر اس کو اچھا کام سمجھے ہوئے ہیں وہ یہ کہ اپنی فکر چھوڑ کر دوسروں کی اصلاح کے درپے ہوتے ہیں۔ ظاہر یہ ایک نیک عمل معلوم ہوتا ہے۔ لیکن اس میں ایک شیطانی دھوکہ ہے۔ جس کا بیان یہ ہے کہ بعض لوگ غیبت اور عیب جوئی وغیرہ سے احتراز کرنا چاہتے ہیں اور شیطان ان کو بہت ترکیبوں سے اس میں مبتلا کرنا چاہتا ہے اور جب کوئی داؤں نہیں چلتا تو یہ سمجھاتا ہے کہ دوسرے کی اصلاح کرو۔ اس دام میں آ کر دوسروں کے عیوب پر نظر ڈالنے کی عادت ہو جاتی ہے اور دل میں یہ اطمینان ہو جاتا ہے کہ ہم عیب جوئی (اور غیبت) تھوڑی کرتے ہیں بلکہ اس کی اصلاح کے درپے ہیں۔ جہاں کہیں بیٹھتے ہیں ان عیبوں کو ذکر کرتے ہیں اور اچھی طرح غیبت کر لیتے ہیں۔ ہاں آخر میں دل کو تسلی دینے کیلئے اور اپنی برأت قائم رکھنے کے لئے کہہ دیتے ہیں کہ بھائی خدا اس کے حال پر رحم کرے یہ یہ عیب اس میں ہیں۔ ان کو دیکھ کر بڑا دل دکھتا ہے ہم بطور غیبت کے نہیں کہتے بلکہ ہم کو ان سے تعلق ہے۔ یہ برائیاں دیکھ کر ہم کو رحم آتا ہے۔ خدا کرے یہ برائیاں کسی طرح چھوٹ جائیں۔

سبحان اللہ! بڑے خیر خواہ ہیں، سر سے پیر تک تو اس کا گوشت کھا لیا (یعنی غیبت کی) مجموعوں میں ان کو ذلیل کیا اور ایک کلمہ سے بری ہو گئے۔ یہ سب نفس کی چالیں ہیں۔ اس سے آپ کو ذوقِ صفا پہنچتے ہیں۔ ایک اپنی اصلاح سے غفلت، دوسرے غیبت وغیرہ، گناہ میں پڑنا۔

دینداروں کا حال

جو لوگ سمجھدار اور دیندار ہیں وہ بھی دوسروں کے گناہوں کو شمار کرتے ہیں۔ دوسروں کے عیوب پر ہم لوگوں کی نظر ہوتی ہے۔ کبھی کسی کو نہ دیکھا ہوگا کہ اپنے اعمال کو عذاب کا سبب بتلایا ہو، حالانکہ زیادہ ضرورت اسی کی ہے۔ رات دن ہمارا سبق یہ ہے کہ ہم ایسے اور ہم ویسے اور دوسرا ایسا اور ویسا ہے۔

امام غزالیؒ کہتے ہیں کہ اے عزیز تیری ایسی مثال ہے کہ تیرے بدن پر سانپ اور چھو لپٹ رہے ہیں اور ایک دوسرے شخص پر مکھی پٹی ہوئی ہے اور تو اس کو مکھی بیٹھنے پر ملامت کر رہا ہے لیکن اپنے سانپ بچھو کی خبر نہیں لیتا۔

ایک دوسرے بزرگ فرماتے ہیں کہ ہم لوگوں کو اپنی آنکھ میں شہتیر بھی نظر نہیں آتا اور دوسرے کی آنکھ کے تنکے کا تذکرہ کر رہے ہیں۔ حالانکہ اول تو یہ دونوں مستقل عیب ہیں۔ کیوں کہ اپنے عیبوں کا نہ دیکھنا یہ بھی گناہ ہے۔ اور دوسرے کے عیوب کو بے ضرورت دیکھنا یہ بھی گناہ ہے۔ اور بے ضرورت کے یہ معنی ہیں کہ اس میں کوئی شرعی ضرورت نہ ہو۔

(دعواتِ عبدیت نسیان انفس جس ۸۷/ج ۱۲)

ہماری بد حالی

ہم لوگوں کی مجلسوں میں رات دن تمام مخلوق کی غیبتیں، شکایتیں ہوتی رہتی ہیں۔ کیا ان سب باتوں سے سوائے بدنام کرنے کے اور کچھ مقصود ہوتا ہے؟ کچھ بھی نہیں۔ یہ لوگ ایک تو غیبت کے گناہ میں مبتلا ہوئے۔ دوسرے ایک لایعنی فعل کے مرتب ہوئے۔

عیب گوئی اور عیب جوئی سے اگر یہ مقصود ہے کہ اس شخص سے یہ عیب جاتا رہے اور اس کی اصلاح ہو تو کیا وجہ ہے کہ کبھی اس کے آثار کیوں نہیں پائے گئے کیا کبھی کسی شخص نے

صاحب عیب کو خطاب کر کے نہایت شفقت کے ساتھ (تنہائی میں) اس کے عیوب پر مطلع کیا ہے؟ اور اگر نہیں کیا تو کیا محض چار آدمیوں میں کسی کے عیب کا تذکرہ کر دینا اصلاح کہلائے گا؟ ہرگز نہیں۔

حضرت رابعہ بصریؒ شیطان کو بھی برا نہ کہتی تھیں، اور فرمایا کرتی تھیں کہ جتنی دیر اس فضول کام میں صرف کی جائے۔ اتنی دیر تک اگر محبوب کے ذکر میں مشغول رہیں تو کس قدر فائدہ ہے۔ (دعوات عبدیت: ص ۹۲ ج ۱۲)

ہمدردی و خیر خواہی کا مقتضی

آپ کا کوئی نالائق بیٹا ہو اور برے کاموں میں مبتلا ہو۔ آپ کو تنگ کرتا ہو۔ اس کے عیب آپ کی زبان پر ہر جگہ نہیں آئیں گے۔ بلکہ ان کے زبان پر آنے سے آپ کا دل دکھے گا۔ اور حتی الامکان آپ یہ چاہیں گے کہ یہ عیب کسی پر ظاہر نہ ہو اور اس کو مناسب طریقے سے تنہائی میں آپ سمجھائیں گے کہ یہ حرکتیں چھوڑ دو۔ یہ کبھی نہ ہوگا کہ آپ ان عیبوں کو جگہ جگہ گاتے پھریں۔

اصلاح اس کو کہتے ہیں کہ اگر آپ کو اس شخص کی اصلاح کرنی ہے، جس کی غیبت میں آپ مبتلا ہیں تو دوسرے کے سامنے اس کے عیب ظاہر کرنے سے کیا فائدہ۔ اس کو تنہائی میں سمجھائیے۔ اور اس طرح سمجھائیے جیسے اپنے بیٹے کو سمجھاتے ہیں۔ میں سچ کہتا ہوں کہ آپ کے دس جگہ ان عیبوں کے مجمع میں ذکر کرنے سے جو اثر ہوتا ہے اس سے زیادہ ایک جگہ علیحدگی میں سمجھانے سے ہوگا۔

اور اگر اس کی ہمت نہیں ہوتی کہ اس کو تنہائی میں سمجھائیں۔ بلکہ جموعوں میں اس کے عیب ظاہر کرنے میں لطف آتا ہے، تو سمجھ لو کہ یہ وہی شیطان کا دھوکہ ہے جو زہر آلود مٹھائی کا کام دے گا۔ (دعوات عبدیت: ص ۶۲ ج ۱۷)

فصل (۱)

دعوت و تبلیغ میں مبلغ کے لئے بڑا مفسدہ

(دعوت و تبلیغ) میں ایک اور مفسدہ عارض ہو جاتا ہے وہ یہ ہے کہ وعظ (تبلیغ) اور عمل کی ساتھ ہی اس میں کبر و عجب ہو جاتا ہے کہ میں بڑا صاحب کمال کہ اللہ میاں کے تمام حقوق ادا کرتا ہوں حق تعالیٰ اس کے علاج کے لئے آگے تو اضعفکی تعلیم فرماتے ہیں: ”وَقَالَ اِنِّیْ مِنَ الْمُسْلِمِیْنَ“ یعنی اس نے یوں بھی کہا کہ میں مسلمانوں میں سے ہوں۔

اپنی زبان میں اس کا ترجمہ کیجئے۔ پھر آپ کو معلوم ہو جائے گا کہ اس سے کیا مراد ہے۔ وہ ترجمہ یہ ہوگا کہ وہ شخص یہ بھی کہتا ہے کہ ”میں تو تابعداری کرنے والا ہوں“ غلامی کرنے والا ہوں (کہو اسلام اور مسلمان کے یہی معنی ہیں) تو یہ تو اضع کی تعلیم ہوئی۔ تو آیت کا خلاصہ یہ ہوا کہ دعوت الی اللہ میں عمل صالح سے جس میں دعویٰ بھی نہیں پیدا ہوتا اس سے اچھا کسی کا قول نہیں۔

حقیقت میں بندہ کو دعویٰ کا حق ہی کیا ہے مگر ہماری حقیقت ناشناسی ہے کہ ہم اپنی عبدیت کی صفت بھول گئے، آقاء نے کہا پانی پلاؤ تو غلام نے یہ سمجھا کہ میں نے پانی پلایا تو بڑا احسان کیا اور یہ نہ سمجھا کہ میں تو غلام ہی ہوں۔ اس صفت کے بھول جانے سے ہمیں ہر چیز پر فخر ہے۔ نماز پر فخر، وعظ (تبلیغ) پر فخر، اگر یہ نہ سمجھتا کہ میں تو غلام ہوں انہیں کے حکم سے اور انہیں کی توفیق سے کر رہا ہوں۔ اگر وہ ہمیں توفیق نہ دیتے تو کہاں سے کچھ کرتے۔ پس ”اِنِّیْ مِنَ الْمُسْلِمِیْنَ“ کے معنی یہ ہیں کہ میں تو فرما برداروں میں سے ہوں۔ اور حقیقت میں ہم کرتے ہی کیا ہیں یہ تو ان کی عنایت ہے کہ انہوں نے سارا کام خود کرا کر ہماری طرف منسوب کر دیا۔

پھر ”اِنِّیْ مُسْلِمٌ“ نہیں فرمایا کہ اس میں تفرد کا شبہ ہوتا۔ کیوں کہ بڑے کا تو غلام بننا بھی تو فخر ہے تو اس صورت میں پھر عجب کا شائبہ رہ جاتا ہے۔ کہ یہ شخص سمجھتا کہ تنہا میں ہی فرما بردار ہوں..... تو ”اِنِّیْ مِنْ الْمُسْلِمِیْنَ“ نے صیغہ کے اعتبار سے اس طرف اشارہ کر دیا کہ کام کرنے والے تو بہت ہیں کوئی یہ نہ سمجھے کہ میں ایک ہی ہوں۔ کبھی نخرہ پیدا ہوتا ہے کہ میں نہیں کروں گا۔ تو کام رک جائے گا۔ یہ لفظ بھی بتلا رہا ہے کہ وہاں بہت سے غلام ہیں۔ اگر ایک غلام نے فرما برداری نہ کی تو اس نے اپنا ہی کچھ کھویا۔

(الدعوت الی اللہ: ص ۴۳)

کام کرنا مقبول ہونے کی دلیل نہیں

اللہ تعالیٰ جس سے چاہیں اپنے دین کا کام لے لیتے ہیں یہ ضروری نہیں کہ جس سے کام لیا جائے وہ عند اللہ مقبول ہی ہو۔ دیکھو چمار سے کام لیا جاتا ہے مگر اس سے چمار کا کوئی درجہ نہیں بڑھ جاتا۔ وہ اپنی جگہ چمار ہی رہتا ہے۔

(مجالس حکیم الامت: ص ۲۸۶)

فصل (۲)

دوسروں کی تحقیر سے احتراز اور حسن ظن کی ضرورت

خدا جانے ہمیں تقدس (اور اپنی دینداری) پر کیوں ناز ہے۔ ہماری تو حقیقت ہی کیا ہے۔ خود جناب رسول اللہ صلی اللہ علیہ وسلم کو خطاب ہے: ”وَلَسِنُ شِئْنَا لَنذَهَبَنَّ بِالذِّئِي أَوْ حِينَا إِلَيْكَ“، اگر ہم چاہیں تو سارا علم سلب کر دیں۔

ہمیں اپنے تھوڑے سے علم اور تھوڑے سے تقدس پر اس قدر ناز ہے کہ جہاں ذرا تسبیح ہلائی اور بزرگ ہو گئے۔ اب ساری دنیا سے جھگڑتے پھرتے ہیں..... آپ کو کیا خبر ہے کہ آپ کا سارا تقدس دھرا رہ جائے اور جن سے آپ جھگڑتے پھرتے ہیں ان کی آناً فانماً منزل تک رسائی ہو جائے۔

ابھی کیا خبر کہ مرتے وقت ہم کس حال میں ہوں گے ابھی تو کشتی منجر ہار میں ہے اللہ ہی بہتر جانتا ہے (کہ انجام کیا ہوگا) یہ فکر تو ایسی ہے کہ اس کے بعد نہ کسی کو کافر بنانے کی فکر اور نہ کسی کو فاسق کہنے کی فکر ہوتی ہے۔ میں اصلاح کو منع نہیں کرتا۔ مگر کسی کو حقیر نہ سمجھو کیوں کہ یہ تو تکبیر ہے خدا جانے انجام کیا ہوگا۔ شیطان کو دیکھو کہ آٹھ لاکھ برس تک عبادت کرتا رہا۔ مگر ایک بات سے انکار کر کے مردود ہو گیا۔

میں نے لوگوں کو کہتے ہوئے سنا ہے کہ ”وہاں تو ذرا میں پکڑ ہے اور ذرا میں نواز دیتے ہیں“۔ میں کہتا ہوں کہ یہ اللہ تعالیٰ پر تہمت ہے کہ ذرا میں پکڑ لیتے ہیں۔ اس سے توبہ کرنا چاہئے۔ وہاں ”سَبَقَتْ رَحْمَتِي عَلَي غَضَبِي“ ہے (یعنی رحمت غضب پر سبقت کئے ہوئے ہے) ہاں یہ بالکل صحیح ہے کہ ذرا میں نواز دیتے ہیں، باقی یہ نہیں ہوتا کہ ذرا میں پکڑ لیں۔ شیطان جو راندہ درگاہ ہوا تو کوئی تھوڑی بات نہ تھی جس کی وجہ سے راندہ درگاہ

ہوا۔ اس کو حکم ہوا کہ سجدہ کرو، تو کہتا ہے کہ نہیں کرتے۔ اگر آپ کا کوئی نوکر اس طرح انکار کرے تو بتائیے آپ کو کس قدر طیش ہوگا اور وہ نالائق حجت بھی کرتا ہے کہ ”خَلَقْتَنِي مِنْ نَارٍ وَخَلَقْتَهُ مِنْ طِينٍ“ کہ میں آدم کو سجدہ کیسے کروں، مجھے تو آگ سے پیدا کیا ہے اور انہیں خاک سے تو اس کی رائے میں یوں ہونا چاہئے تھا۔ کہ آدم اسے سجدہ کرتے۔ تو گویا حجت کے ساتھ انکار کرتا ہے۔ گویا خدا کے امر کو بیوقوفی سمجھتا ہے۔ پھر یہ کتنی بڑی بات ہے کہ حکیم مطلق ایک حکم کرے اور یہ اس کو حماقت سمجھ کر اس کے عمل سے انکار کر دے۔

شیطان کہتا ہے کہ میں نے لوح محفوظ میں لکھا دیکھا تھا کہ آدم مخلوق ہوں گے پھر ان کے لئے سجدہ کا حکم ہوگا۔ اور ایک شخص سجدہ سے انکار کر کے ملعون ہوگا۔ مجھے ہر شخص پر شبہ تھا کہ شاید یہ ملعون ہوگا مگر خود اپنے اوپر شبہ نہ ہوا۔ کیونکہ اپنی عادت کی وجہ سے اپنے ساتھ حسن ظن بڑھا ہوا تھا۔ اور بڑا ناز تھا۔

حضرت عمر رضی اللہ عنہ فرماتے ہیں کہ اگر یہ حکم ہو جائے کہ سوائے ایک شخص کے کوئی دوزخ میں نہیں جائے گا تو میرا گمان نہ فرعون پر ہوگا، نہ ہامان پر، نہ قارون پر، نہ نمرود پر ہوگا، بلکہ مجھے یہی خوف ہوگا کہ کہیں وہ ایک میں ہی نہ ہوں، اسی طرح اگر یہ حکم ہو جائے، سوائے ایک کے کوئی جنت میں نہ جائے گا۔ تو مجھے یہ احتمال ہوگا کہ شاید وہ ایک میں ہی ہوں۔ (الغرض): اپنے ظاہری تقدس پر نظر کر کے کبھی کسی کو حقیر نہ سمجھو۔ تمہیں کیا خبر ہے اگر خدا چاہے ذرا سی دیر میں (گناہوں کی) ناپاکی کو دھو کر پاک و صاف بنا دے خواہ کتنا ہی بڑا کافر ہو۔ حضرت مولانا قاسم صاحب نے ایک بننے کو خواب میں دیکھا کہ جنت میں ہے۔ پوچھا کہ تم یہاں کہاں؟ کہا کہ مرتے وقت (یعنی مرنے سے کچھ پہلے) کلمہ پڑھ لیا تھا۔ اب کیا کسی کو حقیر سمجھتے ہو۔

ایک حکایت

ایک عابد نے عیسیٰ علیہ السلام کو دیکھا اور ان کے ساتھ ہولیا۔ اور ایک گنہگار فاسق فاجر اپنے دروازہ پر کھڑا رہا۔ عیسیٰ علیہ السلام کو دیکھ کر بہت جی چاہتا تھا کہ ان سے ملے۔ مگر اپنی بدکاری پر نظر کرتے ہوئے ہمت نہ پڑتی تھی کہ آپ کے پاس آئے۔ اپنے کو بہت روکا آخر نہ رہا گیا۔ اور وہ بھی ساتھ ہو گیا۔ حضرت عیسیٰ علیہ السلام تو اخلاق سے پیش آئے اور اس جاہل عابد کبخت متکبر نے اس کو بہت لتھاڑا کہ تو ہمارے ساتھ کیسے ہو گیا اور دعاء کی کہ اے اللہ مجھ کو آخرت میں بھی اس کے ساتھ جمع نہ فرمائیں۔ اور اس گنہگار نے اپنی مغفرت کی دعاء کی، فوراً وحی آئی کہ دونوں کی دعاء قبول ہوئی۔ اس نے ”اللَّهُمَّ اغْفِرْ لِي“ کہا تھا اس کو ہم نے جنتی بنا دیا۔ اور اس نے یہ دعاء کی تھی کہ میرا اور اس کا آخرت میں ساتھ نہ ہو۔ ہم نے اس کی بھی دعاء قبول کی، کہ دوزح میں جائے گا، تا کہ اس کا ساتھ نہ ہو۔

(الاتمام للعمدة الاسلام: ص ۱۳۸)

فصل (۳)

ترک لایعنی اور فضولیات سے احتراز

رسول مقبول صلی اللہ علیہ وسلم نے فرمایا: ”مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ“ (یعنی لایعنی امور کا ترک کر دینا آدمی کے حسن اخلاق میں سے ہے)

اور لایعنی عبث و لغو کو کہتے ہیں، یعنی جو چیز نہ نافع ہو نہ مضر (نقصان دہ) وہ لایعنی ہے۔ اسی کے ترک کو حضور نے حسن اسلام فرمایا ہے۔ اور یہ نہیں فرمایا ”مِنْ حُسْنِ إِسْلَامِ الْمَرْءِ تَرْكُهُ مَا يَضُرُّهُ“ کہ مضر (نقصان دہ چیزوں) کا ترک کر دینا حسن اسلام سے ہے۔ مگر حضور صلی اللہ علیہ وسلم نے بجائے ”مَا يَضُرُّهُ“ کے ”مَا لَا يَعْنِي“ فرما کر یہ بتلادیا کہ جو کام عبث، و لغو و بیکار ہے وہ واقع میں مضر ہے۔

تو گویا ترک نافع (نفع کو چھوڑنے) کی دو صورتیں ہوں گی ایک ارتکاب مضر، اور ایک خلوعن الشغل المفید (یعنی ایک تو نقصان والے کام کو کرنا، دوسرے مفید کام سے خالی ہونا یعنی ایسا کام کرنا جس میں کوئی فائدہ نہ ہو)۔

اور یہ دوسری قسم اپنے انجام کے اعتبار سے پہلی ہی قسم میں داخل ہو جاتی ہے اس سے معلوم ہوا کہ صرف مضر چیز کا ترک کر دینا کافی نہیں ہے بلکہ نافع (نفع والے کام میں مشغول ہونا بھی ضروری ہے۔ کیونکہ مشغلہ ہی ایک ایسی چیز ہے جو دوسرے مشغلہ سے روک سکتا ہے۔ ورنہ بغیر مشغلہ کے مضر (نقصان) سے رکار ہنا مشکل ہوگا کیوں کہ چند روز تک تو نفس صبر کرتا ہے۔ اس کے بعد پھر کسی نہ کسی مشغلہ کی طرف متوجہ کر دیتا ہے اور وہ اکثر مضر ہی ہوتا ہے۔ چنانچہ ایک بزرگ کا مقولہ ہے کہ تم نفس کو مشغول کر لو، قبل اس کے کہ وہ تم کو مشغول کر لے، یعنی اگر تم نے نفس کو کسی کام میں نہ لگایا تو وہ خود تمہارے لئے کوئی دھندا نکال لے گا

۔ وہ دھندا کیا ہے اولاً وساوس، خطرات، پھر معاصی، و منکرات، اور نفس کی یہ ادھیڑ بن اسی وقت تک ہوتی ہے جب تک کہ وہ کچھ نہیں کرتا ورنہ کام میں لگ جانے کے بعد خطرات نہیں آتے۔

دیکھئے ایک کارڈ لکھتے وقت کیا حال ہوتا ہے۔ اس وقت تک کوئی بھی خطرہ (موسمہ) نہیں آئے گا، تو اس کا راز کیا ہے؟ راز یہی ہے کہ نفس کسی وقت بے کار نہیں رہتا۔ اگر اس کے لئے کوئی مشغلہ نہ تجویز کیا جائے تو وہ خود اپنے لئے کوئی شغل تجویز کر لیتا ہے۔ پس کارڈ لکھتے وقت چونکہ آپ نے نفس کو ایک کام میں لگا دیا ہے اس لئے کسی اور چیز کی طرف اس کی توجہ نہیں ہوتی۔ اور نماز وغیرہ میں جو وساوس آتے ہیں تو اکثر اس کا سبب یہی ہوتا ہے کہ ہم لوگ نفس کو شغل صلوة میں نہیں لگاتے۔ ورنہ وساوس ہرگز نہ آئیں، یا بہت کم آئیں۔

غرض یہ نفس جب بغیر کسی کام کے چھوڑا جاتا ہے تو یہ خود اپنا کوئی مشغلہ تجویز کر لیتا ہے اور ظاہر ہے کہ نفس جو مشغلہ اپنے لئے خود تجویز کرے گا وہ شر ہی ہوگا کیوں کہ نفس کا اصلی میلان شر ہی کی جانب ہے..... چونکہ اس میں غلبہ شر کا ہے اس لئے وہ جو بھی مشغلہ تجویز کرے گا وہ اکثر برا ہی ہوگا۔ اور وہ ہم ضروری کو تجویز کرے گا۔ اسی واسطے مالا یعنی (فضولیات) کے چھوڑنے کو حضور صلی اللہ علیہ وسلم نے حسن اسلام فرمایا، کیوں کہ مضر کو تو ہر شخص مضر سمجھتا ہی ہے۔ خطرہ صرف لایعنی (بے فائدہ مشغلہ) میں ہے۔ پس حضور صلی اللہ علیہ وسلم کا مقصود یہ ہے کہ مضر کو چھوڑنے کے بعد لایعنی (فضولیات) سے بھی بچے۔

(ضرورت تبلیغ: ص ۲۶۱، ۲۶۲)

بعض مبلغین کی بری عادت

جو کم عقل لوگ لڑتے پھرتے ہیں وہ اپنے بزرگوں کو گالیاں کہلواتے ہیں کیونکہ دوہی حالتیں ہیں۔ یا تو وہ اپنے بزرگوں کی تعریف کرے گا۔ یہ بھی مجھے پسند نہیں، یہ استخوان

فروشی ہے کہ خواہ مخواہ اپنے بزرگوں کی تعریف کراتے پھریں۔ جسے غرض ہوگی خود آ کے دیکھ لے گا۔ تمہیں کیا ضرورت ترغیب دینے کی دوسری حالت یہ کہ یا وہ گالیاں دے گا۔ لوگ کیا کرتے ہیں کہ ایک مسئلہ کسی کے سامنے بیان کیا۔ اس نے ابھی تک تو انہیں کو برا بھلا کہا تھا۔ اس کے بعد انہوں نے کہہ دیا کہ فلاں بزرگ فرماتے تھے بس ان بزرگ پر گالیاں پڑنا شروع ہو گئیں۔ بھلا اس کی کیا ضرورت کہ ایک مخالف کے سامنے اپنے شیخ کا ذکر کرے اور گالیاں کھلوائے۔

اس طرح اصلاح نہیں ہوتی بلکہ اور عناد بڑھتا ہے۔ اور مادہ فاسدہ میں ترقی ہوتی ہے۔

(التبشیر: ص ۳۹۶)

روزمرہ کا مراقبہ

ہر مسلمان روزمرہ عشاء کی نماز کے بعد سونے سے پہلے گناہوں کو سوچ کر یاد کرے۔ اور پھر ان نعمتوں کو یاد کرے جو حق تعالیٰ کی طرف سے اس پر ہیں۔ اور ان دونوں کو یاد کر کے اپنے کو ملامت کرے کہ جس مالک کی اس قدر نعمتیں ہیں، اس کی ایک دن میں مجھ سے اس قدر نافرمانیاں ہوئیں۔ اس کے بعد دل سے ان سب گناہوں سے توبہ استغفار کر کے سوائے روزانہ بلاناغہ یہ عمل کرے۔

(تجدید تعلیم و تبلیغ: ص ۱۹۵)



﴿باب ۱۸﴾

اتباع علماء اور علماء سے مل کر کام کرنے کی ضرورت

اس وقت جو شخص اللہ تعالیٰ تک پہنچنا چاہے اور خدا کو راضی کرنا چاہے۔ اس کے لئے اتباع علماء کے سوا کوئی صورت نہیں۔ کیوں کہ حضور صلی اللہ علیہ وسلم کی وفات ہو چکی ہے۔ گو حضورؐ کی وفات بھی حیات ہی ہے۔ مگر حیات صورت یہ کے مقابلہ میں اس کو وفات کہنا ضروری صحیح ہے۔ البتہ اللہ تعالیٰ حیثی لا یموت ہے۔ مگر اللہ تعالیٰ سے انبیاء کے علاوہ بلا واسطہ کوئی مستفید نہیں ہو سکتا۔ اور ہم تو صحابہ کی طرح حضور صلی اللہ علیہ وسلم سے بھی بلا واسطہ مستفید نہیں ہو سکتے۔ تو اب بجز اتباع علماء کے ہمارے لئے دین پر چلنے کی کوئی صورت نہیں رہی۔

مگر افسوس ہے کہ بہت سے لوگوں کو آج کل اتباع علماء سے عار آتا ہے۔ بعض لوگوں کو اتباع ائمہ سے بھی عار آتی ہے۔ (اتباع علماء، ص ۳۴۸)

آج کل عوام کی یہ حالت ہے کہ علماء کو اوّل تو آگے کرتے ہی نہیں۔

صاحبو! اگر اپنی خیریت چاہتے ہو تو علماء کی اتباع کرو ان کو متبوع بناؤ۔ تابع نہ بناؤ۔ ہاں اس کا مضائقہ نہیں کہ ان میں انتخاب کر لو، جو ناقابل ہوں ان کا اتباع نہ کرو اور جو قابل ہوں ان کو مقتدا بناؤ۔ کیوں کہ محض کتابیں پڑھ لینے سے آدمی عالم نہیں ہو جاتا۔ بلکہ علم دوسری چیز کا نام ہے۔ یعنی صحبت الی اللہ۔ (التواصی بالحق، ص ۱۹۲)

عالم حقانی کی شان

یاد رکھو! جو عالم حقانی ہو گا وہ دین کے معاملہ میں کسی کی رعایت ہرگز نہ کرے گا نہ کسی کی موافقت و مخالفت کی پرواہ کرے گا۔ وہ خدا کی رضا کے سامنے تمام دنیا پر لات مار دے گا

اگر سارا عالم بھی ان کے خلاف ہو جائے تب بھی وہ شریعت سے تجاوز نہ کرے گا۔ چاہے اس میں اس کی عزت ہو یا زلت ہو۔
(التواصی بالحق: ص ۱۹۳)

علماء کی ماتحتی میں کام کر نیکی ضرورت

جو علماء احکام کے جاننے والے ہیں، اور بے غرض ہیں ان کو مقتدا بناؤ، ان کو تابع نہ بناؤ۔ تبلیغ کے کام میں ان کو آگے کرو، تم ساتھ ساتھ رہو، اور ان کے مشورہ سے ہر کام کرو، پھر کبھی تو وہ خود (تبلیغ میں) جائیں گے اور کبھی وہ خود نہ جائیں گے۔ بلکہ تم کو بھیجیں گے۔ حضور صلی اللہ علیہ وسلم کبھی تو غزوہ میں خود شریف لے جاتے تھے اور کبھی ایک شخص کو سردار (امیر) بنا کر چند صحابہ رضی اللہ عنہم کو بھیجتے تھے۔ یہ نظیر ہے (شریعت کے مطابق) کام کرنے کی۔
(التواصی بالحق: ص ۱۹۵)

یہ ضروری نہیں کہ ہر جگہ علماء خود ہی تبلیغ کے لئے جائیں۔ جیسا کہ عوام نے سمجھ رکھا ہے کہ علماء کے ذمہ ہے کہ وہ تمام ملک کا اور تمام دیہاتوں کا دورہ کریں۔ سو یاد رکھو! اس طرح کام نہیں ہو سکتا۔ حق تعالیٰ فرماتے ہیں: ”وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ“۔ (پ ۱۰، سورہ توبہ)

یعنی جہاد کے لئے سب مسلمانوں کو نہیں جانا چاہئے بلکہ ایک جماعت جائے تاکہ باقی لوگ دین کا علم حاصل کریں۔ شریعت کا حکم تو یہ ہے کہ سارے آدمی ایک ہی طرف نہ جھکیں۔ بلکہ ایک بڑے فرقہ (بڑی جماعت) میں سے چھوٹی سی جماعت اس کام کے لئے جائے۔ باقی لوگ فقہ اور دین حاصل کریں۔
(التواصی بالحق: ص ۱۹۵)

علماء مبلغین و مصلحین کی سختی برداشت کرنا

مجھے عوام سے شکایت ہے کہ اگر علماء ان کے ساتھ سختی کرتے ہیں تو ان کو اس سے

ناگواری کیوں ہوتی ہے۔ آخر وہ اطباء (ڈاکٹر) کے نخرے بھی اٹھاتے ہیں اور ان کی سختی کو ہر طرح برداشت کرتے ہیں کیوں؟ محض اس لئے کہ صحت مطلوب ہے اور مطلوب کو حاصل کرنے کے لئے سختی اور دشواری سب کچھ گوارا ہوا کرتی ہے۔ پھر کیا دین کی صحت آپ کو مطلوب نہیں؟ اگر مطلوب ہے تو اطباء باطن (علماء مشائخ) کی سختی اور دشواری بھی ناگواری نہ ہونی چاہئے۔

صاحبو! اگر کسی کی اشرفی (سونے کا پیسہ) کھو گئی ہو۔ اور ایک آدمی کے پاس اس کا پتہ ملے اور تم اس سے مانگنے جاؤ، اور وہ زور سے اس کو تم پر دے مارے کہ جالے جا۔ تو اس سختی کی وجہ سے اس اشرفی کو آپ یہ کہہ کر دوبارہ پھینک دیں گے کہ اس طرح دینے سے ہم نہیں لیں گے؟۔ پھر اگر کوئی اچھی بات بتلا دے۔ گو سختی ہی سے کہتا ہو۔ اس پر آپ ناک منہ کیوں چڑھاتے ہیں۔ معلوم ہوتا ہے کہ آپ کو اشرفی تو مطلوب ہے، دین نہیں مطلوب۔

صاحبو! اگر آپ کسی حاکم کے پاس جائیں اور وہ بات چیت میں سختی کرے مگر فیصلہ اس کے موافق کر دے تو تم اس کی تعریف کرو گے یا شکایت؟

مشاہدہ ہے کہ اس صورت میں حاکم کی بہت تعریف کی جاتی ہے اور اس کی سختی میں حکمتیں بیان کی جاتی ہیں کہ حاکم نے ہمارے ساتھ ابتداء میں سختی کا برتاؤ اس لئے کیا۔ تاکہ کوئی طرفداری کی رعایت کا وہم نہ ہو۔

اے اللہ! ایک دنیا دار حاکم کے افعال میں تو حکمت ہو، اور خادمان دین کے افعال میں حکمت نہ ہو۔ یہ کیسی بے انصافی ہے۔ پھر اگر کوئی پیر (مصلح مبلغ) تمہارے ساتھ سختی کرے مگر اس کے ہاتھ سے تمہارے کام بن جائے تو ہزار بار مبارک ہو۔

اس کی ایسی مثال ہے جیسے باپ اپنے بچے پر سختی کرتا ہے کہ یہاں نہ بیٹھو فلاں فلاں آدمیوں سے نہ ملو، یہ چیز نہ کھاؤ، وقت پر پڑھنے جاؤ۔ اور وہ کبھی اس کے خلاف کرتا ہے تو بیٹے کو سزا دیتا ہے۔ مگر اس میں کوئی بھی باپ کو ظالم نہیں کہتا بلکہ اس سختی کو بیٹے کے حق میں شفقت

ورحمت سمجھتے ہیں۔ پھر مشائخ کی سختی کو بھی شفقت پر کیوں نہیں محمول کیا جاتا؟

(الغرض) علماء اگر سختی کریں تو آپ کو شکایت اور ناگواری کا حق نہیں۔ کیوں کہ تم دنیا کے واسطے اس سے بھی زیادہ سختی کو خوشی سے برداشت کرتے ہو۔ پھر دین کے واسطے کیوں نہیں برداشت کرتے؟ ہاں اگر تم دنیا کے واسطے بھی کسی حاکم اور طبیب اور وکیل وغیرہ کی سختی کو برداشت نہیں کیا کرتے تو پھر تمہاری شکایت کسی درجہ میں صحیح ہوتی۔

(العبد ام بانی ماحقہ حقوق و فرائض: ص ۷۹، ۸۰)

علماء کا ادب

علماء کا ادب بہت ضروری ہے۔ حدیث میں ہے: ”مَنْ لَمْ يَرْحَمْ صَغِيرَنَا وَلَمْ يُؤَقِّرْ كَبِيرَنَا وَلَمْ يُبْجَلْ عَالِمَنَا فَلَيْسَ مِنَّا“۔

ترجمہ: یعنی جو ہمارے چھوٹے پر رحم نہ کرے، اور بڑے کی تعظیم نہ کرے اور عالم کا ادب نہ کرے، وہ ہم میں سے نہیں یہ کس قدر سخت وعید ہے۔ (التبلیغ: ص ۱۴۰ ج ۱۲)

علماء کا ادب اس لئے بھی ضروری ہے کہ وہ وارثان رسول ہیں اور رسول اللہ صلی اللہ علیہ وسلم کے بارے میں حق تعالیٰ کا ارشاد ہے:

”يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ..... لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا..... وَإِذَا كَانُوا مَعَهُ عَلَى أَمْرٍ جَامِعٍ لَمْ يَذْهَبُوا حَتَّى يَسْتَأْذِنُوهُ“۔

یعنی رسول اللہ صلی اللہ علیہ وسلم کے سامنے پیش قدمی نہ کرو۔ اور آپ کے سامنے زور سے چلا چلا کر باتیں نہ کرو، اور رسول کو اس طرح نہ پکارو جیسے آپس میں ایک دوسرے کو پکارا کرتے ہو، بلکہ ادب سے بات کرو۔ اور آپ کے پاس جمع میں بیٹھے ہوئے ہو، تو بغیر

اجازت کے وہاں سے نہ اٹھو۔

ان آیات میں رسول اللہ صلی اللہ علیہ وسلم کے جو حقوق بیان کئے گئے ہیں۔ حضور کے بعد آپ کے خلفاء اور وارثان علم کے بھی وہی حقوق ہیں۔ کیوں کہ تخصیص کی کوئی دلیل موجود نہیں۔ بلکہ جس حدیث میں تجلیل (تعظیم) علماء کی تاکید ہے وہ ان احکام کے عموم پر دال ہے۔ اسی واسطے سلف نے وارثان رسول کا وہی ادب کیا ہے۔ جو ان آیات میں حضور کے لئے مذکور ہے۔ (التبلیغ کوثر العلوم: جس ۱۴۱ ج ۱۲)

علماء نے تصریح کی ہے کہ جو حضرات دین کی بزرگی رکھتے ہیں ان کے ساتھ بھی ادب برتنا چاہئے۔ گو سوء ادب (بے ادبی) کا وبال اس درجہ کا نہ ہو۔ لیکن تازی بلا ضرورت (تکلیف دینا) حرام ہے۔ (بیان القرآن جس ۴۱ ج ۱۱، حجرات)

علماء پر بے جا الزام

دنیا میں جو کچھ بھی ہوتا ہے سب کا الزام علماء پر ہے۔ سلطنت اسلام پر کوئی بلا آئے تو علماء کی بدولت۔ ہندوستان کے مسلمانوں پر کوئی وبال آئے تو علماء کی بدولت، مسلمانوں میں افلاس آئے تو علماء کی بدولت، کہ یہ سود کو حلال نہیں کرتے، نو مسلم مرتد ہوں تو اس کا الزام بھی مولویوں پر کہ انہوں نے تبلیغ نہیں کی۔ ان نو مسلموں کی خبر نہیں لی..... سارا الزام مولویوں ہی کو دیا جاتا ہے کہ سلطنت اسلام کا زوال بھی انہیں کی غفلت کی وجہ سے ہوا۔ اور فتنہ ارتداد بھی انہیں کی غفلت سے ہوا آگے یہ بھی کہہ دینا کہ کسی کو دست آئیں تو اس میں بھی علماء کا قصور نکال دینا۔ اور کسی کو دق (ٹی بی) ہو تو اس میں بھی علماء کی خطا کہہ دینا۔ کسی جگہ طاعون اور ہیضہ ہو، تو اس میں بھی علماء کی خطا بتلا دینا، کیا یہی انصاف ہے؟

مجھے اس سے انکار نہیں کہ علماء نے بھی اس معاملہ میں کوتاہی کی ہے مگر یہ میں تسلیم نہیں کرتا کہ سارا الزام انہی کو دیا جائے۔ اور سارا قصور انہی کا بتلایا جائے آخر آپ کے ذمہ کچھ

تھایا نہیں؟

میں بتلا چکا ہوں کہ تبلیغ صرف مولویوں کے ذمہ نہیں بلکہ ہر مسلمان کے ذمہ ہے۔
البتہ تبلیغ عام بطور وعظ کے علماء کے ساتھ خاص ہے باقی تبلیغ خاص انفرادی طور پر ہر شخص کے
ذمہ ہے۔

اور تبلیغ عام جو علماء کے ساتھ خاص ہے تو اس میں بھی عام مسلمانوں کے ذمہ یہ کام
ہے کہ وہ علماء کے لئے اس کے اسباب مہیا کریں۔ مثلاً چندہ کر کے سفر خرچ ان کو دیا جائے
تا کہ جہاں تبلیغ کی ضرورت ہو، وہاں جائیں اور سفر خرچ لے کر ریل وغیرہ کے کرایہ سے بے
فکر ہو جائیں۔ کیوں کہ علماء کے پاس تبلیغ کے لئے زبان تو ہے مگر کرایہ وغیرہ کے لئے روپیہ تو
نہیں ہے۔ اور ان کے ذمہ یہ کام بھی نہیں ہے کہ وہ آپ سے بھیک مانگتے پھریں کہ ہم کو روپیہ
دو تا کہ تبلیغ کے لئے سفر کریں۔

یہ کام عام مسلمانوں کے ذمہ فرض ہے کہ وہ خود چندہ جمع کر کے علماء کو آگے کریں اور
ان سے عرض کریں کہ یہ روپیہ ہے اور یہ کام ہے جس طرح آپ کہیں اس طرح کام شروع کیا
جائے۔ (التواصی بالحق، ص ۱۹۲)

ایک صاحب مجھ سے ملے اور کہنے لگے، ارے صاحب! یہ ساری خطا مولویوں کی
ہے کہ انہوں نے ان لوگوں کی کبھی خبر نہ لی۔

میں نے کہا کہ پہلے تو تمہاری خطا ہے کہ تم نے سرمایہ جمع کر کے ان کو نہیں دیا۔ آخر
مولوی کام کریں تو بیچارے کہاں سے کریں۔ اس میں سرمایہ ہی تو ملی کامیائوں۔

لیکن عوام کے ساتھ اس میں تھوڑا سا قصور مبلغین کا ہے۔ وہ یہ کہ جہاں سرمایہ کا
انتظام بھی ہوا ہے وہاں بے دریغ روپیہ اڑا ڈالتے ہیں۔ مثلاً خود اپنے پیسے سے چاہے تھرڈ
کلاس میں بھی سفر نہ کریں گے۔ مگر چندہ کا پیسہ ایسا مفت کا ہے کہ اب سیکنڈ (اور فرسٹ کلاس)
سے کم میں نہیں بیٹھ سکتے۔

بہر حال ان سب کو تاہیوں سے احتیاط کر کے سرمایہ ضرور جمع کرو۔ سرمایہ ہی اصلی چیز ہے اس کے بغیر ساری تجویزیں بیکار ہیں۔ (ضرورتِ تبلیغ: ص ۳۲۱)

مولویوں اور اہل علم پر تبلیغ نہ کرنے کا اعتراض اور اس کا تحقیق جائزہ

ایک اعتراض مولویوں (اور اہل علم) پر یہ کیا جاتا ہے کہ یہ لوگ مخدوم بنے ہوئے گھروں، اور مدرسوں، اور مسجدوں میں بیٹھے رہتے ہیں۔ اور قوم کی تباہی پر ان کو رحم نہیں آتا۔ اور گھروں سے نکل کر گمراہیوں کی دستگیری (ان کی ہدایت کی فکر) نہیں کرتے۔ لوگ بگڑتے چلے جاتے ہیں۔ کوئی اسلام کو چھوڑ رہا ہے، کوئی احکام سے بالکل بے خبر ہے لیکن ان کو کچھ پرواہ نہیں۔ حتیٰ کہ بعض لوگ تو بلانے سے بھی نہیں آتے۔ اور آرام میں خلل نہیں ڈالتے۔

اس کا جواب یہ ہے کہ اگر ان لوگوں کو کوئی ضروری شغل نہ ہو تو (اعتراض کی گنجائش بھی ہے۔ لیکن جو اسلام کی دوسری خدمات کر رہے ہیں (مثلاً مدرسہ میں تدریس و تصنیف و تالیف اور فتویٰ نویسی وغیرہ جو کہ تبلیغ ہی کے شعبے ہیں۔ اور یہ کام بھی ضروری اور فرض ہیں) تو جب وہ بھی ضروری کاموں میں لگ رہے ہیں تو پھر اس شبہ (اعتراض) کی گنجائش کہاں ہے؟

دوسرے جس طرح علماء کو مشورہ دیا جاتا ہے کہ ان گمراہوں کے گھر پہنچ کر ہدایت و اصلاح کریں۔ خود ان گمراہوں کو یہ رائے کیوں نہیں دی جاتی کہ فلاں جگہ علماء موجود ہیں تم ان سے اپنی اصلاح کر لو۔

تیسرے کیا اسلام کی یہ خدمت صرف علماء ہی کے ذمہ ہے دوسرے دنیا دار مالدار مسلمانوں کے ذمہ نہیں؟

ان کو یہ بھی سمجھنا چاہئے کہ علماء کو معاش سے فراغ نہیں۔ آپس میں کافی سرمایہ یعنی روپیہ جمع کر کے علماء کی ایک جماعت کو خاص اسی کام کے لئے مقرر کریں، اور ان کی کافی مدد

کر کے معاش سے ان کو بے نیاز کریں، پھر وہ علماء معاش سے بے نیاز ہو کر اس خدمت کو انجام دیں۔ جس طرح مشنری (عیسائیوں کے علماء تبلیغی تنظیم و تحریک کے تحت) بڑی بڑی تنخواہیں پارہے ہیں اور جگہ جگہ لکچر دیتے اور رسائل تقسیم کرتے پھر رہے ہیں۔ اور ہمارے معترضین حضرات کو جو یہ اعتراض علماء پر سوچا ہے وہ انہیں مشنریوں کی کوششوں کو دیکھ کر سوچا ہے چونکہ مشنری لوگ ایسا کر رہے ہیں اور علماء کو ایسا کرتے کم دیکھا ہے اس لئے اعتراض کر دیا۔ لیکن علماء پر اعتراض دینے (اور اعتراض کرنے) سے پہلے ہم یہ بھی تو دیکھ لیں کہ آیا ہمارے دنیا داران کے دنیا داروں کے برابر بھی مالی اعانت کرتے ہیں یا نہیں؟۔

(حقوق العلم: ص ۵۱)

علماء کے ذمہ گھر گھر جا کر تبلیغ کرنے کا اعتراض غلط ہے

فرمایا بعض لوگ یہ کہتے ہیں کہ علماء ہمارے پاس آ کر ہمیں ہدایت (یعنی تبلیغ) کریں میں نے اس کا جواب دیا کہ جب تبلیغ کی ضرورت نہیں رہی تو اب علماء کے ذمہ یہ ضروری نہیں کہ وہ لوگ گھروں پر جا کر ان کو ہدایت کریں۔ نیز اس میں ان کی حاجت مندی کا شبہ ہو سکتا ہے۔

بس مناسب یہی ہے کہ علماء اپنے مکان (مرکز) پر رہیں اور لوگ ان سے دینی باتیں دریافت کریں۔

سول سرجن (ڈاکٹر) پر کبھی آپ نے یہ اعتراض نہ کیا کہ سول سرجن صاحب شفیق نہیں۔ ہمارے پاس گھروں میں آ کر علاج نہیں کرتا۔ پھر علماء پر اس قسم کا کیوں اعتراض کرتے ہو۔

(حسن العزیز: ص ۳۲۲ ج ۴)

﴿باب ۱۹﴾

دعوت کی دو قسمیں، دعوت خاصہ، دعوت عامہ

دعوت کے بھی مختلف درجے ہیں، چنانچہ ایک درجہ یہ ہے۔

”يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا“۔

اے ایمان والو! اپنے آپ کو اور اپنے اہل و عیال کو دوزخ سے بچاؤ، اس درجہ کا

حاصل اپنے خاص متعلقین کی اصلاح ہے۔

اور دوسرا درجہ یہ ہے: ”وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ

بِالْمَعْرُوفِ وَيَنْهَوْنَ عَنِ الْمُنْكَرِ“۔

کہ تم میں سے اجماعت ایسی ہونا چاہئے جس کا کام صرف یہی ہو کہ لوگوں کو امر

بالمعروف و نہی عن المنکر کرے۔

اس درجہ کا حاصل عام تبلیغ ہے۔

اور ایک جگہ ہے: ”وَتَوَاصَوْا بِالْحَقِّ وَتَوَاصَوْا بِالصَّبْرِ“ اس میں بھی اہل و عیال

کی تخصیص نہیں۔ (ضرورت تبلیغ، ص ۳۰۲)

جو جس درجہ کا اہل ہو ویسا ہی اہتمام کرے۔ یہ ضروری نہیں کہ ہر شخص سب درجوں

کا اہتمام کرے۔ اس کا پتہ اس آیت سے چلتا ہے۔

”وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ“ الایہ یعنی تمہارے اندر ایسی جماعت

ہونا چاہئے جو دعوت الی الخیر کرے اور امر بالمعروف و نہی عن المنکر کرے۔

اس سے معلوم ہوا کہ یہ ایک خاص جماعت کا کام ہے ساری امت کا کام نہیں ہے

۔ اور دعوت الی الخیر اور دعوت الی اللہ کے ایک ہی معنی ہیں سو اس میں تو صرف ایک خاص

جماعت کا کام فرمایا گیا ہے۔

اور دوسرے مقام پر ارشاد ہے۔

”قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي“

کہ فرمادیتے! کہ یہ میرا راستہ ہے میں اللہ کی طرف بلاتا ہوں بصیرت پر ہو کر اور

جتنے میرے متبع ہیں۔

دیکھتے یہاں پر مطلقاً ”وَمَنِ اتَّبَعَنِي“ ہے یعنی جتنے میرے متبع ہیں سب حق کی

طرف بلاتے ہیں۔ اس میں عموم ہے۔ اس عموم اور خصوص سے معلوم ہوا کہ دعوت کے

درجات و مراتب ہیں، ایک درجہ کا پہلی آیت میں ذکر ہے اور ایک درجہ کا دوسری آیت ہیں۔

اور وہ درجات دو ہیں۔ ایک دعوت عامہ ایک دعوت خاصہ۔

(الدعوت الی اللہ: ص ۵۴)

امت کے ہر طبقہ کو دعوت و تبلیغ کرنے کے طریقے

تقسیم کار اور اسکی صورتیں

ایک جماعت تو سارے کام چھوڑ کر صرف تبلیغ ہی کے واسطے مقرر ہونا چاہئے اس کا

ذکر ”وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ“ میں ہے ”یعنی اے مسلمانو! تمہارے اندر

ایک ایسی جماعت ہونا چاہئے۔ جو خیر کی طرف بلائے۔

یہاں دعوت کو ایک جماعت کے ساتھ خاص فرمایا ہے۔

اور ایک جماعت دوسرے کاموں کے واسطے ہوگی۔ فرصت و موقع کے وقت میں

امر بالمعروف بھی کیا کرے اس کا ذکر دوسری آیت میں ہے۔ ”كُنْتُمْ خَيْرَ أُمَّةٍ أُخْرِجَتْ

لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ“

اے مسلمانو! تم بہترین امت ہو، جو لوگوں کی ہدایت کے لئے ظاہر کئے گئے ہو، تم نیک کاموں کا حکم کرتے ہو، برے کاموں سے روکتے ہو۔

یہاں امر بالمعروف کو سب کے لئے عام کیا گیا ہے۔

اس کو اہل تمدن تقسیم خدمت کہتے ہیں اور کوئی قوم بغیر تقسیم خدمات کے ترقی نہیں

کر سکتی۔

پس علماء کے ذمہ تو تبلیغ اس شان سے ہے کہ وہ اپنے سارے اوقات میں یہی کام کریں اور دوسرے آدمی جستہ جستہ اوقات میں کبھی یہ کام کیا کریں۔ کیوں کہ حق تعالیٰ نے تو اسی بالحق و تو اسی بالصدر (یعنی دعوت و تبلیغ) کو خسارہ سے بچنے کی شرط قرار دیا ہے اور خسارہ سے بچنا سب کے ذمہ فرض ہے۔ (تو اسی بالحق جس ۱۶۵)

دعوت خاصہ و دعوت عامہ کا حکم

دعوت خاصہ ہر مسلمان کے ذمہ ہے اور وہ ہے۔ جس میں خطاب خاص ہو، اپنے اہل و عیال کو، دوست و احباب کو، اور جہاں جہاں قدرت ہو، اور خود اپنے نفس کو بھی۔

چنانچہ حدیث میں ہے ”كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ“ کہ تم میں سے ہر ایک نگرہاں ہے اور تم میں سے ہر ایک سے قیامت میں پوچھا جائے گا۔ کہ رعیت (اپنے ماتحتوں) کے ساتھ کیا کیا۔ یہ دعوت خاصہ ہے۔ قرآن میں بھی اس کا ذکر ہے۔

”يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا“ اے ایمان والو! اپنے آپ کو اور اپنے اہل و عیال کو دوزخ سے بچاؤ یہ بھی دعوت خاصہ ہے۔

سو اس کا تو ہر شخص کو اپنے گھر میں اور تعلقات کے موقع میں اہتمام کرنا چاہئے۔

اور ایک دعوت عامہ ہے جس میں خطاب عام ہو۔ یہ کام صرف مقتداؤں کا ہے جیسا

کہ ”وَلْتَكُنْ مِنْكُمْ“ سے معلوم ہو رہا ہے۔ (الدعوت الی اللہ جس ۵۵)

خطاب خاص و خطاب عام کی تفصیل

امر بالمعروف و نہی عن المنکر کی دو قسمیں ہیں، ایک خطاب خاص، ایک خطاب عام۔ امر بالمعروف خاص تو آپ کے ذمہ ہے یہ کسی فرد بشر سے ساقط نہیں ہوتا۔ اور امر بالمعروف عام یعنی وعظ کہنا یہ سب کے ذمہ فرض نہیں بلکہ یہ صرف علماء پر واجب ہے۔

اور امر بالمعروف خاص کا مدار قدرت پر ہے یعنی جس کو جس کسی پر جتنی قدرت ہے اس کے ذمہ واجب ہے کہ اس کو امر بالمعروف کرے۔ (اور جن لوگوں پر قدرت ہے وہ یہ لوگ ہیں، بیوی، بچے، نوکر، مرید، شاگرد) مثلاً ماں باپ کے ذمہ واجب ہے کہ اپنی اولاد کو نماز روزہ کی نصیحت کریں۔ خاوند پر فرض ہے کہ اپنی بیوی کو احکام شرعیہ پر مجبور کرے، آقا کے لئے لازم ہے کہ اپنے نوکر چاکر اور جوان کے ماتحت ہیں ان کو امر بالمعروف کرے۔ غرض ہر شخص پر واجب ہے کہ امور خیر (بھلی باتوں کا) حکم اپنے ماتحتوں کو کرے۔ اور خلاف شرع باتوں سے روکے، اس میں عالم ہونے کی ضرورت نہیں۔

(آداب التبلیغ، ص ۱۰۶)

دعوت حقیقیہ و دعوت حکمیہ

دعوت عام کی دو قسمیں ہیں، ایک دعوت حقیقیہ، ایک دعوت حکمیہ۔ دعوت حکمیہ وہ ہے جو کہ دعوت حقیقیہ میں معین و مددگار ہو۔ میں نے آسانی کے لئے یہ لقب تجویز کئے ہیں، ورنہ اصلاً دعوت الی اللہ کی دو ہی قسمیں ہیں: دعوت عامہ، دعوت خاصہ، اور ایک قسم دعوت عامہ کی معین ہے تو اس طرح یہ کل تین قسمیں ہوں گی۔ ہر شخص کے متعلق علیحدہ علیحدہ اس کے مرتبہ کے لحاظ سے ایک ایک دعوت ہوگی،

چنانچہ دعوت خاصہ ہر مسلمان کے ذمہ ہے اور وہ وہ ہے، جس میں اپنے اہل و عیال دوست و احباب اور جہاں جہاں قدرت ہو ان کو خطاب خاص ہو۔ اور خود اپنے نفس کو بھی۔

اور دعوت عامہ وہ ہے جس میں خطاب عام ہو، یہ کام صرف مقتداؤں کا ہے۔ جن کو خطاب عام کی اہلیت حاصل ہے وہ خطاب عام کریں، ورنہ خطاب خاص، اور خطاب عام کی دو قسمیں ہیں، ایک حقیقی، ایک حکمی۔ حقیقی یہ کہ وہ مخاطبین کو خواہ وہ اہل اسلام ہوں، یا غیر اہل اسلام ان کی وعظ سنائے۔

اور حکمی یہ کہ تبلیغ و نشر کرنے والوں کی اعانت کرے تاکہ وہ ضروریات سے مستغنی ہو کر تبلیغ کر سکیں۔ تو یہ اعانت بھی مقصود کے ساتھ ملحق ہوگی۔ اس لئے اس کی دعوت حکمی کہا۔

(الدعوت الی اللہ: جس ۵۴، ۵۸)

دعوت حکمیہ کی تشریح اور طریقہ کار

جو لوگ بے علم ہیں کہ ان کی نظر (معلومات) نہ اپنے مذہب پر ہے نہ دوسرے کے مذہب پر۔ ایسے لوگ دعوت حکمیہ کریں۔ یعنی مبلغین کے لئے وہ سرمایہ جمع کریں، تاکہ اس سرمایہ سے یہ کام کئے جاسکیں، یعنی ضروری چھوٹی چھوٹی کتابیں (رسائل و لٹریچر حسب موقع اردو، ہندی زبان میں) چھاپ کر لوگوں میں تقسیم کریں۔

اور قرآن اور روزمرہ کی ضروریات کے لئے دین کے مدرسے قائم کئے جائیں۔ مبلغین کی تنخواہیں دی جائیں۔ اگر اس ترتیب سے کام کیا جائے گا۔ تو نئی نسل انشاء اللہ یقیناً اچھی ہوگی۔ کہ انہیں شروع ہی سے مناسبت ہوگی۔ اور انشاء اللہ پرانی نسل پر بھی اس کا اچھا اثر پڑے گا۔

(الدعوت الی اللہ: جس ۶۳)

دعوت و تبلیغ کے شعبے اور امر بالمعروف کے اقسام

امر بالمعروف و نہی عن المنکر تبلیغ کی ایک قسم ہے:

تبلیغ کی دوسری فرد یعنی امر بالمعروف و نہی عن المنکر اس کی طرف بالکل توجہ نہیں۔ حالانکہ یہ بھی ایک فرد اعظم ہے تبلیغ کی اس میں بھی ایک تفصیل ہے۔ (آداب التبلیغ: ص ۱۰۵)

نہی عن المنکر (یعنی منکرات اور گناہوں سے روکنا) کسی بتلائے معصیت کو معصیت سے روکنا خواہ وہ صغیرہ ہو یا کبیرہ (یعنی یہ کہ کافر کو اسلام کی ترغیب دیں ضعیف الاسلام (جس کا ایمان کمزور ہو) اس کو تقویت الاسلام کی ترغیب دیں۔ اور جو مترددین (شک میں) ہیں جن کے اسلام سے نکل جانے کا اندیشہ ہے۔ ان کو اسلام پر ثابت قدم رہنے کی ترغیب دیں۔

اور نیک کام کی ترغیب (مثلاً) جن پر نماز فرض ہے ان کو نماز کی ترغیب، جن کے پاس بقدر نصاب مال ہے انہیں زکوٰۃ کی ترغیب جن پر حج فرض ہے انہیں حج کی ترغیب۔ یا جس کے اخلاق باطنی اچھے نہ ہوں اسے تہذیب اخلاق (کی ترغیب دینا اور طریقے بتلانا) یہ سب دعوت الی اللہ ہی کے شعبے ہیں۔ اور امر بالمعروف کے اقسام ہیں۔

(الدعوت الی اللہ: ص ۱۳)

﴿باب ۲۰﴾

تبلیغ کے اقسام، مدارس کا قیام اور درس و تدریس بھی تبلیغ ہے

اور اگر تبلیغ کی قسمیں کر دی جائیں۔ کہ ایک تبلیغ اصول و عقائد کی ہے جو کفار کو ہوتی ہے۔ دوسری قسم فروع کی تبلیغ ہے۔ جو مسلمانوں کو ہوتی ہے۔

تیسری قسم ایک جماعت کو تبلیغ کے قابل بنانا۔ پھر تو درس و تدریس کا تبلیغ میں داخل ہونا بالکل ظاہر ہے۔ اور جب تبلیغ کی مختلف قسمیں ہیں، تو اب یہ ضروری نہیں کہ ہر شخص ساری قسمیں ادا کرے۔ بلکہ اس کے لئے تقسیم خدمات ضروری ہے۔

پس ان سب کاموں کو خاص خاص جماعت کے سپرد کیا جائے یعنی قابلیت اور مناسبت کو دیکھ کر خدمات کی تقسیم کی جائے۔ کیوں کہ ہر ایک آدمی ہر ایک کے قابل نہیں ہوتا۔

شرعی دلیل

خود قرآن سے بھی تقسیم خدمات کا ضروری ہونا معلوم ہوتا ہے چنانچہ فرماتے ہیں:

”وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ“۔

اس آیت میں اللہ تعالیٰ نے سب لوگوں کو دفعۃً (ایک ساتھ) جہاد میں جانے پر عتاب فرمایا ہے۔ اور یہ فرمایا ہے کہ ایک جماعت جہاد میں جاتی اور ایک علم حاصل کرتی۔ اس سے اتنی بات ثابت ہوگئی کہ دونوں میں مشترک خدمات کو تقسیم کیا گیا ہے۔

اسی طرح جب تبلیغ کے اقسام ہیں۔ تو کسی کو کوئی خدمت کرنا چاہئے کسی کو کچھ کرنا چاہئے۔ سب ایک ہی کام نہ کریں کیوں کہ اس سے دین کی بنیادیں کمزور ہو جائیں گی۔

باقی یہ پھر کہوں گا کہ جو کچھ کرو اپنے بڑے سے پوچھ کر کرو، وہ متعین کر دیں گے کہ

کس کو کیا کرنا چاہئے۔ وہ جس کو پڑھنے کا حکم دیں وہ پڑھیں اور جن کو تبلیغ متعارف (مروج) کے لئے مقرر کریں وہ مبلغ بنے۔

پھر تبلیغ کے اندر جس کو جو خدمت سپرد کریں وہ اسی کو انجام دے۔ مثلاً کسی کو مالی خدمت بتلا دیں گے۔ کسی کو تصنیف و تالیف کی، پس یہ مت سمجھو کہ یہ تبلیغ نہیں ہے، یہ بھی تبلیغ ہی ہے۔ کیوں کہ تبلیغ کے مقدمات (وسائل) بھی تبلیغ سے ملحق (اور اس میں شامل) ہیں۔ پس مال خرچ کرنے والا بھی مبلغ ہے اور احکام سنانے والا بھی مبلغ ہے، اور مضامین لکھنے والا بھی مبلغ ہے۔

عُرْفِ وَحْسِی مِثَال

اس کی ایسی مثال ہے کہ کسی سے پوچھو کہ تمہارے کھانے میں کیا خرچ ہوتا ہے تو وہ پانچ روپے بتا دے گا، مثلاً: پھر اس کی تفصیل میں کوئلہ اور لکڑی کو بھی شمار کرے گا۔ مثلاً دو روپے کا اناج ہے اور ایک روپیہ کی دال، اور چار آنہ کا کوئلہ۔ اب اگر کوئی کہے کہ میاں ہم تو تم سے کھانے کا حساب پوچھ رہے ہیں تم کوئلہ کو اس میں کیوں شمار کرتے ہو؟ تو یہی کہا جائے گا کہ یہ شخص اعتراض کرنے والا احمق ہے۔ کیوں کہ یہ بھی کھانے کے متعلقات میں سے ہے۔ کھانا بغیر لکڑی یا کوئلہ کے کیسے پک سکتا ہے، یہ تو عرف کے موافق کلام ہے۔

شَرَعِی قَوَاعِد کا مقتضی

اور قواعد شرعیہ سے بھی ثابت ہے کہ کسی شئی کے مقدمات (ذرائع) بھی اسی کے حکم میں ہوتے ہیں جو اصل کا حکم ہوتا ہے (وہی اس کا بھی ہوتا ہے واجب کا مقدمہ بھی واجب ہی ہوتا ہے)۔ چنانچہ ارشاد ہے: "تَعَاوَنُوا عَلَى الْبِرِّ وَالتَّقْوَى"۔ اس سے معلوم ہوا کہ نیک کام میں اعانت کرنا بھی نیکی ہے۔

بہر حال تبلیغ کے متعلق متعدد خدمات ہیں، پس ایک جماعت ایسی ہو جو اشاعت اسلام کرے اور ایک جماعت ایسی ہو، جو مال سے ان کی مدد کرے۔ وغیرہ وغیرہ۔

(آداب تبلیغ، ص ۱۰۴)

دعوت و تبلیغ کے لئے مدارس کا قیام بہت ضروری ہے

یہ شبہ نہ ہونا چاہئے کہ جب انبیاء علیہ السلام نے مدرسہ نہیں بنایا تو مدرسہ بے کار ہیں۔ یہ بریکار نہیں ہیں۔ یہ ایسے ہیں۔ جیسے نماز کیلئے وضو، کہ جس طرح نماز کے لئے وضو ضروری ہے اسی طرح تبلیغ و اشاعت دین کیلئے مدارس کا وجود ضروری ہے۔ وہاں تو مدارس کی ضرورت اس لئے نہ تھی کہ علوم کا محفوظ رہنا عادتاً ان پر موقوف نہ تھا۔ سماع (سننے) سے علوم محفوظ تھے۔ اور وہاں رات دن ان کی تبلیغ و اشاعت ہی سے کام تھا۔ سفر میں، حضر میں، چلتے پھرتے، اٹھتے بیٹھتے ان حضرات کا شغل دعوت الی اللہ ہی تھا۔

اب رہا یہ کہ پڑھنا پڑھانا پھر کیوں ضروری ہوا۔ اصل تو یہی تھا کہ ایک دوسرے کو یوں ہی کہتا رہے۔ مگر نہ سلف کا ساقی تقویٰ رہا۔ نہ حافظ۔ اگر ایسے ہی رہنے دیا جاتا تو یہ اطمینان نہ تھا کہ سننے ہوئے مسائل یاد رہیں گے۔ دوسرے تقویٰ کی کمی سے دیانت بھی روز بروز کم ہو جاتی ہے۔ تو اس حالت میں یہ بھی اعتماد نہ تھا۔ کہ (دین کی بات جو) یہ نقل کرتا ہے یہ ٹھیک بھی ہے یا اپنی طرف سے کچھ کمی بیشی کر رہا ہے۔ جب یہ آثار ظاہر ہونے لگے تو سلف صالحین کو توجہ ہوئی کہ دین کو ضبط کرنا چاہئے۔

تو تبلیغ و اشاعت کے لئے علم صحیح کی ضرورت تھی اور اس کے محفوظ رکھنے کے لئے کتابوں کے لکھے جانے کی ضرورت ہوئی..... اس طرح مدارس کی ضرورت پیدا ہو گئی۔ کیوں کہ ناقص کی تبلیغ کا کچھ اعتبار نہیں تو تعلیم و تعلم بھی تبلیغ کی ایک فرد ہے۔

(الدعوت الی اللہ، ص ۲۴، آداب تبلیغ، ص ۱۰۵)

طلبہ و مدرسین کے لئے پڑھنا پڑھانا بھی تبلیغ ہے

مختلف اوقات میں تبلیغ کے مختلف طریقے ہیں۔ مثلاً اس وقت (اے طلبہ مدرسہ!) آپ لوگوں کا پڑھنا بھی تبلیغ ہے۔ اگر نیت اچھی ہو ”اِنَّمَا لِاَعْمَالُ بِالنِّيَّاتِ“ (اعمال کا دارِ مدارِ نیت پر ہے) اگر آپ کی نیت یہ ہو کہ پڑھنے سے فارغ ہو کر امر بالمعروف کروں گا۔ تو یہ پڑھنا بھی تبلیغ کا شعبہ ہے۔ اگر یہ نیت نہ ہو تو پھر تبلیغ نہیں۔

غرض اچھی نیت سے اس وقت یہی کتابیں پڑھنا بیشک اصل تبلیغ ہے۔ اور میں نے ”اس وقت“ کی قید اس لئے لگائی ہے کہ پہلے زمانہ میں صحابہ و تابعین کو مروجہ تدریس (پڑھنے پڑھانے) کی ضرورت نہیں۔ ان کا تو اس کے بغیر کام چلتا تھا۔ کیوں کہ اس وقت حافظے تیز تھے اور دینداری بھی تھی اور اس وقت اس کی ضرورت اس لئے ہے کہ اگر کتابیں مدوّن نہ ہوں۔ اور آج کل لوگوں کا نہ حافظہ ویسا ہے نہ ویسا تدین ہے۔ نہ ان کے قول پر ان جیسا اعتماد ہے۔ پھر زبانی کوئی مضمون حدیث و فقہ کا بیان کیا جاتا تو سامعین کو ہرگز تسلی نہ ہوتی۔ اور خیال ہوتا کہ یہ جو کچھ کہتے ہیں ٹھیک بھی ہے یا یوں ہی الٹ پلٹ ہانک رہے ہیں۔ اگر کتابیں مدوّن نہ ہوتیں تو بڑا خلطِ محث ہوتا۔ دین میں بڑا فساد پھیلتا۔

اور جب ان چیزوں کی ضرورت ثابت ہوگئی، کیوں کہ ان کے بغیر کام نہیں چلتا۔ چنانچہ اگر کتابیں نہ ہوں تو سلف کی باتیں ہم تک پہنچنے کی کوئی صورت نہیں۔ اور بغیر مدارس قائم کئے ہوئے کتابوں کی تعلیم ممکن نہیں لہذا یہ بدعت نہیں ہے۔ بلکہ سنت ہے۔ کیوں کہ اس درس تدریس سے بھی مقصود تبلیغ ہی ہے خواہ بالواسطہ یا بلاواسطہ۔ چنانچہ بلاواسطہ تو تبلیغ مخاطبِ اوّل کو ہے یعنی طلبہ کو۔ اور بالواسطہ مخاطبِ ثانی کو یعنی عوام کو۔

سو یہ درس تدریس (مدارس میں پڑھنا پڑھانا) تبلیغ کا اتنا بڑا فرد ہے مگر ہم (مدرسہ والے) تبلیغ کی نیت نہ کرنے سے اس کے ثواب سے محروم ہیں ”اِنَّمَا لِاَعْمَالُ بِالنِّيَّاتِ“

سے معلوم ہوتا ہے کہ نیت نہ کرنے سے اعمال کا ثواب نہیں ملتا۔ گو عمل متحقق ہو جائے۔

(آدابِ تبلیغ: جس ۹۸، ۹۹)

تبلیغ میں غلو، تعلیم کو چھوڑ کر تبلیغ میں جانے کی ممانعت

ہم لوگوں میں کام کے وقت غلو ہو جاتا ہے کہ بس جدھر رخ کرتے ہیں، سب ایک ہی طرف ٹوٹ پڑتے ہیں، اس لئے تبلیغ کی ضرورت بیان کرتے ہوئے مجھے اندیشہ ہے کہ کبھی ایسا نہ ہو کہ مدرسین و طلبہ پڑھنا پڑھانا چھوڑ دیں بلکہ اس کو اپنے بزرگوں سے پوچھو کہ ہم کو کیا کرنا چاہئے۔ آیا سبق چھوڑ کر چلے جائیں یا پڑھتے رہیں۔ یا ایک وہاں سے چلا آئے۔ پھر دوسرا جائے۔ غرض اپنی رائے سے کچھ نہ کرو۔ ورنہ بجائے اصلاح کے فساد ہوگا۔

میں نے اس کو قصداً عرض کیا ہے کیونکہ میں یہ رنگ دیکھ رہا ہوں کہ آج کل وہ طلبہ بھی جو علم سے فارغ نہیں ہوئے۔ تبلیغ میں مشغول ہونا چاہتے ہیں۔ میرے نزدیک ان کے لئے تکمیل علم پہلے ضروری ہے کیوں کہ اگر یہ پڑھنا پڑھانا نہ ہو تو تصنیف و تبلیغ وغیرہ بھی سب بیکار ہے کیوں کہ ناقص (جاہل) کی تبلیغ وغیرہ کا کچھ اعتبار نہیں (علم نہ ہونے کی وجہ سے خود بھی گمراہ ہوگا دوسروں کو بھی گمراہ کرے گا) بلکہ اس طرح تو چند روز میں علم بالکل ناپید ہو جائے گا تو تعلیم و تعلم (درس و تدریس پڑھنا پڑھانا) بھی تبلیغ کی ایک فرد ہے۔

(آدابِ تبلیغ: جس ۱۰۵)

تبلیغ کی ایک قسم

مقصود کا مقصود (یعنی ذریعہ و واسطہ) مقصود ہوا کرتا ہے۔ چنانچہ فقہی مسئلہ ہے ”مُقَدَّمَةُ الْوَاجِبِ وَاجِبٌ“ (واجب کا ذریعہ بھی واجب ہوتا ہے) تو اس وقت جن چیزوں کا تبلیغ کے لئے موقوف الیہ ہونا ثابت ہو جائے (یعنی تبلیغ کرنا اس پر موقوف ہو) مثلاً وہ امور جن کو اہل بصیرت

بتلا دیں کہ تبلیغ کے لئے ان کی بھی ضرورت ہے۔ تو ان کا اتباع کر کے ان مقدمات (ذرائع) کو بھی حاصل کریں بشرطیکہ شرعی حدود سے باہر نہ ہو..... چنانچہ پہلے خط کے ذریعہ معلوم ہوا تھا اور اب یہاں آکر دیکھ کر معلوم ہوا، کہ یہاں مدرسہ میں سنسکرت کی تعلیم دی جا رہی ہے۔ تو ہر چند کہ سنسکرت کا سیکھنا و خوب کے درجہ میں نہیں، مگر تبلیغ میں بے حد مفید ہے۔ اس سے معاندین اسلام کے مذہب پر پوری واقفیت ہوگی۔ اور ان کی کتابوں سے انہیں کے اعتراض کا جواب دیا جائے گا تو بڑا مفید ہوگا۔

خصم (فریق مخالف) کے مسلمات سے جواب دینا بڑا فائدہ مند ہوتا ہے اس سے وہ ساکت (خاموش رہنے والا) دنگ رہ جاتا ہے چنانچہ بہت جگہ دیکھا گیا ہے کہ الزامی جواب جس قدر مفید ہوتا ہے تحقیقی جواب معاند کے لئے اتنا مفید نہیں ہوتا۔ تو معلوم ہوا کہ تبلیغ کا یہ بھی ایک درجہ ہے اس سے خصم (فریق) بالکل ہی چپ ہو جاتا ہے۔

تو مقدمۃً الواجب واجب (یعنی واجب کا ذریعہ بھی واجب ہوتا ہے) کے قاعدہ سے یہ بھی واجب ہو سکتا ہے اور اگر واجب نہیں تو آپ کے نزدیک استحباب ہی کے درجہ میں سہی مگر مفید تو ہے۔ اور ایک مقدمہ تبلیغ کا اور ہے یعنی تقریر کی مشق وہ بھی کیجئے۔ بحمد اللہ آپ کے اساتذہ اہل بصیرت ہیں اور مدرسہ میں وسائل بھی موجود ہیں اس کو غنیمت سمجھئے اور ایسے موقع کو ہاتھ سے نہ جانے دیجئے۔

(آدابِ تبلیغ، ص ۱۲۱)

﴿باب ۲۱﴾

دعوت کی نوع کے اعتبار سے داعی کی دو قسمیں

دعوت کی نوع کے اعتبار سے داعی کی دو قسمیں ہیں: ایک وہ ہے جو تحقیقی جواب سے دعوت کر سکتا ہے۔ اور ایک وہ ہے جو الزامی جواب سے دعوت کر سکتا ہے۔ تحقیقی جواب کا یہ مطلب ہے کہ کسی نے جو کچھ پوچھا جواب میں اس کی حقیقت کو واضح کر دیا۔

اور الزامی جواب کا مطلب یہ ہے کہ جو اعتراض ہم پر کسی نے کیا ہم نے ویسا ہی اعتراض اس کے مذہب پر کر دیا کہ جو جواب تم ہمیں دو گے بعینہ وہی جواب ہماری طرف سے تمہارے اعتراض کا ہوگا۔

اب دونوں میں سے ہر ایک کے لوازم و شرائط کو سمجھنا چاہئے تحقیقی جواب کے لئے اپنے مذہب پر پورا عبور ہونے کی ضرورت ہے۔ دوسرے کے مذہب پر پوری نظر ہونے کی ضرورت نہیں۔ اور الزامی جواب کے لئے اپنے مذہب کے ساتھ دوسرے کے مذہب پر بھی پوری نظر ضروری ہے۔

اب اس اعتبار سے داعی دو قسم کے ہوتے، ایک وہ جو اپنے مذہب پر پوری نظر رکھتے ہیں۔ اور دوسرے وہ جو دوسرے کے مذہب پر پوری نظر رکھتے ہیں۔ چونکہ اس وقت مناظرہ میں مخالفین کے مقابلہ میں الزامی جواب زیادہ موثر ہوتا ہے اس لئے داعین (دعوت کا کام کرنے والوں میں جو جماعت دوسرے مذہب پر پوری نظر رکھتی ہے وہ مخالفین سے مناظرہ کرے۔ ان کی یہی دعوت ہے۔ اور جو لوگ اپنے مذہب پر پوری نظر رکھتے ہیں۔ اسے چاہئے کہ وعظ و تلقین اپنے مذہب والوں کو کرے۔

تو اس بناء پر دعوت کا کام کرنے والوں کی دو جماعتیں ہوں گی ایک واعظین جو اپنے مذہب والوں کو تحقیق سے متنبہ کیا کریں۔ اور ایک مناظرین کہ جو الزامی جواب سے مخالفین کو ساکت

(خاموش) کیا کریں، کیونکہ تحقیقی جواب مسلمانوں کو زیادہ نافع ہوں گے۔ اور الزامی دوسرے مذہب والوں کو زیادہ مفید ہوں گے۔ اور ان لوگوں کو بھی مفید ہوں گے جو دوسرے مذہب کی طرف مائل ہیں۔ خلاصہ یہ کہ خطاب خاص تو سب کو یکساں اپنے اپنے گھروں میں کرنا چاہئے۔ اور خطاب عام میں ایک تو ایسے لوگ ہوں جو وعظ کہا کریں جو اہل اسلام کے مناسب ہوتا کہ مسلمانوں کی اصلاح ہو۔ اور ایک وہ ہوں جو ایسے لوگوں کے مقابلہ میں تبلیغ کریں، جن کو اسلام پر شبہ ہو گیا ہو، یا اسلام سے تعلق کم ہو گیا ہو۔ یا وہ غیر مسلم ہوں، تاکہ اسلام کی طرف آجائیں۔ (الدعوت الی اللہ: ص ۵۹، ۶۰، بالحقہ دعوت و تبلیغ)

علماء کے دعوت و تبلیغ کرنے کی کیفیت اور اس کا طریقہ

دعوت کی دو قسمیں ہیں: ایک دعوت خاصہ، ایک دعوت عامہ۔

دعوت عامہ وہ ہے جس میں خطاب عام ہو۔ یہ کام صرف مقتداؤں (یعنی علماء) کا ہے۔ (الدعوت الی اللہ: ص ۵۵)

(بالفاظ دیگر) خطاب کی دو قسمیں ہیں: ایک خطاب عام، دوسرے خطاب خاص۔ دوسرے تقسیم یہ ہے کہ ایک خطاب بالمخصوص ہے، ایک خطاب بالاجتہاد۔ پس خطاب عام وعظ کی صورت میں یہ تو علماء ہی کا کام ہے۔ انہیں کے خطاب عام میں اثر ہوتا ہے کیوں کہ لوگ ان کو مقتدا سمجھتے ہیں اور عامی شخص کو کوئی مقتدا نہیں سمجھتا۔

غرض ایسے امور کی تبلیغ جن کی حقیقت علماء ہی سمجھتے ہیں۔ یا خطاب عام کے ساتھ وعظ کہنا اور دین کے احکام بیان کرنا علماء کے ساتھ خاص ہے (اور یہی ان کی تبلیغ ہے)۔

(التواصی بالحق: ص ۱۶۳، ۱۶۴)

اہل علم کو چاہئے کہ دعوت الی اللہ بھی کیا کریں، جس کا آسان ذریعہ وعظ ہے۔

(الدعوت الی اللہ: ص ۲۴)

عوام کو تبلیغ عام اور وعظ کہنے کی اجازت ہے یا نہیں؟

بعض اُن پڑھ بھی صاحب کمال اور دیندار سمجھدار ہوتے ہیں۔ ان کا حافظہ بھی اچھا ہوتا ہے۔ اور اس کے باوجود اگر ان سے کوئی بات پوچھی جائے اور ان کو معلوم نہ ہو، تو صاف کہہ دیتے ہیں کہ ہمیں معلوم نہیں۔ ایسے لوگوں کا وعظ کہنا کسی عالم کی اجازت کے بعد جائز ہے۔

شاہ عبدالعزیزؒ کے زمانہ میں ایک امی (اُن پڑھ) شخص وعظ کہتا تھا۔ مگر اس کا حافظہ ایسا اچھا تھا۔ کہ وہ شاہ صاحب کے وعظ کو از بر یاد کر لیتا تھا تو ایسے شخص کو اجازت ہے جب کہ ہر پہلو سے یقین ہو جائے کہ قوی الحافظہ ہے..... (دیندار) بھی ہے اور اس کے دین کی جانچ بھی کر لی ہو۔

اسی طرح اگر کسی طالب علم کو وعظ کے لئے اہل متعین کیا جائے تو جائز ہے مگر اس کے حدود مقرر کر دو، کہ اس حد تک کام کرو آگے نہ بڑھو (جیسے مروجہ تبلیغ والوں کو صرف چھ نمبر بیان کرنے کی اجازت ہے) آخر دنیا کے ہر کام کی ایک حد ہوتی ہے کہ اس حد سے تجاوز کرنا جائز نہیں رکھا جاتا۔ (آداب تبلیغ ص ۱۰۸)

علماء و عوام کی تبلیغ کا فرق اور اس کے حدود

- (۱) علماء کے ذمہ تو تبلیغ اس شان سے ہے کہ وہ اپنے سارے اوقات میں یہی کام کریں۔ اور دوسرے آدمی جستہ جستہ (وقتاً فوقتاً) اوقات میں یہ کام کیا کریں۔
- (۲) تفصیل اس کی یہ ہے کہ خطاب کی دو قسمیں ہیں: ایک خطاب عام دوسرے خطاب خاص۔ دوسری تقسیم یہ ہے کہ ایک خطاب بالمخصوص ہے ایک خطاب بالاجتہاد۔ پس خطاب عام بصورت وعظ تو علماء کا کام ہے..... مگر انفرادی خطاب میں علماء کی تخصیص نہیں

- انفرادی طور پر ہر مسلمان ایک دوسرے کو نصیحت کر سکتا ہے۔

(۳) اسی طرح خطاب بالمخصوص علماء کے ساتھ خاص نہیں (یعنی جو مسائل و احکام شریعت میں صاف صاف مذکور ہیں ان کی تبلیغ علماء کے ساتھ خاص نہیں ہر شخص کو کرنا چاہئے، ہر شخص باواز بلند کہہ سکتا ہے کہ ایمان لانا فرض ہے۔ نماز، روزہ، اور زکوٰۃ فرض ہے۔ اور امور اجتہادیہ (فقہ کے باریک مسائل) سے خطاب کرنا علماء کے ساتھ خاص ہے۔ عوام اس میں غلطی کریں گے۔ عالم کو اول تو جزئیات بہت یاد ہوں گے وہ اس میں غلطی نہ کرے گا۔ اور اگر جزئیات نہ بھی یاد ہوئے تو علم کی شان کے اعتبار سے اس کو ”لا ادری“ (مجھے معلوم نہیں) کہنے میں عار نہ ہوگا۔

غرض ایسے امور کی تبلیغ کرنا جن کی حقیقت علماء ہی سمجھ سکتے ہیں یا خطاب عام کے ساتھ وعظ کہنا، دین کے احکام بیان کرنا تو علماء کے ساتھ خاص ہے۔ اور انفرادی خطاب ایسے مسائل احکام کے ساتھ جو مخصوص و مشہور ہیں علماء کے ساتھ خاص نہیں (ہر شخص کر سکتا ہے)۔

(التواصی بالحق: ص ۱۶۵، ۱۶۳)

(۴) ہر شخص پر واجب ہے کہ اپنے ماتحتوں کو بھلی باتوں کا حکم کرے اور خلاف شرع باتوں سے روکے، اس میں عالم ہونے کی ضرورت نہیں۔

ہاں جہاں علم درکار ہے مثلاً کوئی اختلافی مسئلہ ہے یا ایسا کوئی مسئلہ ہے جس کے بہت سے شقوق (جہتیں) ہیں اور ان شقوق کا احاطہ نہ کر سکا یا احاطہ تو کر لیا مگر درجہ نہیں معلوم کہ متفق علیہ مسئلہ ہے یا مختلف فیہ (فتویٰ کس قول پر ہے) تو ایسا مسئلہ بتلانا ہر شخص کے لئے جائز نہیں یہ علماء کے بتلانے کا کام ہے۔

پس تبلیغ خاص کے لئے تو مسئلہ کی حقیقت کا پورے طور سے معلوم ہونا اور قدرت ہونا شرط ہے۔

اور تبلیغ عام یعنی وعظ کہنا یہ علماء کا کام ہے خواہ درسیات پڑھ کر عالم ہوا ہو یا کسی عالم

سے مسائل سن کر عالم ہو گیا ہو۔ اس کو بھی تبلیغ عام کی اجازت ہے۔ بشرطیکہ کسی بڑے نے اس کام کو اس کے لئے معین کیا ہو۔ چنانچہ صحابہؓ نے کہاں پڑھا تھا وہ بھی تو سن کر تبلیغ کرتے تھے۔ مگر ہر شخص خود نہ سمجھے کہ میں اس کے قابل ہوں جب تک کوئی کامل نہ کہہ دے کہ تم قابل ہو۔
(آداب تبلیغ، ص ۱۰۶)

اہل علم کے کام کرنے کی ترتیب

تعلیم کے چند افراد ہیں: ان کو عرض کرتا ہوں اور وہ استقرء چار ہیں۔ وعظ، تدریس، امر بالمعروف و بخطاب خاص، تصنیف، علماء کو ان چاروں شعبوں کو اختیار کرنا چاہئے۔ اس طرح کہ طلبہ کے سامنے تو مدرس بن کر بیٹھیں۔ اور عوام کے سامنے واعظ ہوں۔ اور خاص خاص مواقع میں امر بالمعروف کریں۔ اور خاص مواقع سے مراد یہ ہے کہ جہاں اپنا اثر ہو وہاں خطاب خاص سے نصیحت کریں۔

کیوں کہ ہر جگہ امر بالمعروف مفید نہیں ہوتا۔ اور بعض دفعہ عام لوگوں کو امر بالمعروف (خطاب خاص کے ساتھ) کرنے کی وجہ سے مخالفت بڑھ جاتی ہے جس کا تحمل ہر ایک شخص سے نہیں ہوتا۔ اور اگر کسی سے تحمل ہو سکے تو سبحان اللہ وہ امر بالمعروف کریں..... اور اگر تحمل (برداشت) کی طاقت نہ ہو تو خطاب خاص نہ کریں بلکہ صرف خطاب عام پر اکتفاء کریں۔

تین کام تو یہ ہیں۔ چوتھا کام تصنیف کا ہے علماء کو ضرورت کے موقع پر تصنیف بھی کرنا چاہئے۔ (العبدالربانی ماحقہ حقوق و فرائض، ص ۱۱۴)

درس و تدریس اور وعظ میں وعظ زیادہ مفید معلوم ہوتا ہے کیونکہ اس کا نفع عام ہوتا ہے۔ اور جس بات کی ضرورت دیکھی جائے وہی بات بیان کی جاسکتی ہے لیکن وعظ گوئی بڑی محنت کا کام ہے۔ ضرورت دونوں کی ہے۔ مناسب یہ ہے کہ مستقل درس کا شغل رہے۔ اور کبھی کبھی وعظ بھی ہوا کرے۔
(حسن العزیز، ص ۷۲/ج ۴)

اہل علم کے لئے وعظ و تقریر سیکھنے کی آسان ترکیب

بعض علماء یہ عذر کر دیتے ہیں کہ ہم کو وعظ کہنا نہیں آتا، میں کہتا ہوں کہ آپ کو عربی پڑھنا بھی کب آتا تھا۔ یہ بھی تو محنت کرنے سے آیا ہے۔ اسی طرح وعظ کہنے کا ارادہ کیجئے اور کچھ دنوں محنت کیجئے یہ کام بھی آجائے گا۔

جس کی سہل تدبیر یہ ہے کہ شروع شروع میں طلبہ کے سامنے مشکوٰۃ شریف وغیرہ لے کر بیٹھ جاؤ۔ اور کتاب دیکھ کر بیان کرو۔ پھر کچھ دنوں میں بغیر کتاب کے بیان شروع کرو۔ اس طرح ایک دن خوب بیان کرنے لگو گے۔

حیرت کی بات ہے کہ جاہلوں کو وعظ کی جرأت ہو اور علماء کو اس کام کی ہمت نہ ہو؟ جس کا نتیجہ یہ ہوا کہ اب جہلاء علماء کے سامنے بھی غلط باتیں بیان کرنے سے نہیں ڈرتے۔

(العبدالربانی ملحقہ حقوق ذمہ ارض: ص ۱۱۱)

فراغت کے بعد دعوت و تبلیغ میں مشغول ہونا چاہئے

اصل کام دعوت الی اللہ کا ہے اور اس کے محفوظ اور قائم رکھنے کیلئے مدارس کی ضرورت ہے۔ اب یہ چاہئے کہ جب مدارس سے ضروری علم حاصل کر لیں تو دعوت الی اللہ بھی کیا کریں۔ جس کا آسان ذریعہ وعظ ہے۔ اور پڑھنا پڑھانا اس کا مقدمہ ہے۔ اس لئے یہ شغل بھی ضرور رکھیں۔ جیسے نماز کے لئے وضوء، اور وضوء کے لئے پانی، اور لوٹوں کا جمع کرنا ضروری ہے۔ ایسے ہی تبلیغ کے لئے پڑھنا پڑھانا ضروری ہے۔

مگر اگر کوئی شخص وضوء اور لوٹوں ہی کے اہتمام میں رہے، وہ پانی ہی بھرا کرے۔ اور نماز کا وقت گزر جائے تو کیا یہ شخص قابل تعریف ہے؟ پس اسی طرح پڑھنا پڑھانا دعوت الی اللہ کے صرف مقدمات ہیں۔ مگر ان مقدمات میں ایسی مشغولی ہوئی کہ اصل کام کو بھی بھول

گئے۔ افسوس جو لوگ اس کے اہل تھے وہ لوگ بھی اس کو بھولے ہوئے ہیں..... اور مقدمات (وسائل) ہی میں مشغول ہیں۔ اصل مقصود میں وقت صرف نہیں کرتے۔

(الدعوت الی اللہ: جس ۲۴)

ترجمہ و تفسیر، حدیث و فقہ یا کوئی کتاب پڑھ کر سنا دینا بھی تبلیغ ہے

فرمایا: زبانی بیان کرنا تبلیغ کی شرط نہیں۔ کوئی چھپا ہوا وعظ یا کوئی کتاب یا حدیث یا فقہ یا تفسیر کو ہاتھ میں لے کر اس کو دیکھ کر مع ترجمہ پڑھ دیا کریں جہاں اجمال یا ابہام ہو مختصر سی تفصیل کر دیا کریں (یہ بھی تبلیغ ہے) اگر اس پر بھی قدرت نہیں تو ایسا شخص تبلیغ عام (جو علماء کا منصب ہے) کا مکلف ہی نہیں۔ (ملفوظات کمالات اشرفیہ: جس ۲۸۰)

کتاب دیکھ کر وعظ کہنے کا معمول مولانا محمد اسحاق صاحب کا سنا ہے کہ وہ کتاب سے وعظ فرمایا کرتے تھے۔ اس طرح وعظ کہنے سے دماغ پر تعب نہیں ہوتا۔ اسی وجہ سے میں نے چند روز تک وعظ کی یہ صورت اختیار کی تھی۔ کہ کتاب دیکھ کر بیان کر دیا کروں۔ مگر اب دماغ اس کا بھی متحمل نہیں۔

(الافاضات الیومیہ: جس ۲۳۵/ج ۲)

فرمایا تقریری وعظ ہی کو صرف وعظ نہیں کہتے بلکہ جو تحریری نصیحت ہو (خواہ تصنیف کی شکل میں، یا مضمون و رسالہ کی شکل میں) وہ بھی وعظ ہے۔

(حسن العزیز: جس ۷/ج ۴)

﴿ باب ۲۲ ﴾

دعوتِ تبلیغ کے ناجائز اور غلط طریقے

بعض مبلغین کی بہت بڑی کوتاہی

اس موقع پر ایک غلطی کا بیان کرنا بہت ضروری ہے جو بے علم اپنے وعظوں میں کہا کرتے ہیں کہ خدائے تعالیٰ کی ذات بالکل بے پرواہ ہے وہ چاہے۔ تو ایک نکتہ میں بخش دے اور چاہے تو ایک نکتہ میں جہنم بھیج دے۔ اور یہ بات اس طرح سے کہتے ہیں جس سے لوگ یہ سمجھتے ہیں کہ نعوذ باللہ خدائے تعالیٰ کے یہاں کوئی طے شدہ قانون نہیں بلکہ یوں ہی اناپ شناپ بے تکے طور پر جو چاہتے ہیں کر دیتے ہیں۔ اس قسم کے مضامین سننے سے اکثر لوگ بالکل مایوس ہو جاتے ہیں۔ اور عبادت و ریاضت سب چھوڑ بیٹھتے ہیں اس لئے کہ وہ ڈرتے ہیں کہ خدا جانے کس نکتہ (اور معمولی سی بات) پر اچانک پکڑ ہو جائے اور ساری محنت برباد ہی جائے۔

اسی طرح اکثر لوگ خوب جی بھر کر معاصی کا ارتکاب کرتے ہیں اور کہتے ہیں کہ خدا تعالیٰ کے یہاں کوئی طے شدہ قانون ہی نہیں ایک نکتہ پر عذاب و ثواب کا مدار ہے تو اپنی خواہشات کو کیوں ترک کریں اور خواہ مخواہ کی مصیبت کیوں اختیار کریں۔ ممکن ہے اسی میں سے کوئی نکتہ پسند آجائے کہ اس پر نوازش ہو جائے۔

صاحبو! یاد رکھو کہ خدا تعالیٰ کے یہاں ہر کام کا ایک قانون مقرر ہے ثواب کا بھی ایک قانون ہے۔ عذاب کا بھی ایک قانون مقرر ہے۔ ثواب کا کام تو یہی ہے جو اس آیت میں ارشاد ہوا ہے۔

”وَسَارِعُوا إِلَىٰ مَغْفِرَةٍ مِّن رَّبِّكُمْ“ الْآيَةَ۔

جس کا خلاصہ یہ ہے کہ خدا کی مغفرت اور اس کی جنت کی طرف دوڑو جس کو متقی لوگوں کے واسطے تیار کیا گیا ہے۔ تو جو شخص اس راستہ پر چلے اور اس مقررہ شدہ قانون پر عمل کرے گا۔ وہ مغفرت حاصل کرے گا جو شخص ایسا نہ کرے گا وہ محروم رہے گا۔ پس معلوم ہوا کہ مغفرت کا حاصل کرنا ہمارے اختیار میں ہے اور اگر ہم چاہیں تو اس کو حاصل کر سکتے ہیں اس سے معلوم ہوا کہ مغفرت و رحمت کا لینا بالکل ہمارے اختیار میں ہے۔ ورنہ اگر اس کو اختیار میں نہ مانا جائے تو آیت ”سَارِعُوا“ کے کوئی معنی نہیں ہونگے کیونکہ تکلیف مالا یطاق (یعنی ایسی بات کا مکلف بنانا جو انسان کے بس میں نہ ہو) محال اور نص کے خلاف ہے۔ اور یہاں اس کا حکم ہوا ہے تو ضرور وہ تحت الاختیار ہے۔ (یعنی ہمارے اختیار میں ہے)۔ (احکام العشر الاخیرہ ملحقہ فضائل صوم و صلوة: ص ۳۸۸، ۳۸۶)

بعض مبلغین کی زبردست غلطی

بعض غیر محقق واعظین (و مبلغین) کہہ دیا کرتے ہیں کہ جب اللہ تعالیٰ نے رزق کا وعدہ فرمایا ہے۔ جیسا کہ ارشاد ہے: ”وَمَا مِنْ دَابَّةٍ فِي الْأَرْضِ إِلَّا عَلَيَّ اللَّهُ رِزْقُهَا“ (اس آیت میں اللہ تعالیٰ نے دنیا میں ہر بسنے والی مخلوق کے رزق کی ذمہ داری اپنے اوپر لی ہے) تو پھر لوگ پریشان کیوں ہوتے ہیں؟ معلوم ہوتا ہے کہ تمہارا اس آیت پر ایمان نہیں ہے۔

خوب یاد رکھو! یہ الزام بھی غلط ہے کہ اس آیت پر مسلمانوں کا ایمان نہیں۔ نہیں، ضرور سب کا ایمان ہے۔ اور ایمان ہونے کے باوجود پریشانی بھی اس کے ساتھ جمع ہو سکتی ہے۔

اس اجمال کی تفصیل یہ ہے کہ وعدے دو قسم کے ہیں۔ ایک مبہم اور ایک معین۔ اللہ نے مبہم وعدہ فرمایا ہے کہ رزق ملے گا۔ لیکن یہ نہیں فرمایا کہ کب ملے گا؟ اور کہاں سے ملے گا؟ اور کس طریقے سے ملے گا؟ اور کتنا ملے گا۔ تو پریشانی ابہام کی وجہ سے ہے اور ساتھ ہی اس مبہم وعدہ پر پورا یقین ہے کہ وقت مقرر پر ضرور ملے گا۔

بعض واعظین (و مبلغین) اسی الزام کو مؤکد (اور ثابت) کرنے کے لئے ایک مثال دیا کرتے ہیں کہ اگر کہ کوئی دوست دعوت کر دے تو اطمینان ہو جاتا ہے۔ اور اللہ تعالیٰ کے وعدہ پر اطمینان نہیں۔

یہ بھی غلط اور قیاس مع الفارق ہے اور خواہ مخواہ مسلمانوں کو کافر بنانا ہے۔ بخدا اگر حق تعالیٰ کے کلام مجید میں معین وعدہ ہوتا تو ہرگز ہرگز کسی کو پریشانی نہ ہوتی۔ اور اگر دعوت میں بھی وقت معین نہ کیا جائے۔ اور مبہم طور سے کہہ دیا جائے کہ کسی وقت کی دعوت ہے تو وہاں بھی اطمینان نہ ہوتا۔

یہاں اتنی بات فرمائی ہے کہ رزق ملے گا۔ اس پر ایمان ہے شریعت میں غلو نہ کرنا چاہئے۔ جس قدر جو بات ثابت ہو اسی پر رہنا چاہئے۔

اہل کتاب کو ارشاد ہے: ”يَا أَهْلَ الْكِتَابِ لَا تَغْلُوا فِي دِينِكُمْ“ یعنی اے اہل کتاب! دین میں غلو نہ کرو۔ فروع (احکام) میں ان کے غیر مکلف ہونے کے باوجود ان کو یعنی اہل کتاب کو خطاب کیا گیا ہے تو بدرجہ اولیٰ اس حکم کے مکلف ہوں گے۔

(وعظ الجناح ماحقہ مفسد گناہ: ص ۱۰۴)

ایک اور غلطی

اسی طرح بعض غیر محقق واعظ (و مبلغ) ایسی چھری پھیرتے ہیں کہ مسلمانوں کو کافر بناتے چلے جاتے ہیں۔ چنانچہ جو لوگ نماز میں سستی کرتے ہیں ان کو منافق کہہ دیتے ہیں اور یہ آیت پڑھ دیتے ہیں۔ ”وَإِذَا قَامُوا إِلَى الصَّلَاةِ قَامُوا كُسَالِي“۔

یہ آیت منافقین کی شکایت میں ہے۔ کہ وہ نماز کے واسطے کھڑے ہوتے ہیں تو اس حالت میں کھڑے ہوتے ہیں کہ کابل (اور سست) ہوتے ہیں۔

خوب سمجھ لو کہ کسل اعتقادی اور شئی ہے اور کسل طبعی جدائشی ہے۔ منافقین میں

کسل اعتقادی تھا یعنی ان کو فرض نہ سمجھنے کی وجہ سے کسل تھا۔ اور مسلمانوں میں کسل (سستی) طبعی ہے۔ فرض ہونے میں تردد نہیں۔

منافقین میں کسل کا سبب اعتقاد کی سستی ہے۔ اور مسلمانوں میں کسل (سستی) کا سبب طبیعت ہے۔ مسلمان کیسا ہی، ضعیف الایمان ہو۔ اس کو کسل اعتقادی کبھی نہ ہوگا۔ تو یہاں مطلق کسل مراد نہیں۔ لیکن ہمارے واعظین (و مبلغین) سب کو ایک لکڑی سے ہانک دیتے ہیں۔ (وعظ الجناح ملاحظہ مفاسدہ گناہ جس ۱۰۳)

وعظ و تبلیغ کا غلط طریقہ

بعض واعظین (و مبلغین) سب کو ایک طرف سے ایک ہی طرح ہانکنا شروع کر دیتے ہیں۔ ان کے تمام بیان میں ترہیب ہی ترہیب (خوف اور ڈروالے مضامین) ہوتے ہیں۔ انہوں نے ترغیب کا سبق ہی نہیں پڑھا۔ ان کا وعظ یہ ہوتا ہے کہ تمہاری نماز کچھ نہیں۔ تمہارا روزہ کچھ نہیں۔ تمہارا حج بیکار تمہاری زکوٰۃ فضول۔ اس کا اثر یہ نہیں ہوتا کہ سننے والے روزہ و نماز اور اعمال کی اصلاح کرنے لگیں۔ بلکہ ہمت ہار کر جو کچھ برا بھلا عمل کرتے تھے اس کو بھی چھوڑ بیٹھتے ہیں۔

ان واعظوں کے بیان کا یہی اثر ہوتا ہے جو محض ترہیب ہی ترہیب بگھارتے ہیں اور اس کی تائید میں پرانے بزرگوں کے مجاہدوں کے قصے بیان کرتے ہیں۔ کہ فلاں بزرگ نے پانی پینا چھوڑ دیا تھا۔ فلاں بزرگ نے جوتہ پہننا چھوڑ دیا تھا۔ فلاں بزرگ نے تمام عمر میں اتنے جو کھائے تھے تم کیا کر سکتے ہو۔ تمہاری کیا نماز ہے تمہارا کیا روزہ ہے تمہارا کیا ذکر ہے کیا شغل ہے۔

بس سننے والے سمجھ لیتے ہیں کہ ہم تو ایسے ہونے سے رہے۔ اور بلا ایسے ہوئے کسی شمار میں نہیں لہذا قصہ ختم کر دو۔ کچھ بھی نہ کرو۔

خلاصہ یہ کہ مخاطبین کی رعایت کرنا نہایت ضروری اور لازم ہے اور یہ طریقہ مفید نہیں۔

کہ جب بیان ہو تو ترہیب ہی کا ہو۔ جیسے آج کل کے واعظین (و مبلغین) کی عادت ہے۔

(وعظ کساء النساء بحقہ التبلیغ: جس ۱۹/ج ۷)

عورتوں کے مجمع میں وعظ تبلیغ کرنے میں بڑی کوتاہی

اگر عورتوں کو ہمیشہ دوزخی دوزخی کہا جائے گا تو دوزخا بیاں ہوں گی یا تو وہ نماز روزہ بالکل ہی چھوڑ دیں گی مگر دل بچھا ہوا رہے گا حتیٰ کہ مایوسی ہو جائے گی اور خدائے تعالیٰ سے مایوسی کفر ہے۔ یہ عجیب بات ہے کہ واعظ صاحب ممبر پر بیٹھتے تو ہیں تقویٰ سکھلانے کو اور طرز بیان ایسا ہے جس سے ایک مؤمن کو کافر یا قریب کفر بنا دیا۔ اس کا دل شکستہ کر دیا۔ حتیٰ کہ وہ بے چاری اپنے آپ کو خدا کی رحمت سے محروم سمجھنے لگتی ہیں۔ میں نہیں سمجھتا کہ عورتوں کو بات بات پر دوزخی کیوں کہا جاتا ہے، کیا وہ نماز نہیں پڑھتیں؟ کیا وہ روزہ نہیں رکھتیں؟ روزہ رکھنے میں تو وہ مردوں سے بھی آگے ہیں۔ غرض جس طرح مرد عمل کرتے ہیں اسی طرح عورتیں بھی کرتی ہیں۔ اگر ان کے اعمال کو بیکار کہا جاتا ہے۔ تو کیا مردوں کے سب اعمال باکار ہیں اور حقیقت پر نظر کی جائے تو عمل تو سب ہی کے بیکار ہیں۔ حق تعالیٰ کی شان کے موافق کوئی بھی عمل نہیں کر سکتا پھر کسی فریق کو کیا حق ہے کہ اپنے اعمال کو باکار سمجھے اور دوسرے کے اعمال کو بیکار۔ اگر ایک فریق کو حق تعالیٰ کی رحمت سے بیکار اعمال قبول ہو جانے کی امید ہو سکتی ہے تو دوسرے کو کیوں نہیں ہو سکتی؟ اول تو نجات کا اصلی مدار رحمت پر ہے مگر عمل کو جتنا دخل ہے عورتیں بھی اس سے محروم نہیں، عورتیں بھی عمل کر سکتی ہیں اور کرتی ہیں، سب کو ایک لکڑی سے ہانکنا کیسے درست ہو سکتا ہے، واعظوں کی مہربانی سے عورتوں کے ذہن میں یہ بات جم گئی ہے، کہ ہمارے اعمال بالکل نکلے ہیں اور ہمارا انجام دوزخ کے سوا کچھ بھی نہیں، جس کا نتیجہ یہ ہے کہ انہوں نے ہمت ہار دی اور اپنی اصلاح کی طرف توجہ بھی نہیں کرتیں، میں کہتا ہوں کہ یہ بڑی غلطی ہے خدا تعالیٰ کی رحمت تنگ نہیں ہے۔ نہ کسی کے ساتھ اس کو خصوصیت ہے۔ تمہاری نماز لنگڑی، لہجی کیسی بھی سہی

اگر مردوں کی نماز حق تعالیٰ کے یہاں کوئی قدر رکھتی ہے تو تمہاری نماز بھی وہی قدر رکھتی ہے۔
 عورتو! ہمت نہ ہارو ایسے واعظوں کے کہنے کو مت سنو۔ حق تعالیٰ کی رحمت تو تم پر اسی
 وقت متوجہ ہوگی جب تم کو نماز کی توفیق دے رہا تھا۔ (التبلیغ، ج ۲۴ ص ۷۷)

ہمارے اعمال بھی قابل قدر ہیں

تمہارا یہ کہنا کہ ہماری نماز ہی کیا؟ یہ قول بہت اچھا ہے مگر اس میں دو حیثیتیں ہیں
 ایک تو یہ کہ یہ ہمارا فعل ہے اس معنی کر تو یہ کہنا بالکل صحیح ہے کیوں کہ اپنی چیز کو ہمیشہ گھٹایا ہی سمجھنا
 چاہئے۔ اور ایک حیثیت یہ ہے کہ خدا تعالیٰ نے ہم کو توفیق دی ہے اس معنی کر یہ قول صحیح
 نہیں۔ کیوں کہ اس صورت میں وہ خدا تعالیٰ کا عطیہ ہے۔ اور خدا تعالیٰ کی نعمت کو حقیر نہیں سمجھنا
 چاہئے، نماز لنگڑی لہنجی ہو۔ اس حیثیت سے کہ عطیہ خداوندی ہے، بہت بڑی نعمت ہے۔ اگر
 اس کی بھی توفیق نہیں ہوتی تو کیا کرتے۔

اگر ایک شخص کو روکھی روٹی ملے تو اس کو ناک چڑھا کر کھانا کفرانِ نعمت (اور اس کی
 ناقدری) ہے کیوں کہ اگر یہ بھی نہ ملتی تو اس کا کیا بس تھا اب واعظوں نے ایک حیثیت کو
 غائب کر دیا ہے ایک پر نظر رکھی، لہذا جب بیان کریں گے تو یہی کہ تمہاری نماز کیا۔ اور تمہارا
 روزہ کیا۔ واعظ صاحب سے کوئی پوچھے کہ آپ کی نماز میں بھی دو حیثیتیں ہیں، اس میں بھی
 اسی ایک حیثیت پر نظر کیوں نہیں رکھتے۔ (التبلیغ و عظ کساء النساء، ج ۲۶ ص ۷۷)

منکر پر نکیر اور اصلاح و تبلیغ کا غلط طریقہ

اصلاح کے لئے بڑے سلیقہ کی ضرورت ہے اصلاح کا یہ طریقہ نہیں ہے جس طرح
 کہ ہمارے یہاں ایک صاحب تشریف لائے تھے۔ عصر کی نماز پڑھی اور نماز کے بعد دعا
 مانگنے سے پہلے ہمارے یہاں ایک اہل علم مہمان تھے وہ تنگی کی وجہ سے صف سے ذرا پیچھے کی

طرف کھسک کر بیٹھ گئے۔ یہ ہمارے مصلح صاحب کیا سمجھے کہ شاید انہوں نے نماز بھی اسی طرح پڑھی ہوگی بس فوراً پکار کر کہنے لگے کہ صف ٹیڑھی کرنا جائز نہیں۔

میں نے کہا تمیز بھی ہے۔ اول تو تم کو تحقیق کرنا چاہئے تھا کہ نماز بھی اسی طرح پڑھی ہے یا نہیں۔ دوسرے اگر محقق بھی ہو جاتا تو بھی نرمی سے کہنا چاہئے تھا۔

تیسرے یہ کہ تم ایک عامی آدمی ہو تمہیں تو تحقیق کے بعد بھی کسی اہل علم کو کہنے کا منصب نہیں چہ جائیکہ تم اتنی سختی سے کہتے ہو، اسی طرح علماء کو بھی عوام پر..... سختی نہ کرنا چاہئے۔ ہاں کہیں خاص قدرت ہو تو مضائقہ نہیں مگر بلا ضرورت وہاں بھی سختی نہ کرنا چاہئے۔ (اتبشیر، ج ۳۷۹)

اصلاح و تبلیغ کا ناجائز طریقہ

خوب سمجھ لو کہ نصیحت (تبلیغ) کرنا (بد عمل کو بھی) فی نفسہ جائز ہے مگر اس طریقے سے ناجائز ہے کہ باوجود عامل نہ ہونے کے عامل معلوم ہو۔ اس وجہ سے کہ یہ کذب (جھوٹ) کو متضمن ہے۔ نہ کہ اس وجہ سے کہ نصیحت ہے۔

اگر تم عامل (عمل کرنے والے) نہیں بھی ہو تو وعظ (تبلیغ) کہنے میں کیا حرج ہے اس طرح نہ کہو کہ عامل معلوم ہو۔ کیوں کہ یہ جھوٹ اور تکبر ہے۔

اسی طرح اگر کوئی اپنی حالت ایسی بنائے جس سے تارک الدنیا (یا مبلغ اور دیندار) معلوم ہوتا ہو (حالانکہ وہ ایسا نہیں ہے) تو ایسی حالت کا اظہار کرنا گناہ ہے۔ تو ایسے طور پر نصیحت کرنا بھی جائز نہیں۔

اور اس طرح نصیحت کرنے میں کوئی حرج نہیں کہ عامل نہ معلوم ہو، ہاں دوسرے کو ایسی (بے عمل کی) نصیحت سے نفع کم ہوگا۔

الغرض! جب اس طرح سے کہا جائے جس سے یہ معلوم ہو کہ یہ بھی یہ کام کیا کرتے ہیں۔ (حالانکہ کرتے نہیں ہیں) تو یہ جائز بھی نہ ہوگا۔ (اتبشیر، ج ۴۰۳)

فصل (۱)

شریعت میں غلو کی ممانعت

شریعت نے غلو سے منع کیا ہے قرآن میں بھی حکم ہے: ”يَا أَهْلَ الْكِتَابِ لَا تَغْلُوا فِي دِينِكُمْ“ (دین میں غلو کرنے کی ممانعت ہے) اور احادیث میں بھی اس کی سخت ممانعت ہے: ”مَنْ شَاقَّ شَاقَّ اللَّهِ عَلَيْهِ“ (جو دشواری اختیار کرتا ہے اللہ اس پر دشواری کرتا ہے) کیوں کہ اس میں حدود سے تجاوز ہے اور حدود سے تجاوز کرنا طاعت نہیں بلکہ معصیت ہے۔ شریعت نے ہر چیز کے حدود مقرر کئے ہیں۔

ایسا تقویٰ اختیار کرو کہ حضور صلی اللہ علیہ وسلم سے نہ بڑھ جائیں، یعنی ایسا غلو نہ کرو کہ ایسا تقویٰ کرنے لگو، کہ حضور صلی اللہ علیہ وسلم نے بھی ویسا تقویٰ نہیں کیا ہو۔ حدیث میں حضور صلی اللہ علیہ وسلم کا دستور العمل یہ آیا ہے کہ ”مَا خَيْرَ رَسُولٍ اللَّهُ صَلَّى اللَّهُ عَلَيْهِ وَسَلَّمَ بَيْنَ أَمْرَيْنِ إِلَّا اخْتَارَ أَيْسَرَهُمَا“ کہ حضور صلی اللہ علیہ وسلم کو کسی امر میں دو راستوں کا اختیار دیا جاتا تھا تو آپ صلی اللہ علیہ وسلم سہل کو اختیار فرماتے تھے۔ یعنی مشقت کو اختیار نہ فرماتے تھے۔ اس سے معلوم ہوا کہ نفس پر (بلا وجہ) مشقت ڈالنا مطلقاً محمود نہیں۔

(الاستقامت، ص ۲۲۰، بحقہ دعوت و تبلیغ)

یہ وہ زمانہ ہے کہ آج کل مشتبہ چیزوں کو بھی حلال کیا جاتا ہے نہ کہ حلال کو بھی اس میں شبہات نکال کر حرام کر دیا جائے۔ بس یہ معیار یاد رکھو کہ جس کو فقہی فتویٰ حلال کر دے وہ حلال ہے۔

(التبلیغ، ص ۶۷، ج ۱۰)

تقویٰ میں غلو کی ممانعت

بہت سے لوگ تقویٰ میں مبالغہ کرتے ہیں اور اسی کو اچھا سمجھتے ہیں اور بظاہر یہ اچھا معلوم بھی ہوتا ہے۔ مگر یہ محمود نہیں۔ کیوں کہ مبالغہ کی وجہ سے کسی وقت یہ شخص مایوس ہو جاتا ہے۔ کیوں کہ اس کے نزدیک تقویٰ کا جو اعلیٰ درجہ ہے اس کا حاصل ہونا دشوار ہے اور ادنیٰ درجہ کا یہ کافی نہیں سمجھتا۔ اس لئے اخیر میں اس کو مایوسی ہو جاتی ہے۔

مثلاً بعض واعظوں سے لوگوں نے قصے سنے ہوں گے..... کہ ایک شخص کا قصہ ہے کہ وہ رزق حلال کی تلاش میں کسی بزرگ کے پاس آیا اور کہا کہ میں آپ کے پاس رزق حلال کی طلب میں آیا ہوں، یہ سن کر وہ بزرگ رونے لگے اور کہا کہ اب تک تو میرا سب (ذریعہ معاش) حلال تھا، لیکن اب نہیں رہا۔ ایک دن میرے بیل دوسرے شخص کے کھیت میں چلے گئے تھے۔ اس کے کھیت کی مٹی میرے بیلوں کے پیر کو لگ گئی اور میرے کھیت میں مل گئی۔ اب مجھے شبہ ہو گیا ہے۔

ایسے قصے سن کر لوگ سمجھ لیتے ہیں کہ بس تقویٰ بہت دشوار ہے حالانکہ یہ قصہ شریعت کے بھی خلاف ہے۔ اور عقل کے بھی۔ عقل کے خلاف تو اس لئے کہ بیل کے پیر کو جو مٹی لگ جاتی ہے وہ تھوڑی دور چلنے سے چھڑ جاتی ہے۔ تو کیا یہ ضروری ہے کہ دوسرے کے کھیت کی مٹی اس کے کھیت میں مل گئی ہو، ایسے ہی ان کے کھیت کی مٹی اس کے کھیت میں بھی جا ملی ہوگی تو برابر سراسر معاملہ ہو گیا۔

اور شریعت کے خلاف اس لئے ہے کہ شریعت نے ایسے مبالغہ کو قابلِ تعزیر سمجھا ہے۔ مثلاً ایک دانہ گندم کی تعریف و تشہیر (اعلان) کرتا پھرے کہ یہ دانہ کس کا ہے؟ تو فقہا کہتے ہیں کہ ”إِنَّهُ يُعْزَرُ“ کہ اس شخص کو سزا تعزیر دی جائے۔ کیونکہ شریعت نے اس قلیل مقدار کو قابلِ تعریف (اعلان) اور لفظ میں داخل نہیں بنایا کیوں کہ یہ مال نہیں، کیونکہ

شریعت نے اس قلیل مقدار کو لفظ نہیں بنایا۔ اور یہ شخص اس کو لفظ بناتا ہے۔ گویا اپنی طرف سے نئی شریعت ایجاد کرتا ہے۔

اگر بیل کے پیر کو مٹی لگ جائے تو یہ کوئی قیمتی چیز نہیں۔ چنانچہ اتنی مٹی کی بیع جائز نہیں۔ اور جب قیمتی نہیں تو اس کا ضامن بھی نہیں۔ پھر اس کے کھیت میں ملنے سے شبہ کیوں ہو گیا۔ اور اگر بالفرض ضامن بھی لازم ہوتا۔ تو اس کا ضامن ادا کر دینا کافی تھا۔ تم نے اپنے کھیت سے اتنی مٹی دوسرے کے کھیت میں ڈال دی ہوتی؟ اس سے کھیت کا غلہ اور پیداوار کیوں حرام ہو گیا؟

پس یا تو یہ قصہ موضوع (گڑھا ہوا) یا یہ لوگ اہل حال ہیں۔ جو معذور ہیں یا وہ شریعت سے ناواقف ہوں گے۔ اس لئے ایسے اقوال حجت نہیں۔

واعظوں (اور مبلغین) کو ایسے قصے بیان کرنا جائز نہیں۔ اس قسم کے قصوں سے لوگ سمجھتے ہیں کہ تقویٰ بہت دشوار ہے اور جب تقویٰ حاصل نہیں ہو سکتا، اور حرام کھانے سے مفر (چارہ) نہیں تو تھوڑا کھایا تب کیا زیادہ کھایا تب کیا، (سب برابر ہے) بس اب بے احتیاطی شروع ہو گئی۔ پہلے ایک بے احتیاطی ہوئی پھر دوسری۔ پھر تیسری۔ پہلے تو شہادت سے بچنے کا اہتمام تھا۔ اب صریح حرام سے بھی پاک نہیں۔ یہ انجام ہے مبالغہ اور غلو کا۔

(دعوت و تبلیغ)

توحید میں غلو کی ایک مثال

فرمایا ایک بار قحط واقع ہوا۔ اس میں ایک شخص کے گھر میں جس کو توحید میں غلو ہو گیا تھا۔ ایک گائے تھی وہ دودھ دیا کرتی تھی۔ ایک دن اس کے کسی دوست نے پوچھا کہ اس قحط کے زمانہ میں کیسے بسر ہوتی ہے؟ اس شخص کی عورت نے کہا کہ اللہ تعالیٰ نے ایک گائے دے رکھی ہے اس کے دودھ سے آرام رہا۔ میاں صاحب غصہ ہو گئے۔ اور کہا کہ گائے تیری خدا

ہے۔ جو رزق کو اس کی طرف منسوب کرتی ہے اور فوراً چھری لے کر گائے کو ذبح کر دیا۔ کہ رزق کی نسبت گائے کی طرف کیوں کر دی جیسے آج کل لوگ رزق کی نسبت دکان وغیرہ کی طرف کر دیا کرتے ہیں۔ حالانکہ رزاق تو اللہ تعالیٰ ہے۔ مگر یہ ہے غلو اس لئے کہ سبیت کی ایسی نسبت تو اسباب کی طرف ہے خود اللہ تعالیٰ نے فرمایا ہے: "أَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ" آسمان سے پانی اتارا پھر اس پانی سے تمہارے کھانے کے لئے پھل نکالے۔

یہ توحید میں غلو ہے (جس کی مذمت اور) ممانعت وارد ہوئی ہے سنت اور توحید میں افراط و تفریط کی بدولت ناواقف لوگوں میں سخت کشمکش ہوتی ہے۔

(کلمۃ الحق: ص ۱۶۳)

فصل (۲)

اتباع سنت میں غلو

سنت عادت کی اتباع واجب نہیں

بعض لوگ کہتے ہیں کہ یہ کیسے بزرگ ہیں جو گیہوں کی روٹی کھاتے ہیں اور جوئی روٹی نہیں کھاتے حالانکہ رسول اللہ صلی اللہ علیہ وسلم کی غذا ہے۔

میں کہتا ہوں کہ حضور صلی اللہ علیہ وسلم نے جو (غلہ) عادت کے طور سے کھایا ہے یا عبادت کے طور سے؟ ظاہر ہے کہ عبادت کے طور سے نہیں کھایا پھر عادت نبوی کا اتباع شرعاً واجب نہیں۔ نہ ان کے ترک میں کوئی گناہ ہے۔ عادتوں میں مزاج وغیرہ کے لحاظ کرنے کا اختیار ہے۔

حضور صلی اللہ علیہ وسلم کی بعض عادتیں ایسی ہیں جن کو ہم برداشت نہیں کر سکتے اس لئے شریعت نے عادت نبوی کا اتباع واجب نہیں قرار دیا۔ البتہ اگر کسی کو ہمت ہو اور عادت پر عمل کرنا بھی نصیب ہو جائے تو اس کی فضیلت میں شک نہیں۔ مگر اس کو دوسروں پر طعن کرنے کا بھی کوئی حق نہیں۔ (التبلیغ وعظ تریح الاخرة: ص ۲۵۵ ج ۲۰)

سنت کی تعریف و تقسیم

سنت اس کو نہیں کہتے کہ جو حضور صلی اللہ علیہ وسلم سے محض ثابت ہو بلکہ سنت اس کو کہتے ہیں جو حضور صلی اللہ علیہ وسلم کی عادت غالبہ ہو (یعنی اکثر عادت ہو)۔

حضور صلی اللہ علیہ وسلم سے کسی امر کا منقول ہونا سنت ہونے کے لئے کافی نہیں، بلکہ جو آپ کی عادت غالبہ ہو وہ سنت ہے۔ اور جو کسی عارض کیوجہ سے صادر ہو گیا ہو وہ سنت نہیں۔ (الافاضات الیومیہ: ص ۳۰۰ ج ۲)

سنت مطلقہ وہ ہے (جو عبادت ہے) جس کو حضور صلی اللہ علیہ وسلم نے بطور عبادت کے کیا ہے۔ ورنہ سنن زوائد میں سے ہوگا مثلاً حضور صلی اللہ علیہ وسلم کا بال رکھنا بطور عادت کے ہے نہ کہ بطور عبادت کے۔ اس لئے اولیٰ ہونے میں تو شبہ نہیں۔ مگر اس کے خلاف کو خلاف سنت نہ کہیں گے۔ (امداد الفتاویٰ: ص ۲۲۲)

(خلاصہ یہ کہ) سنت کی دو قسمیں ہیں: سنت عبادت، سنت عادت مطلقاً سنت کا لفظ سنت عبادت پر بولا جاتا ہے اور ثواب کا وعدہ اور اس کی ترغیب اسی قسم سے متعلق ہے۔ اور دوسری قسم یعنی سنت عادت بھی برکت سے خالی نہیں۔ نیز محبت کی دلیل ہے۔ لیکن دین کا جزء مقصود نہیں۔ اس کی وجہ سے اگر کسی کے مقاصد دین میں خلل پڑتا ہو تو اس کو اس سے منع کیا جائے گا۔ (امداد الفتاویٰ: ص ۲۲۹ ج ۲)

سنن زوائد و سنن عادیہ میں سختی سے امر بالمعروف کرنا جائز نہیں

مکہ میں مجھے ایک جاہل نے امر بالمعروف کیا کہ تم عمامہ کیوں نہیں باندھتے یہ سنت ہے؟ میں نے کہا کہ تم لنگی کیوں نہیں باندھتے یہ بھی سنت ہے؟ سوچ کر کہنے لگے کہ میں بوڑھا ہوں میرے جسم پر بٹھرتی نہیں۔

میں نے کہا کہ میں جوان ہوں عمامہ سے گرمی لگتی ہے۔ اس پر بہت جھلائے۔ اور کہنے لگے کہ خدا کرے تمہارے دماغ میں اور گرمی بڑھ جائے۔

بھلا ایسے جاہلوں کو جو امر بالمعروف سے مخاطب کی حالت بھی نہ دریافت کریں۔ اور ایک سنت زائدہ کے لئے اس سختی سے امر بالمعروف کریں۔ کیوں کہ امر بالمعروف جائز

ہو سکتا ہے۔ (الحدود والقیود: ص ۳۵، تجدید تعلیم و تبلیغ: ص ۲۲۰)

غرضیکہ سنت زائدہ کے لئے اس سختی کے ساتھ امر بالمعروف کرنا جائز نہیں۔

(انفاس عیسیٰ: ص ۲۸۰ ج ۱)

میں نے جو اس کو اس طرح جواب دیا اس کا سبب اس کی جہالت ہی تھی ورنہ میری عادت اس طرح سوال جواب کی نہیں۔ دوسرے اس وقت میری جوانی تھی مجھے اس کی سختی پر غصہ آ گیا۔

(التبلیغ: ص ۲۱۵ ج ۱۵، الحدود والقیود)

احیاء سنت کی تشریح

شاہ عبدالقادر صاحبؒ نے مولوی محمد یعقوب صاحب کی معرفت مولوی محمد اسماعیل صاحب کو یہ کہلایا کہ تم رفع یدین چھوڑ دو۔ اس سے خواہ مخواہ فتنہ ہوگا۔

مولوی اسماعیل صاحبؒ نے جواب دیا کہ اگر عوام کے فتنہ کا خیال کیا جائے تو پھر اس حدیث کے کیا معنی ہوں گے: ”مَنْ تَمَسَّكَ بِسُنَّتِي عِنْدَ فَسَادِ أُمَّتِي فَلَهُ أَجْرُ مَا نِيَّةِ شَهِيدٍ“ (ترجمہ) جس نے میری سنت کو مضبوطی سے تھام لیا، میری امت کے بگاڑ کے وقت اس کو شہیدوں کا ثواب ملے گا۔

اس کو سن کر شاہ عبدالقادر صاحبؒ نے فرمایا کہ ہم تو سمجھے کہ اسماعیل عالم ہو گیا۔ مگر وہ تو اس حدیث کے معنی بھی نہیں سمجھا۔

یہ حکم تو اس وقت ہے جب کہ سنت کے مقابل خلاف سنت ہو اور زیر بحث مسئلہ میں سنت کا مقابلہ خلاف سنت نہیں بلکہ دوسری سنت ہے (دونوں ہی امر حدیث سے ثابت ہیں اس لئے کسی ایک کو خلاف سنت کہنا درست نہیں۔

(بوادرنواد: ص ۴۶۹ ج ۲)

﴿ باب ۲۳ ﴾

علمی و اصولی مباحث

بدنامی اور احتمالِ فتنہ کی صورت میں اظہارِ حق کرنا چاہئے یا نہیں؟

ایک اہل علم نے سوال کیا کہ اگر کوئی فعل شرعاً فی نفسہ تو قبیح (برا) نہ ہو بلکہ محمود اور پسندیدہ ہو۔ لیکن عوام اس کو اپنے نزدیک برا اور مذموم سمجھتے ہوں اور اندیشہ ہو کہ اگر اس فعل کو کیا جائے گا تو عوام بدگمان ہوں گے۔ اور اس کو بدنام کریں گے۔ تو ایسی صورت میں کیا کرنا چاہئے؟ آیا مخلوق کی ملامت اور طعنہ کی پرواہ نہ کرے۔ اور اس کام کو کرے۔ یا ملامت اور بدنامی کے خوف سے اس کام سے پرہیز کرے؟۔

حضرت نے فرمایا..... ایسی صورت میں نہ تو علی الاطلاق اس فعل کو منع کر سکتے ہیں۔ اور نہ ہی علی الاطلاق اس کی اجازت دے سکتے ہیں بلکہ کتاب و سنت میں نظر کرنے سے معلوم ہوتا ہے کہ اس کے اندر تفصیل ہے۔

چنانچہ اس وقت دو باتیں بیان کرتا ہوں کہ وہ دونوں واقعہ ایسے تھے کہ ان کو حضور صلی اللہ علیہ وسلم کو نہ کرنا چاہئے تھا۔ کیوں کہ عوام الناس کے نزدیک قابلِ ملامت تھے۔ مگر ایک مقام پر حق تعالیٰ نے حضور صلی اللہ علیہ وسلم کی رائے کو باقی رکھا۔ اور دوسرے واقعہ میں آپ کی رائے کے خلاف حکم دیا۔

ایک تو واقعہ ادخالِ حطیم فی البیت کا ہے (یعنی) قریش نے جب خراج کی تنگی کی وجہ سے حطیم کو بیت اللہ سے خارج کر دیا تھا۔ رسول اللہ صلی اللہ علیہ وسلم نے اس کو بیت اللہ میں داخل کرنے کا ارادہ کیا۔ مگر اس خیال سے ملتوی کر دیا۔ کہ اہل مکہ ابھی ابھی اسلام لائے ہیں

۔ اگر میں نے کعبہ کو منہدم کیا تو ان کو یہ خیال پیدا ہوگا۔ کہ یہ کیسے نبی ہیں جو کعبہ کو منہدم کر کے اس کی بے حرمتی کرتے ہیں۔ تو ان کے اسلام میں ضعف ہوگا۔ اللہ تعالیٰ نے اس مقام پر تو حضور صلی اللہ علیہ وسلم کی رائے مبارک کو باقی رکھا۔ اور اس فعل کی جو کہ ملامت کا ذریعہ تھی۔ اس کے ارتکاب کی اجازت نہیں دی۔

دوسرا واقعہ جہاں مخلوق کی ملامت کی پرواہ نہیں کی گئی۔ وہ واقعہ حضرت زینب رضی اللہ عنہا کے نکاح کا ہے، جو خدا کے کلام اللہ میں مذکور ہے حضرت زید بن حارثہ نے ان کو طلاق دے دی۔ تو حضور صلی اللہ علیہ وسلم کو یہ خیال ہوا کہ زینب اور ان کے اولیاء کی دلجوئی کی اب صرف یہی ایک صورت ہے کہ میں ان سے نکاح کر لوں۔ مگر آپ اس خیال سے رکتے تھے کہ زید بن حارثہ حضور صلی اللہ علیہ وسلم کے متنبی یعنی منہ بولے بیٹے تھے۔ متنبی کو اپنی اولاد کی طرح سمجھا جاتا تھا۔ اگر میں نے زینب سے نکاح کر لیا تو جہلاء مشرکین اور منافقین لعن طعن کریں گے کہ بہو سے نکاح کر لیا۔ اور طعن کی وجہ سے بہت سے لوگ اسلام سے رُک جائیں گے۔ تو دیکھئے زینب رضی اللہ عنہا سے نکاح کرنے میں بھی اس مفسدہ کا احتمال تھا جس کا حکیم کے قصہ میں احتمال تھا، مگر حق تعالیٰ نے یہاں مفسدہ کی پرواہ نہیں کی، اور حضور صلی اللہ علیہ وسلم کو حکم دیا کہ حضرت زینب سے نکاح کر لیں۔ اور بدنامی و لعن طعن کی پرواہ نہ کریں۔

دونوں واقعوں سے معلوم ہوا کہ ہر مفسدہ قابل اعتبار نہیں۔ اور ہر مصلحت حاصل کرنے کے قابل نہیں۔

دونوں میں بڑا فرق ہے جس کی وجہ سے ایک میں ملامت کے خوف کی رعایت کی گئی۔ اور ایک میں نہیں کی گئی..... وہ یہ کہ کتاب و سنت میں نظر رکھنے سے یہ قاعدہ مستنبط ہوتا ہے کہ وہ کام جو لوگوں کے نزدیک قابل مذمت ہے اگر واجب یا دین میں مقصود ہو تب تو بدنامی کے خوف سے اس کو ترک نہ کیا جائے گا۔ اور اگر وہ فعل نہ تو واجب ہو اور نہ دین میں مقصود ہو کہ اس کے ترک کرنے میں کوئی حرج ہو تو اس کو نہ کیا جائے گا۔

حضرت زینب رضی اللہ عنہا کے واقعہ میں جو لوگوں کے بدنام کرنے کی وجہ سے نکاح ترک نہیں کیا گیا۔ اس کی وجہ یہ تھی کہ چونکہ زید بن حارث حضور صلی اللہ علیہ وسلم کے متبئی تھے اور اس زمانہ میں عوام الناس متبئی کی منکوحوہ سے نکاح کرنے کو ناجائز اور حرام سمجھتے تھے۔ تو عوام کے اس فاسد عقیدہ کی اصلاح کے لئے اس وقت صرف تبلیغ قولی (زبان سے کہہ دینا) کافی نہ تھی۔ بلکہ ضرورت تھی کہ تبلیغ فعلی کی جائے اور نکاح کرنا تبلیغ فعلی تھی۔ اور تبلیغ دین میں واجب ہے۔ لہذا یہ نکاح کرنا دین میں مقصود تھا۔ اس لئے حضور صلی اللہ علیہ وسلم نے یہاں ملامت کی پرواہ نہیں کی۔

بخلاف ادخالِ حطیم فی البیت کے کہ حطیم کا کعبہ کے اندر داخل کرنا کوئی شرعی مقصود بالذات نہیں۔ اور نہ ہی دین میں کوئی ضروری فعل تھا بلکہ ایک پسندیدہ فعل تھا۔ جس پر کوئی ضروری مقصود بھی موقوف نہ تھا۔ اس کے داخل نہ ہونے سے کون سا مقصود شرعی فوت ہو گیا۔

خلاصہ یہ کہ مقاصد شرعیہ میں تو بدنامی کا تو کچھ خیال نہ کیا جائے اور غیر مقاصد میں بدنامی سے بچنا ہی مناسب اور سنت کے موافق ہے۔ (فقہ حنفی کے اصول و ضوابط بحوالہ تھانوی)

اس کی دوسری نظیر دیکھئے کہ حضور صلی اللہ علیہ وسلم نے جب لوگوں کو توحید کی طرف دعوت دی تو لوگوں نے حضور صلی اللہ علیہ وسلم کو کتنا بدنام کیا۔ مگر کیا حضور صلی اللہ علیہ وسلم ان کے بدنام کرنے کی وجہ سے توحید کی دعوت ترک کر دی؟

ایک تیسری نظیر معراج کا واقعہ ہے کہ حضرت ام ہانی رضی اللہ عنہا نے آپ کی چادر مبارک کا گوشہ پکڑ لیا اور عرض کیا۔ کہ یا رسول اللہ آپ لوگوں سے یہ قصہ (معراج) نہ کہئے ورنہ لوگ آپ کو جھوٹا کہیں گے لیکن حضور صلی اللہ علیہ وسلم نے ام ہانی کے مشورہ پر عمل نہ کیا۔ کیوں کہ معراج کے واقعہ کا اظہار کرنا دین میں مقصود تھا اور جو چیز دین میں مقصود ہو اس کو ملامت کے خوف سے ترک نہیں کیا جاسکتا۔

تبلیغ میں باطل مسلک کی تردید سے متعلق اہم مضمون

اسی کا ایک تتمہ یہ بھی ہے کہ اہل اضلال (گمراہ کرنے والے لوگوں) میں اس وقت دو قسم کے لوگ ہیں۔ ایک تو وہ جو ارتداد کی صورت میں مسلمانوں کو مرتد بنا رہے ہیں۔ اور ایک وہ لوگ جو اہل اسلام کی شکل میں پہلے سے مرتد ہیں اور وہ دوسروں کو اپنی طرف بلاتے ہیں، یہ فرقہ زیادہ مضر ہے یعنی اس وقت ایک فرقہ تو وہ ہے جو علانیہ طور پر (کھلم کھلا) کفر کی دعوت کرتا ہے اور ایک فرقہ وہ ہے جو اسلام کے پردہ میں کفر کو پھیلا رہا ہیں۔ مبلغین کو ان دونوں کی مدافعت کرنا چاہئے۔

یہ میں نے اس لئے عرض کیا کہ کانپور میں میرا وعظ ہوا تھا اس کا نام الدعوت الی اللہ ہے۔ میں نے اس میں بیان کیا تھا کہ اب صرف آریہ کا مقابلہ کرنا چاہئے۔ اور آپس جو فرقے ہیں۔ جیسے رضائی یا مرزائی ان سے نہ لڑنا چاہئے کیوں کہ جب نو مسلم یا جاہل مسلمان ہمارے گھر کے اندر کی لڑائی دیکھیں گے تو متحیر رہ جائیں گے کہ یہ سب ہی مسلمان ہیں اور ایک دوسرے کو اہل باطل سمجھتے ہیں۔ پھر ہم کدھر جائیں اس کا نتیجہ اچھا نہیں ہوگا۔

لیکن اب مجھے تنبہ ہوا کہ یہ میرا خیال صحیح نہیں ہے۔ پہلے مجھے واقعات معلوم نہیں تھے میں یہ سمجھتا تھا کہ وہ لوگ بھی صرف توحید و رسالت کی اشاعت کرتے ہیں۔ یعنی رسالت محمدیہ کی تبلیغ کرتے ہیں۔ لیکن اب معلوم ہوا کہ وہ رسالتِ مرزائیہ کی تبلیغ کرتے ہیں۔ اور اس کے ساتھ یہ سنا تھا کہ وہ ان سے الجھتے ہیں۔ تو اس وقت یہ رائے دی تھی کہ آپس میں نہ لڑو، اس سے جاہل مسلمان یا مرتدین پریشان ہوں گے۔ اسلام سے رک جائیں گے اور اسلام سے متوحش ہوں گے، پہلے ان کو کسی ہی کے ذریعہ مسلمان ہونے دو۔ جب وہ مسلمان ہو جائیں گے پھر بتلا دینا کہ یہ مذہب باطل ہے اور یہ حق ہے۔ اور اسی دعوت الی اللہ میں یہ بھی کہا تھا کہ یہ جب تک ہے کہ وہ مرزائی وغیرہ اپنے مذہب سے تعرض نہ کریں، نہ اپنے عقائد کی اشاعت کریں اور اگر وہ اس سے تعرض کریں، تو تم بھی دریغ نہ کرو۔

اب ایک دوست نے لکھا ہے کہ تمہارے وعظ میں جو یہ مضمون ہے اس سے تو لازم آتا

ہے کہ ہم اور کفار ایک جگہ ہو کر اسلام کی اشاعت کریں..... تو میں نے ان کو جواب میں لکھا کہ اب (یہ مضمون) شائع کر دو کہ اگر وہ اپنے مذہب سے تعرض کریں تو ہم بھی ان سے ضرور تعرض کریں گے۔ پھر ایک دوست نے مجھ کو یہ لکھا کہ اب وہ تعرض نہ بھی کریں۔ جب بھی ہم کو تعرض کرنا چاہئے، کیوں کہ حقیقت میں وہ مسلمان نہیں مگر ہمارے سکوت (خاموش رہنے) سے مسلمانوں کو تو یہ خیال ہوگا کہ یہ مسلمان ہیں تو پھر جو کچھ لوگ انہیں کو اپنا مقتداء اور پیر خیال کریں گے۔ پھر اس سے لوگوں کو ہٹانا مشکل ہوگا۔ اس وقت میری آنکھیں کھل گئیں کہ بیشک میرا خیال غلط تھا۔

پھر میں نے اپنے دوستوں سے مشورہ کیا کہ ہمارے مبلغین کو کیا کرنا چاہئے۔ ان سے تعرض کرنے میں نقصان یہ تھا کہ کہیں دعوت کا کام ہی نہیں رک جائے۔ اور تعرض نہ کرنے میں یہ خیال ہوا کہ اگر لوگوں کو ایسی حالت میں چھوڑ دیا جائے کہ وہ جس کے ہاتھ پر چاہیں اسلام لے آئیں چاہیں ہمارے ہاتھ پر، یا مرزائیوں کے ہاتھ پر، تو اسلام لانے کے بعد بعض نو مسلموں پر ان کا اثر ہو جائیگا۔ پھر ان کو ہٹانا مشکل ہوگا۔ اس لئے مشورہ کیا گیا۔ غرض اس مصلحت کا بھی خیال تھا۔ کہ اگر اب نہ روکا جائے تو انجام کے اعتبار سے اس کا اچھا اثر نہ ہوگا۔ اور اس مفسدہ (خرابی) کا بھی یہ خیال تھا کہ اس سے وہ نو مسلم پریشان ہوں گے کہ ہم کدھر جائیں۔ مشورہ میں بعض لوگوں نے یہ کہا کہ مقصود تو دعوت ہے۔ تو مرزائیوں (باطل فرقوں) سے تعرض کرنا بھی تو دعوت ہے اس کو کیوں ترک کریں۔ مسلمان بنانا تو ہمارے ذمہ فرض نہیں۔ ہمارا کام (صرف) دعوت و تبلیغ کرنا ہے۔ خواہ اس کا ثمرہ مرتب نہ ہو۔ اس کی پرواہ نہ کرنا چاہئے۔ اور اب یہاں آ کر معلوم ہوا کہ رائج یہی ہے کہ ان کا رد ضرور کیا جائے۔ اور نتیجہ پر نظر نہ کی جائے اسی کو تو فرماتے ہیں: ”اِنَّ رَبَّكَ هُوَ اَعْلَمُ بِمَنْ ضَلَّ عَنْ سَبِيلِهِ وَهُوَ اَعْلَمُ بِالْمُهْتَدِيْنَ“ اور ”وَمَا كَانَ لِنَفْسٍ اَنْ تُوْمِنَ اِلَّا بِاِذْنِ اللّٰهِ“۔

(واضح رہے اس قسم کی تبلیغ کا منصب صرف علماء کو ہے)۔

فصل

چلّہ کی اصلیت

حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا جو شخص چالیس روز تک اللہ کے لئے خلوص (کے ساتھ عبادت) اختیار کرے۔ علم کے چشمے اس قلب سے (جوش زن ہو کر) اس کی زبان سے ظاہر ہوتے ہیں روایت کیا اس کو رزین نے۔

فائدہ: اکثر بزرگوں سے چلّہ نشیبی کا اہتمام منقول ہے، یہ حدیث اس کی

اصل ہے۔

(الکشف: ص ۶۷۴)

چلّہ کے مفید ہونے کی شرط

چلّہ اس وقت مفید ہوگا جب کہ اس میں خلوص ہو ورنہ اس کی یہ کیفیت ہوگی کہ ایک شخص نے کسی سے کہا کہ تم نماز پڑھا کرو۔ اس نے کہا کیا دوگے؟

کہا جب تم چالیس دن تک برابر پڑھتے رہو گے تو ایک بھینس دیں گے وہ راضی ہو گیا اور نماز پڑھنی شروع کر دی۔ ان حضرت نے تو اس خیال سے کہہ دیا تھا کہ چالیس دن کے بعد اس کی نماز کی عادت ہو جائے گی پھر یہ بھینس بھول جائے گا اور نمازی بن جائے گا۔ جب چالیس دن پورے ہو گئے اس نے کہا لاؤ بھینس، انہوں نے کہا کیسی بھینس میں نے تو یوں ہی کہہ دیا تھا۔ کہنے لگا پھر میں نے بھی بے وضو ہی لڑ خانی ہے۔ اگر خلوص نہیں تو یہی ہوگا۔ چلّہ تو اسی وقت مفید ہوگا جب کہ اس میں خلوص ہو۔

(روح الصیام ما حقہ برکات رمضان: ص ۱۵۹)

چالیس دن نیک صحبت میں وقت گزارنے کی افادیت

چالیس دن کے اندر عجیب خاصیت ہے..... چلہ وہ چیز ہے جس کے بارے میں حدیث میں ہے: ”مَنْ أَخْلَصَ لِلَّهِ أَرْبَعِينَ يَوْمًا“ (الحدیث) کہ جس نے چالیس دن اللہ کے لئے خلوص کیا حق تعالیٰ اس کے قلب سے حکمت کے چشمے جاری کر دیں گے۔

میرٹھ میں تمر الانصاری کے جلسہ میں بہت سے نوجوانوں نے جمع تھے۔ میں نے کہا کہ آپ لوگوں نے اپنے شبہات حل کرنے کا بڑا طریقہ اختیار کیا ہے۔ اس طرح شبہات حل نہیں ہوتے، اگر واقعی آپ شبہات کو حل کرنا چاہتے ہیں تو چالیس دن کے لئے کسی محقق کے پاس جس پر آپ کو اطمینان ہو چلے جائیے اور اپنے تمام شبہات کی فہرست لکھ کر اس کی خدمت میں پیش کر دیجئے۔ اسی درمیان میں اگر کوئی نیا شبہ پیش آئے اسے بھی اُس فہرست میں لکھ دیجئے۔ مگر زبان سے کچھ نہ کہئے اور چالیس دن تک اس کی صحبت میں بیٹھ کر اس کی باتیں سنتے رہئے اللہ تعالیٰ پر بھروسہ کر کے دعویٰ سے کہتا ہوں کہ اس کے جواب دیئے بغیر آپ کے تمام شبہات حل ہو جائیں گے۔ پھر کبھی آپ کو اس قسم کا کوئی شبہ نہ ہوگا۔ اور اگر شبہ رہے گا بھی تو پوچھتے ہی فوراً دفع ہوگا۔

(روح الصیام، برکات رمضان: ص ۱۶۰)



﴿باب ۲۲﴾

تبلیغی جماعت حضرت تھانوی کی نظر میں

مولانا عبد الباری رحمۃ اللہ علیہ کی شہادت

احقر (مولانا عبد الباری صاحب) بستی نظام الدین حضرت مولانا الیاس صاحبؒ کی خدمت میں حاضر ہوا، غالباً دوسرے ہی دن قصبہ نوح میں اس تبلیغی سلسلہ کا بڑا سالانہ اجتماع تھا۔ جس میں باصرار ساتھ چلنے کا حکم ہوا۔ دو تین دن مسلسل حضرت کی معیت اور تبلیغی خدمات کے معائنہ و مشاہدہ کی سعادت حاصل رہی۔

دہلی سے سیدھے تھانہ بھون حاضری تھی جب رخصت ہونے لگا تو (مولانا الیاس صاحبؒ نے) فرمایا کہ حضرت مولانا تھانوی کی خدمت میں سلام عرض کرنا۔ یہاں کے کام کا ذکرنا۔ اور جو کچھ فرمائیں مجھ کو ضرور لکھنا۔

چنانچہ سلام رسانی کے بعد رقم احقر نے بستی نظام الدین کی بنگلہ والی مسجد سے لے کر قصبہ نوح تک کے جو اثرات تھے مختصر عرض کئے۔

(حضرت تھانویؒ) نے فرمایا۔ اصل کام تو یہی ہے۔ (تجدید تعلیم و تبلیغ، ص ۱۷۱)

شیخ الحدیث حضرت مولانا محمد زکریا صاحبؒ کی شہادت

(شیخ الحدیث مولانا محمد زکریا صاحب ایک مکتوب میں جواباً تحریر فرماتے ہیں کہ) حضرت تھانوی نور اللہ مرقدہ کے متعلق (تبلیغی جماعت کے سلسلہ میں) مخالفت میرے علم میں نہیں بلکہ میرے علم میں یہ ہے کہ حضرت قدس سرہ متعدد مرتبہ نظام الدین تشریف لے گئے بلکہ میوات بھی تشریف لے گئے اور مولانا محمد الیاس صاحب رحمۃ اللہ علیہ بھی کثرت سے تھانہ بھون

حاضر ہوتے تھے..... تھانہ بھون کی حاضری میں یہ ناکارہ بھی اکثر ساتھ ہوتا تھا اور مولانا الیاس صاحب رحمۃ اللہ علیہ ہر حاضری پر اپنی مساعی (کارکردگی) کا تذکرہ کرتے تھے۔ اس پر حضرت رحمۃ اللہ علیہ اظہار مسرت بھی فرماتے تھے اور دعائیں بھی دیتے تھے۔ یہ تو اس ناکارہ کا مشاہدہ ہے۔ اور یہ مقولہ حضرت حکیم الامتؒ کا متعدد لوگوں سے میرے کان میں پڑا کہ ”مولوی الیاس صاحب نے تو یاس کو آس سے بدل دیا“ ہے۔

اگر حضرت اقدس تھانویؒ اور اللہ مرقدہؒ نے کبھی کسی مبلغ یا جماعت کے متعلق کوئی تنقید فرمائی ہو تو مجھے اس سے انکار نہیں۔ حضرت قدس سرہؒ کی تنبیہات اور اصطلاحات سے کون ناواقف ہے۔ اکابر کی طرف سے اگر کسی آدمی پر یا کسی جماعت پر کوئی ڈانٹ پڑے تو وہ وقتی چیز ہوتی ہے اس کو اس شخص یا جماعت کی طرف سے کلیہ پر حمل کرنا یا جہالت سے ہو سکتا ہے یا عناد سے۔ (جماعت تبلیغ پر اعتراضات کے جوابات: جس ۶۰، ۶۲، ۶۸)

حضرت مولانا سید ابوالحسن علی حسینی ندویؒ کی شہادت

(حکیم الامت حضرت) مولانا تھانویؒ کو ایک بے اطمینانی یہ تھی کہ علم کے بغیر یہ (تبلیغی جماعت کے) لوگ فریضہ تبلیغ کیسے انجام دے سکیں گے لیکن جب مولانا ظفر احمد صاحب تھانویؒ نے بتلایا کہ یہ مبلغین ان چیزوں کے (یعنی چھ نمبروں کے) سوا جن کا ان کو حکم ہے کسی اور چیز کا ذکر نہیں کرتے اور کچھ اونہیں چھیڑتے تو مولانا کو مزید اطمینان ہوا۔ (مولانا محمد الیاسؒ اور ان کی دینی دعوت: جس ۱۱۸)

حضرت مولانا الیاس صاحبؒ کا ارشاد گرامی

مولانا منظور صاحب نعمانی کی شہادت

فرمایا مولانا تھانویؒ کے لوگوں کی مجھے بہت قدر ہے..... حضرت مولانا تھانوی رحمۃ

اللہ علیہ نے بہت بڑا کام کیا ہے۔ بس میرا دل یہ چاہتا ہے کہ تعلیم تو ان کی ہو اور طریقہ تبلیغ میرا ہو کہ اس طرح ان کی تعلیم عام ہو جائے۔ (ملفوظات مولانا الیاس صاحبؒ جس ۵۸)

حضرت حکیم الامت تھانویؒ کے چند خطوط

ایک والا نامہ میں تحریر فرمایا:

السلام علیکم، آپ کا خط پہنچا کا شرف تفصیل حالات ہوا، بہت کچھ امیدیں بڑھیں۔ میرا قلب شہادت دیتا ہے کہ انشاء اللہ آپ کی جماعت اس مادہ میں جس قدر مفید ہوگی شاید دوسری بڑی بڑی جماعتیں اس درجہ مفید نہ ہوں، تمام احباب کی خدمت میں سلام کہئے۔ اور کارڈ سنا دیجئے اور سب سے دعاء کی درخواست کیجئے، اس مقصود کے لئے بھی اور میرے لئے بھی۔ میں برابر دعاء کرتا ہوں۔ ۲۴ رمضان ۱۴۱۱ھ

ایک والا نامہ میں تحریر فرمایا:

السلام علیکم خط پڑھ کر بے حد دل خوش ہوا۔ آپ صاحبوں کی ساعی مشکور ہونے کے لئے دل سے دعاء کرتا ہوں۔ اور قلب شہادت دیتا ہے کہ آپ صاحبوں کو سب سے زیادہ کامیابی ہوگی۔ آپ صاحبوں کے سب خطوط محفوظ رہتے ہیں۔ موقع پر اشاعت ہوتی رہتی ہے۔ تاکہ ناظرین مسرور ہوں۔ (اشرف السوانج جس ۲۳۶ ج ۳)

ایک والا نامہ میں تحریر فرمایا:

السلام علیکم۔ حالات سے بہت کچھ امید ہوئیں۔ اور مجھ کو اس سے پہلے بھی صرف آپ جیسے مخلصین کا جانا اور پھر مولوی الیاس (صاحب رحمۃ اللہ علیہ) کا ساتھ ہو جانا یقین کامیابی کی دلاتا ہے۔ علم غیب تو حق تعالیٰ کو ہے، مگر میرا قلب شہادت دیتا ہے کہ انشاء اللہ تعالیٰ سب وفود سے زیادہ نفع آپ صاحبوں سے ہوگا۔ ”بخذمت مولوی صاحب“



دعوت و تبلیغ کے موضوع پر اہم کتابیں

مرتب: محمد زید مظاہری ندوی (استاذ دارالعلوم ندوۃ العلماء لکھنؤ)

- (۱) دعوت و تبلیغ کی اہمیت و ضرورت اور اس کے مقاصد (افادات مولانا محمد الیاس کاندھلویؒ)
- اور اس کام کے ذریعہ پورا دین زندہ کرنے کا طریقہ (افادات مولانا محمد الیاس کاندھلویؒ)
- (۲) تبلیغی چھ نمبروں کی اہمیت و ضرورت (افادات مولانا محمد الیاس کاندھلویؒ)
- (۳) دعوت و تبلیغ کے اصول و آداب (افادات مولانا محمد الیاس کاندھلویؒ)
- (۴) اللہ کے راستے میں نکلنے والوں کے لئے خصوصی ہدایات (افادات مولانا محمد الیاسؒ)
- (۵) علماء کا مقام اور ان کی ذمہ داریاں (افادات مولانا محمد الیاس کاندھلویؒ)
- مدارس اور جلسہ و چندے سے متعلق خصوصی ہدایات (افادات مولانا محمد الیاس کاندھلویؒ)
- (۶) جہاد کی حقیقت اور فی سبیل اللہ کی تشریح (افادات مولانا محمد الیاس کاندھلویؒ مع اضافہ)
- (۷) دعوت و تبلیغ کے اصول و احکام (افادات حکیم الامت حضرت تھانویؒ)
- (۸) اسباب و اعمال اور تدبیر و توکل کا شرعی درجہ (افادات حکیم الامت حضرت تھانویؒ)
- (۹) آداب تقریر و آداب تربیت (افادات حکیم الامت حضرت تھانویؒ)
- (۱۰) احکام مناظرہ (دعوت و تبلیغ میں مناظرہ اور حکمت عملی) (افادات حضرت تھانویؒ)
- (۱۱) اللہ کے راستے میں نکلنے کی اہمیت (افادات مولانا صدیق احمد صاحب باندویؒ)
- اور دعوت و تبلیغ سے متعلق ضروری اصطلاحات (افادات مولانا صدیق احمد صاحب باندویؒ)
- (۱۲) کتب فضائل اور تبلیغی جماعت پر اعتراضات کے جوابات (شیخ الحدیث مولانا محمد یونسؒ)
- (۱۳) تبلیغی چھ نمبر قرآن پاک کی روشنی میں (افادات حضرت مفتی محمد شفیع صاحبؒ، زیر ترتیب)
- (۱۴) تبلیغی جماعت کا بر علماء کی نظر میں (زیر ترتیب)

باسمہ تعالیٰ

تقریظ

از: حضرت مولانا قاضی مجاہد الاسلام قاسمی رحمۃ اللہ علیہ

(قاضی شریعت امارت شرعیہ پھلواڑی شریف)

علوم اسلامی کی خدمت اور اس کے بقاء و ارتقاء میں علماء ہند کا جو حصہ رہا ہے۔ وہ محتاج اظہار نہیں۔ اور یہ بھی ایک حقیقت ہے کہ جب مسلمان اس ملک میں تاج و تخت سے محروم کئے گئے اور ان کے اقتدار و سلطنت کا خورشید غروب ہوا تو یہ وہ وقت تھا کہ اس ملک میں اسلام کی حفاظت، شعائر دین کی پاسبانی، اور روحانی اقتدار کی نگہبانی کے لئے پہلے سے زیادہ رجال اللہ، اور رجال الدین کی ضرورت تھی، جو اپنی ذہانت و ذکاوت کے ذریعہ اعداء اسلام کی طرف سے پیدا کی جانے والی غلط فہمیوں کو بے نقاب کر دیں۔ اور کفر کو خندہ زن ہونے کا موقع نہ دیں۔ دوسری طرف تمام مسلمانوں کی اصلاح و تربیت کی داعیانہ اور حکیمانہ صلاحیتوں سے بہرہ ور ہوں..... چنانچہ اللہ تعالیٰ نے وقت کی ضرورت کے مطابق بے شمار جلیل القدر ذہین اور مخلص علماء پیدا کئے۔ اور انہوں نے اپنی فراست اور ناسخی تدبیر سے ہر فتنہ کا مقابلہ کیا۔ اور امت کے مسائل حل فرمائے۔

ان علماء میں ایک ممتاز نام حکیم الامت حضرت مولانا اشرف علی تھانویؒ کا ہے۔ جن کے اندر ایک خاص قسم کی جامعیت کی شان پائی جاتی ہے۔ علوم اسلامیہ کا شاید ہی کوئی شعبہ ہو۔ جس میں ان کی کوئی تحریر موجود نہ ہو۔ اور امت کا شاید ہی کوئی عام سے عام اور اہم مسئلہ ہو۔ جس پر آپ نے قلم نہ اٹھایا ہو۔ تصوف کی تو گویا آپ نے تجرید فرمائی۔ اور ہزاروں اہل طلب کی اصلاح کی، کتنے ہی اہل دل نے آپ کے آتش کدہ معرفت سے حرارت ایمانی حاصل کی

اور ایک عالم تک آپ کا فیض پہنچا۔ تصنیفات کی کثرت اور تنوع کے اعتبار سے معاصرین ہی کا نہیں پہلوں میں بھی آپ کی نظیریں کم ہی مل پائیں گی۔

باقاعدہ کتابوں کے علاوہ آپ کے خطبات و مواعظ میں بھی کثرت سے علمی جواہر ریزے بکھرے پڑے ہیں۔ ایک بہت بڑی ضرورت تھی کہ ان کو عنوان و از جمع کر دیا جائے، تاکہ ”خرمن اشرفی“ کے خوشہ چینوں کو بہ آسانی اس سے استفادہ کا موقع مل سکے۔ اور وہ باہم مربوط و مسلسل ہو جائیں۔

نوجوان اور لائق فاضل جناب مولانا مفتی محمد زید صاحب (جو ماشاء اللہ اہم علمی اور فقہی موضوعات پر لکھتے رہتے ہیں) کے لئے اللہ تعالیٰ نے اس اہم کام کی توفیق مقدر رکھی تھی۔ چنانچہ مختلف علمی اور اصلاحی موضوعات پر حضرت تھانوی کے افادات جمع کر رہے ہیں۔ اس کے لئے ہزاروں صفحات کی ورق گردانی پوری یکسوئی کے ساتھ مطالعہ، پھر مختلف مضامین کے لئے موضوع و عنوان کی تعیین، اس کے بعد تسوید اور ربط و تسلسل کا لحاظ رکھتے ہوئے جمع و ترتیب کا کام کرنا ہوتا ہے اور اہل ذوق ان مراحل کے پس پشت محنت و کوشش کا بہ آسانی انداز کر سکتے ہیں۔ اسی سلسلہ کا ایک اہم مجموعہ مولانا موصوف نے ”تبلیغ دین“ کے عنوان پر مرتب کیا ہے جو علماء و عوام، قومی اور ملی کارکنوں اور دعوت دین کا کام کرنے والوں کیلئے یکساں قابل استفادہ ہے، دعا ہے کہ اللہ تعالیٰ ان سے اور دین کی خدمت لے اور ان کے ہاتھوں اس عظیم الشان کام کو پایہ تکمیل تک پہنچائے۔ وباللہ التوفیق:-

مجاہد الاسلام قاسمی

۳ جمادی الاولیٰ ۱۴۱۳ھ